

نفسيات

(پاڻ سڃاڻ)

ڊاڪٽر علي احمد قاضي

ايڊيشن: پهريون 1969، ٻيون 2006



سنڌي ادبي بورڊ ڄام شورو

فهرست

صفحہ نمبر	موضوع
چپائيندڙ پاران	5
تمهيد	6
ڀاڱون پهريون	20
جذبا ۽ جوش يعني عشق	
باب پهريون	20
نفسيات سان تعارف	
باب ٻيون	31
نفسيات فلسفيه	
باب ٽيون	44
مغز جي تار برقي، مغز جا بدن ۽ آسپاس سان لڳ لاڳاپا	
باب چوٿون	62
احساسن مان فعل جو پيدا ٿيڻ	
باب پنجون	73
پسن ۽ ماڻهن ۾ اوت ۽ سمجھ	
باب ڇهون	93
اُڌما، جذبا، ناتا ۽ چال	
باب ستون	106
ٻار جي جسمي ۽ ذهني ترقي، نفس، ضمير ۽ خودي	
ڀاڱو ٻيون	132
سمجھ ۽ هوش يعني عقل	

132	باب اٺون
	حواس ۽ سندس نفسياتي اهميت
144	باب نائون
	حواسي خبرن مان علم ۽ سمجھ جو ٺھڻ
173	باب ڏھون
	حيوان ۽ ماڻھوءَ جي سمجھ ۾ فرق ۽ سندن تعليم تربيت
191	باب يارھون
	شخصيت
208	باب ٻارھون
	ڪاميابي-ناڪامي-نراسائي-مايوسي

نفسیات

”اچو ته جيءَ ۾ جهاتي پايون
”پاڻ کي پنهنجو پاڻ پسايون
”گجهه گجهاندر گوليون ڦولهيون
”پاڻ سڃاڻون ٻين کي ڄاڻون
”ڇا آهيون، اسين ڇا آهيون؟“

چپائيندڙ پاران

تاريخ ۾ انسان پنهنجي سمجھ ۽ ادراڪ مطابق مختلف ارتقائي سفر طئي ڪري اڄ جي جديد ۽ سائنسي دور ۾ پهتو آهي. جڏهن انسان اڃا پوريءَ ريت ڳالهائڻ به نه سگهيو هو، ته ان وقت هن کي ڪائنات جي هر شيءِ عجيب ۽ اڃا تائين نظر آئي. جيئن جيئن هن ڳالهائڻ سکي ورتو، تيئن تيئن هن انهن شين کي پنهنجي سڃاڻپ خاطر نالا ڏيڻ شروع ڪيا. انساني شعور جي ڪنيل اها پهرين وڪ هئي، جڏهن انسان غارن کي الوداع ڪري پنهنجي هٿن سان جايون اڏي هڪ نئين سماج جي شروعات ڪئي ۽ پوءِ هن آهستي آهستي ڪائنات جي لقائن ۽ مظهرن تي غور ڪرڻ ۽ انهن تي راءِ جوڙڻ جو عمل شروع ڪيو.

ڪتاب ”نفسيات“ به انسان کي پنهنجو پاڻ سڃاڻڻ جو هڪ علم مهيا ڪري ٿو. ”نفسيات“ جو دائرو وسيع آهي، جنهن جو مطلب آهي: هر اها شيءِ جيڪا ساهه رکندي هجي، پر هن ڪتاب ۾ انساني نفسيات کي فوڪس ڪيو ويو آهي. خداوند ڪريم هر چيو کي پنهنجو پنهنجو ماحول ڏنو آهي، جنهن ۾ هو پنهنجو بچاءُ ۽ واڌ ويجهه ڪري سگهي ٿو. ڪتاب ”نفسيات“ اهڙي ئي علم تي لکيو ويو آهي. هيءُ هڪ دقيق ۽ ڳوڙهو علم آهي، جنهن تي جيتري شرح لکجي، اها گهٽ آهي.

جناب ڊاڪٽر علي احمد قاضي هن ڪتاب جو مصنف آهي، قاضي صاحب هيلٿ سروسز سنڌ ۾ ڊائريڪٽر جي عهدي تي ڪم ڪندي، هن ڪتاب جو مواد تيار ڪري بورڊ جي حوالي ڪيو هو ۽ بورڊ هن جو پهريون ڇاپو سنه 1969ع ۾ ڇپائي پڌرو ڪيو. هيءُ ٻيون ڇاپو آهي، جيڪو ڇپجي اڄ اوهان لائق پڙهندڙ حضرات جي هٿن تائين رسيو آهي. ڪتاب جو متن ٻن ڀاڱن ۾ ورڇيل آهي. پهريون ڀاڱو ستن بابن تي ۽ ٻيون ڀاڱو پنجن بابن تي مشتمل آهي. هر باب پنهنجي پنهنجي منهن، علم جي هڪ ڪاڻ آهي، جنهن جي مطالعي کان پوءِ ماڻهو ڪافي لاپ پرائي سگهي ٿو. مصنف ”نفسيات“ جو ماهر ۽ ڄاڻو هو، جنهن هن ڪتاب ۾ ساهه جي مڙني حرڪات جون رڳو تجزيو ڪيو اٿس، پر انهن بابت پنهنجي فلسفيانه راءِ به قائم ڪئي اٿس، جنهن کي پڙهڻ سان ماڻهن جي ذهن ۾ سوچڻ جي ازخود دلچسپي پيدا ٿي وڃي ٿي. اميد ڪريون ٿا، ته اسان جي ڪيل هيءُ محنت پڙهندڙ حضرات جي خدمت ۾ قبول پوندي.

اعجاز احمد منگي

سيڪريٽري، سنڌي ادبي بورڊ، ڄام شورو، سنڌ

تمهيد

نفس معنيٰ 'سَاه' ۽ نفسيات معنيٰ 'سَاه بابت علم'. پر ڇاڪاڻ ته نيلو (خالص) سَاه اڃا ڪنهن ڏٺو به ڪونه آهي جو ڪوان جي اپٽار ڪري سگهي، ان ڪري نفسيات کي سَاه وارن جو علم ئي سمجهڻو پوندو. حقيقت ۾ سَاهوارن بابت علم جا به گهڻائي ڀاڱا آهن، جيئن ته سندس پيدائش، بدني نظام ۽ ان جو انتظام، بيماريون وغيره. پر نفسيات جي مدنظر جيون جي علم جو فقط اهو پاسو رهندو، جيڪو ٻين جيون ۽ شين سان تعلقات ۾ اچڻ ڪري، منجهن سامائجي ٿو. يعني ته پنهنجن ضرورتن کي پوري ڪرڻ ۾ دنيا سان ڏي وٺ جو مٿن اثر، جيئن ته خوشي، رنج، فتح، شڪست وغيره ۽ انهن جا نتيجا.

هر هڪ جيو کي سندس خصوصي ماحول موجب، پنهنجي جان بچائڻ ۽ پاڻ کي تڳائڻ لاءِ، قدرت مهربان کي مقرر ٿيلون سپرد ڪريو ڇڏي، جن جي وسيلي هو پنهنجن ضرورتن کي پورو ڪندو جيئن ته جڙيو هلندو هلي، اها به ضرورت آهي ته جيو جي پسگردائي پڻ اهڙي هجي جا سندس ضرورتن کي منهن ڏئي سگهندي هجي، پر جي اها جاءِ سندس گهرجن کي پوري ڪرڻ جي لائق نه آهي، ته جيوت جو جٽاءُ ڏکيو ٿي پوندس ۽ جلد ئي حيات موت سان منججي ويندي. هاڻي جي جيو جي جسم ۾ ايتري لياقت آهي جو هو پنهنجون گهرجون ڦيرائي موجود حالتن موافق ڪري سگهي يا جي منجهس ايتري طاقت آهي جو پنهنجي جيوت منڊل جون حالتون مٽائي پنهنجي پيٽ تي آڻي سگهي ته پوءِ حياتيءَ کي نڪا لهرنڪو لوڏو.

‘زمانه با تونه سازد توبا زمانه بساز’

پسگردائيءَ جو اثر جيو تي ته بلڪل جلد ظاهر ٿيو پوي پروڻن ٽٽن جي حالت ۾، جي به ساهه وارا ئي آهن، اُس، پاڻي ۽ مٽيءَ جو اثر ايترو ته ٿئي ٿو جو ڪٿي ڪو ٻوٽو ته بنهه اڀري ئي ڪونه، ڪٿي وڏي ته اڏو ڪارو، ڪٿي وڏو به ٿئي ته ڦر نه جهلي. چانهين ڪٿي پنج سیر ته ڪٿي پنجويهه سیري. گلاب ڪٿي نڪري ئي ڪونه، ته ڪٿي ٻُڪ جيڏو، وري رنگ به طرحين طرحين. نيلگري جبل جي نيلي پٿرائين زمين ته نباتات ۾ ايترا رنگ ٿي ڪڍي جو هڪڙي ئي پارڪ ۾ 20-25 رنگن جو گلاب ڏسڻ ڪا تعجب خيز ڳالهه ڪانه آهي. اتي ته ڪڏڪ به نيلي ٿئي. مطلب ته هر ڪا جنس پنهنجي پيدائشي هنڌ جي حالتن موجب ٿئي ٿئي ۽ وڏي ويجهي ٿئي.

ماڻهوءَ جي جسم جي ترتيب ته اهڙي ملائم ۽ مڙڻي جڙڻي ٿي ٿئي جو پنهنجي حيات منڊل سان جاگرافيءَ جي هر طبقي ۾ پوري راسپاس ٿيو وڃي. سندس پيچيدو ۽ بيدار مغز ۽ ان جا لڳ لاڳاپا ايترو ته وسيع ۽ برجستا ٿا ٿين جن جو پورو وستار ته ٺهيو پر مختصر ويچار ٿي موجوده معلومات جي حدن کان ٻاهر آهي. سردي، گرمي ته بجاءِ خود، پر رڳي ٿيٺ سا پويس ته هتي هي دونهن ٿو ڏکي، ته سندس سچيت مغز گهڻي قدر تاڙي ويندو ته ان حالت کي منهن ڪيئن ڏجي جو جان جوڪي کان بچي. ائين ڪندي هو ڪيترين قدرتي مصيبتن تي فتح پائي چڪو آهي ۽ زماني جي ناساز حالتن ۾ دوستين دشمنين کي منهن ڏيندو هلندو هلي.

هتي نفسيات جي علم جو مقصد انهيءَ راز کولڻ جو آهي ته آدم ٻچڙو پنهنجي ماحول کان پنهنجون ضرورتون ڪهڙي طريقي پوريون ڪرائيندو ٿوري يا بيڪار ثابت ٿو ٿئي. ۽ انهيءَ جستجو جي ڪشمڪش ۾ ماحول جو مٿس ڪيترو اثر ٿو پوي ۽ پاڻ انهيءَ دنيا جي چڪ ڌڪ ۾ ترقي ڪرڻ جيتري سگهه ٿو ساري ۽ ڪيتري سمجهه ۽ حوصلي رکڻ جو ثبوت ٿو ڏئي.

ٻار جي هن دنيا جي سفر جي ڪشالن ۽ سوڀ ۽ شڪست يعني سندس خوشي يا رنج به ٻن ڳالهين تي منحصر ٿوري: (1) ته کيس مائٽن کان ورثي ۾ مليل موڙي ڪيتري هئي يعني ته سندس جسمي ۽ ذهني طاقت ۽ توانائي، (2) ته کيس ڄمڻ کان پوءِ ڪهڙي تعليم ۽ تربيت ملي، جا هن جي جسم ۽ ذهن کي ڦوهه ۾ آڻي.

هڪڙو تاثير تخم، ٻيو صحبت جواثر

ان ۾ ڪوشڪ ڪونهي ته هر هڪ ٻار کي پنهنجي موروثي موڙيءَ موجب کي مقرر طبعي لاڙا ٿا ٿين. کي ٻار سگهه، سمجهو ۽ کلڻا جي مائٽن کان ته ڪندي پنهنجون ضرورتون پوريون ڪرايو وٺن پر ٻيا به کين چاهه سان کڻن ۽ پيار ڪن، پر کي وري اگها، ڪُند تيسر، مائٽن لاءِ ته آزار پر پاڙي جو به آرام ڦٽائين. جيئن جيڪو جڙيو ٻار جا اوائلي مطلب به سندس طبعي لاڙن انوسار ٿا ٿين جي سندس اندر مان ئي ٿا اڀرن. هي آهي ٻار جو ورثو.

ٻار تي نپاچ به اڪسير جواثر ٿو رکي. جي ماءُ فهميدي آهي ته تيسر ٻار کي به توانو ڪري وجهي، نه ته تندرست ٻار به ڪڪ ٿي وڃي. مائٽن جو صحبتي اثر به ٻار کي موڙي ۽ جوڙي ٿو. مائٽن جي گفتار، ڪردار، نشست برخاست ۽ گهرو انتظام جو نمونو به ٻار تي ذري پرزي اثر ڪندو هلي ۽ پوءِ

ٻين متن مائنن، دوستن، واقفن، اسڪول وارن ۽ ٻين اڪيچار لاڳاپي ۾ ايندڙ ماڻهن جي ساڻس هلت، رفاقت ۽ بيرخي، بافضيلت يا بيچاروش، هر هڪ طبقي ۾ ٻار جي ملائم طبع کي موڙيندي ٿي رهي. اڃا اسان جي سمجھ انهيءَ ڪڙيءَ تي نه رسي آهي جو ڪنهن ٻار جي موروثي ميراث جي پوري ڪٽ ڪري سگهون ته ڪيتري قدر آهي، پر تعليم ۽ تربيت جو ته مٿس اهڙو نمايان اثر ٿو ٿئي جو جيئن نه ڪو نفيس قسم جو ٻوٽو غير موزون حالتن ۾ اچي اُڄڙ ٿي وڃي، تيئن ڪو اعليٰ نسل جو ٻار به مائنن کان وڇڙڻ ڪري يا ٻين سببن ڪري بيگانو ٿي، ڌارين هٿن ۾ اچڻ ڪري ايترو ته ڏٽڙجي سگهي ٿو جو سڃاڻپ ۾ ئي نه اچي ته هي ڪو فلاڻن مائنن جو اولاد آهي!

ساڳي طرح جي خوش قسمتيءَ سببان ڪو جٽڪو ٻار به ڪنهن همدرد، سليقه شعار ۽ باوقار استاد جي هٿ اچي وڃي ته تامي مان سون ڪري ڇڏيس. ڪارو وهي ڪمري وٽ، جي رنگ نه مٽائي ته عادت مٽائي ئي مٽائي. ان ۾ ڪو شڪ ڪونهي ته ٻار جي دنيا سان سودمند رشتہ دارين ٺاهڻ لاءِ صحيح تعليم گهڻي دسترس رکي ٿي. اها تعليم اها آهي جا ملان جي ٻار کي فوجي جنرل ڪري ۽ عالم جي ٻار کي نشئي. سچ چيو اٿن ته بيوقوف دوست کان داناءُ دشمن جي رفاقت گهڻي بهتر آهي. ٻار کي حوصلي افزائيءَ لاءِ آٿت ڪبي. ٽيڪ ۽ همدرد ڪبي، خوشگوار رهائش ۽ پيار، نه مار. پر جي انگلي ٿي پيو هجي ته ڌڙڪو به ضروري ٿيو پوي.

ٻار جي ناچارگيءَ جي اوستا ته ايتري ڊگهي ٿي ٿئي، جا ڪنهن به جانور جي نه آهي. ڇيلو ڄمڻ سان پنهنجي پيرن تي بيهو رهي ۽ هلي چلي، پر ٻار جي تات ته ڪي سال وٺي جو پنهنجي بازن تي تڳي ۽ سمجھ کان ڪم وٺي، دنيا جي آزمودگار چالاڪن، پنهنجي پراڻن کي منهن ڏيڻ جهڙو ٿئي. اهو سارو وقت ٻار پنهنجي گهرو شفقت ۽ تربيت جي فضا ۾ وڌندو ٿو رهي، پر ڪهڙو عجب ته گهر ۾ به سندس مناسب ترقيءَ لاءِ ضروري حالتون موجود آهن يا نه، پوءِ ته ٻار جي ڪوتاهي گهر ۾ به اچي وڃي. سڀڪجهه تعليم جي وس آهي ۽ تعليم وڌڻ جي وس. جي ٻار کي دنيا جي لڳ لاڳاپن کان ڪڍي ڇڏبو ته هن نجس دنيا ۾ فقط پرهيزگاري ۽ پاڪائيءَ سان رهڻ ئي نهايت ضروري آهي ته ٻار به سڄو ڏينهن ويٺو پاڻ کي ڏوٽندو ۽ پاڪ ڪندو يا پنهنجي اندر کي اجارڻ لاءِ منهن ويڙهيو ويٺو گهوگهو ڪندو. پوءِ هن آسمان تي اڏامندڙ دنيا ۾ ڪيترو ڪارگر ٿيندو، اهو ويچار وڌڻ کي جڳائي. زندگيءَ جي ڪنهن به هڪ پاسي تي زور ڏيڻ سان زندگاني جو توازن ٽٽي پوندو.

پهرين ضرورت آهي ته ٻار کي قدرتي آزارن کان پناهه ملي، جيئن ته گرمي، سردي، مينهن، مرض وغيره. ٻيو ته زماني سارو صحيح خيالات سندس ذهن نشين ٿين، نه ته جي پرينديئي منجهس بيسود ۽ غلط خيال گهر ڪري ويا ته پوءِ وڏي عمر ۾ به انهن کان آجو مشڪل ٿئي. ٽيون ته جي گهر ۾ پيار ۽ سلوڪ جي عيوض جهيڙا جهڻا ڏنائين ته وڏي هوندي دنيا وارن لاءِ به هن کي نفرت رهندي ۽ ماڻهن سان مڙي جڙي ڪم سان لڳڻ جو خيال به ڪونه ايندس. جيسين وري ڪو استاد ڪامل مليس، جو انهيءَ موڙ کان ڪڍي ڊگ لائيس يا ڪنهن اعليٰ مصنف جي تصنيف سندس رهبري ڪري.

ڇهن ستن ورهين تائين جيئن ٻار بنيوتين بنيو، پوءِ ساڳيا لائون ساڳيا چڱهه. ڌار به اهوئي رخ رکندو جيئن تاري مڙي. انهيءَ عرصي ۾ ٻار کي پنهنجي جيتو منڊل جي لڳ لاڳاپن کي سمجهڻ سوچڻ جي ايتري ته اٿڻ ٿي ٿئي، جنهن جي حد ٿي ڪانهي. اها اهڙي اثرائتي وهي آهي، جنهن ۾ جيڪي خيال ذهن نشين ٿيا، سي نهايت پڪا ۽ پائدار ٿا ٿين. ٻار جي مغز جي واڌ جي رفتار سندس پهرين سال ۾ ايتري ته ٿئي ٿي جيتري ڇوھ جوانيءَ ۾ اچڻ تي وري حاصل ٿئيس. ڇهن ورهين کان پوءِ انسان جي روش جون پيڙهيون پڪيون پئجي رهيون، عمارت جي ڊول ۽ بيهڪ جي رت ٿي چڪي ته ڪهڙي پاسي ڪيتري ڊگهي، ڪٿي ويڪري، ڪٿي گول، ڪيڏهن مهاڙ، ڪيڏي پٺ، البت ديوار جي بلندي پوءِ به ٿي سگهي ٿي ۽ ڇت گل. پر پڪيڙ محدود ٿي چڪي، نقشو نڪري چڪو، جنهن ۾ ڦير گهير وري ڪو استاد ڪري. استاد جي هروقت ضرورت آهي.

ماڻهوءَ جي پنهنجي ماحول يعني جيتو منڊل سان سهڻو سلوڪ ضروري آهي، پر جي ڪن اڙبڻگن جي پاڙي اچي پيو آهي ته چڪ جهڙو به ڪرڻي پوي. جيسين اسان جي جهنگلپڻي جواثر باقي آهي، تيسين لٽر کي پڇي چڪر ٻيا وري ڪي سڄاڻ ماڻهو ته اباڻن تي اٽڪل سان اهڙا اثر وجهندا رهندا آهن جو هو بنهه اسرن ٿي نه. هنن جي مت ڪجهه زور، ڪجهه عقل سان عقيدن جي آڙ ۾ هميشه اهڙي هنڌ روڪي ڇڏيندا آهن جو پل ته وينا واهڻ ولوڙين ۽ خاڪ چاڻين، عمر ٿي اجائي، نڪوزور وٺن نه لڙڻو پوي. هٿ سان چڄي ته ڪاتيءَ جو ڪهڙو ضرور. آخر گهوڙي جهلاڻو به ته هر ڪنهن عقل واري کي ڪپن. وري جي ٻئي پاسي کان نظر ٿي ڪجي ته سڀ ريس به ٿي نٿا سگهن، پوءِ يا مڙس ٿجي يا مڙس جي پاڙي ۾ وهجي به چڱو. مڙيو سو جڙيو. پر روز مره جي لڙائيءَ ۾ ڪيترو جالي سگهيو. نيٺ

انسانيت تي ويجهت ڪن. ويچارو حيوان! جي زور آور ڪمزورن کي سمجهن ته هنن کي به انسانن جي دل آهي ته دنيا رهڻ لائق ٿي پوي.

ماڻهو گهڻو ئي پنهنجي وقتي زور يا مخول تي پاڻ کي پنهنجي قدرتي سطح کان بلند سمجهي، ملائڪ يا نعوذبالله خود خدا چواڻي ۽ پوءِ جڏهن ربح اچي آندِي ۾ قاسيس ته دانهون ڪري دم به ڏئي. پر اڃا انسانيت جو درجو به حاصل ته فقط ڪن ٿورن خدا تعاليٰ جي صالحن ٻانهن کي ٿيو آهي. باقي ماڻهوءَ جي اصليت ته ظاهر پئي آهي، اها سندس ڳالهائڻ جي طاقت آهي جنهن کان لکڻ پڙهڻ سڪي، سمجهه ۽ سياڻپ سان پاڻ کي پنهنجي بنواسي برادريءَ کان ايترو ته چڪي ڌار ڪري پري ڪڍي ويو آهي، جو هاڻي وسهڻ ۾ نتو اچي ته آدم ٻچڙو به ڪو دراصل جهنگ جو رهواسي هو. البت اهو ته ظاهر پيو آهي ته گهرگاهت، محل، ماڙيون، باغ باغيچا به ماڻهوءَ ٺاهيا ۽ ويرانا وسايا، نه قدرت. ائين به نه آهي ته ڪوبدن طاقت ۾ سڀني کان مٿي آهي، نڪي اڏامڻ لاءِ ڀر مليس، نڪي پاڻيءَ ۾ رهڻ لاءِ مڇيءَ جو ساز سامان، پر نه ڇڏيائين آسمان نه سمند جو ترو. اتي ٿو اڏامي جتي ذات پرندي پر نه هنيو. وري ڇا سندس سمجهه! جنهن جي پالوت کي ڏسي پاڻ ئي بعضي پلجوجي ته هي ته ڪو آسماني آواز آهي نه مون عاجز جو عقل، ته وري ڇا سندس ڪلون! جن دنيا کي ته آسودو ڪيو پر چند تي پهچي سندس خبرون ڌرتيءَ کي وينيون ڏين!

حيرت آهي ته چوارتقا اڃا سوڌو سندس حيواني لکڻ به نه بدليا ٿا ڏسجن! شايد ڪا ڪسر باقي رهيل ٿي ڏسجي! ڪڪڙ جي ڪل لاهي ڪٽي جو سسيءَ کان جهليوس ته ساڳيو سڀنيو ساڳيون بازون، تنگيون ته پيرن تائين ۽ اندريان ٽپڙ به دل، جيرو، ڦڦڙ، بڪيون، آندا هڙ ساڳيا، آدم ٻچڙي جي پڙ پڌرا ڪيو وجهن. وري ڪي سندس خصلتون جانور واريون نه آهن ڇا؟ پل ته طرحين طرحين پوشاڪون پهري، وهنجي سهنجي، مجلسي مور بنجي، اخلاقي اشاعتون ڪري، پر خلوتخاني ۾ پهتو نه آهي ته ڪم ئي اصولوڪي عزازت وارا. ظاهري طرح به پنهنجي بنواسي برادريءَ واريون جهلڪون اچلون ڏيو. سندس نفيس پوشاڪ مان ڏيکاري ڏيو ڪڍن، پرويتراڳيرو. گگدام ٿئي ته گهٽڙي کي شه ڏئي جي پيار تي پار بهل ڪي سڪاري، ڏنگڻ لڳي ته وچون کي گهر ويهاريا جي اصل هڙپ ته واڳون ويچارو لڳي، توڙي جي ڍنگ ۽ حرفتبازيءَ کي ڇڏي، خونخوار ٿي ڪلمر ڪلا لڙائيءَ ۾ بيهي ته به جي باز جي چهنب ۽ بگهڙ جا ڏند رت ۾ رڳيل آهن ته ماڻهوءَ واري ڪهڙي مهر ڪئي آهي، تير، ترار، توب، تفنگ ۽ بڙچن، پالن

جي اڳيان ته شير به ششدر ٿيو وڃي. شل نه ڪري ڪوائتم بم ڌڙم، ته ڪن ۾ ڪيل ختم. ماڻهو مرون ته هضم، پر جايون جڳهيون سڀ پسم. باقي جن پيا ڪلن ته واه ڙي سڀا ترانسان! جي ماڻهو ماڻهوءَ کي ڪائي پورو ڪري ته اسين ته ماڻهن کي مارڻ جي الزام کان چتون، پاڻ ۾ ڄاڻو. ارتقا به آرام ۾ آهي جيسين ماڻهو حيوانيت کان نڪري. ڀلا حيوانيت جو حامي ڪير؟

اها لالچ آهي جا ماڻهوءَ کي حيوانيت کان نڪرڻ نٿي ڏئي. تاريخ شاهد آهي ته ڪيئن لالچ هر وقت ۽ هر ملڪ ۾ طبعي ۽ ذهني زور تي ضعيفن سان ظلم ڪندي رهي آهي. هيٺي کي نه هڻي سو هٿن ۾ لهي. اها لالچ آهي جا ماڻهوءَ جي ضمير کي ضعيف ڪريو ڪانئس انسانيت جو مقصد غائب ڪيو ڇڏي ۽ ماڻهو پنهنجي پاڻ، پنهنجي قوم، پنهنجو وطن وڪڻڻ لاءِ تيار ٿيو بيهي. ماڻهو جيترو عيش پرست اوترو لالچي. پر جيڪي پاڻ کي پاڪ ڪريزه سمجهندا هجن تن کي به جڳائي ته پنهنجي اندر ۾ لياڪو پائي پاڻ کي هن فطرتي نشي کان آجي رکڻ جي هروقت ڪوشش ڪندا رهن. هي آفت هر بني بشر تي حاوي آهي جنهن سمجهيو ته مان ان کان پري آهيان، ڦاٽوئي اهو.

نفسيات جو علم سڀڪاري ٿو ته پنهنجن ڪمزورين کان واقف ٿي انهن تي غالب پوڻ صحيح طاقت جو مالڪ بڻجين ۽ پنهنجي معاشري سان متفق ٿي سچو سک حاصل ڪرين. من جيت ته جڳ جيت. اها لالچ آهي جا ماڻهوءَ کي صراط المستقيم کان موڙيو ڇڏي. لالچ مزبور ٿي موهيو ڇڏي ۽ ڪوتاهه نظر ان جي چشڪي ۾ چڪناچور ٿي دل جو سچو سک وڃايو ويهي. هر روز اسان کي اهڙا مسئلا منهن پون ٿا جن لاءِ فيصلو ڪرڻو ٿو پوي ته هيئن ڪريان يا هونءَ ڪريان. نفسيات چوي ته جڏهن به اهڙي به وائي تي پهچين ۽ فيصلو ڪرڻو پوي ته ڪهڙي وات وٺان ته سمجهه ته لالچ جي حدن اندر آهيئن ۽ پوءِ هڪدم انهيءَ راه لڳ جا تنهنجي خود غرضيءَ کان ٻاهر هجي، جي هٿن ڪيئي ۽ مٿس غالب نه پئين ته لالچ توکي هڪدم وڪوڙي ويندي ۽ تون سهڻي نانگن جي وڪڙ ۾ آهيئن.

نفسيات جو اهو مطلب نه آهي ته تون جاه جلال جو مالڪ نه ٿين يا پنهنجو زندگانيءَ جو مقصد نه رکين. پر هاڻو هاڻو ڪري ٻين جو پاڳو نه کائي ڇڏ، جو هو سڪندا وٽن ۽ تون غير واجبي مڃي ڪندو وٽين، ونڊ ڪاءُ سک پاءُ. پنهنجون ضرورتون پوريون ڪري ڪجهه ضعيفن جو به حصو ڪڍ، ته تنهنجو سماج قائم رهي. تنهنجي قوم قائم رهي، نه ته نه سماج قائم رهندو نه قوم نه تون. لالچ هميشه شخصي هوندي آهي نه مجموعي، هميشه قوم کي اڳ ڦرندي آهي. ان ڪري سنڀال انهيءَ قوم

ڪش ڏاڻڻ ڪي، جيءَ ۾ جاءِ ئي نه ڏي جا تنهنجي به بڻ بڻياد جو ٿڌو پٽي. ڀلا جي هندن سان لڙائيءَ وقت اسان ۾ قومي احساس نه هجي ها ته اسين هينئر هندن جي ڪانسينٽريشن ڪئمپ ۾ نه هجون ها! ۽ هو اسان جي مال ۽ عزت جا مالڪ! وينجايو ته سهي ته ڇا ڇا اسان سان نه ٿئي ها! توبه! توبه! ڪير به ائين نه سمجهي ته مان لالچي نه آهيان. ڪٿي هو پيسي جي يا پري پيڪر جي لالچ کان پري به هجي. آهي ته اهوبه گهڻو ڏکيو. سچ چيو آهي ڪنهن ته:

نعزש	مستانه	در	رفتار	جام	مي	بکف
رخصت	اي	تقويٰ	ڪ	يار	آمد	به
					سامان	دگر

پر لالچ جا سؤ ويس ۽ مزو به تڙي ڪڙي ۽ ترت اتي جواتي. پوءِ ڀل ته وينو مٿو ڪنهي ته ڇا ڪيم. پر نونٺ لڳي ساهيڙي پڳي. هڪڙي اکر جي مزي وٺڻ لاءِ ورهين جي دوستي ختم. هاڻي ويهندو دل کي دلاسا ڏيڻ ته هر ڪو ائين پيو ڪري. اها وري پاڻ کي ٺڳڻ جي لالچ پنهنجي سهڻي ضمير جي چونگن کي چپ ڪرائڻ جي لالچ. پر ڪنهن سان سهڻي سلوڪ ڪرڻ مان جيڪا روح کي راحت ٿي اچي، انهيءَ جو ته اندازو ڪيو. پاڻ به خوش، اڳلو به خوش. عيب ثواب ته هر ڪنهن ۾ آهن، بي عيب ته رب ئي آهي. پوءِ عيب جوئي ڇو؟

هن مان ائين نه سمجهڻ گهرجي ته ڪنهن جو واجبي مطلب به لالچ ۾ داخل آهي. مطلب هر ڪنهن کي آهي ۽ هٿ ضروري آهي، نه ته جيئن جو ئي مطلب ڪهڙو. ڪا نه ڪا ضرورت هر ڪو محسوس ڪري ٿو ۽ ان کي پوري ڪرڻ لاءِ هٿ پير هلائي ٿو. ڪو پڙهي ٿو، ڪو پني ٿو، ڪو صلح پسند ته ڪو جنگجو. هر ڪنهن جي مشغوليءَ جو راز سندس ڪونه ڪو اندريون مطلب آهي، جنهن کي حاصل ڪرڻ لاءِ هو پنهنجي ورتل روش بهترين سمجهي ٿو.

هر ڪا گهرج بدني يا بيروني ڪونه ڪو احساس يا اڌم پيدا ڪري ٿي، جو مغز کي خيال ۾ آڻيو. مطلب کي چڻو ڪري ٿو ۽ مغزان کي ويچار ۾ آڻي ڪونه ڪو طريقو ان جي حاصلات جو ڪڍي ڏئي ۽ ماڻهوان تي اڪيون پوريو هليو ڏئي، جيسين ڪو اٽڪاءُ سندس اڪيون کولي ۽ هورو ڪجي ويچاري ته ڇا ٿيو چو ٿيو اڳتي ڇا. اها روڪ ٻين جون ضرورتون ٿيون پيدا ڪن. آخر ٻيا به ته آهن ۽ انهن کي پنهنجا مطلب به آهن. جيڪڏهن ڪو اڙنگ ٻين جي مطلبن کي لتاڙي، پنهنجو مطلب هٿ ڪرڻ چاهيندو ته

ٿيندو جهيڙو. اتي آهي افراديت ۽ سماجيت جو ٽڪر. ته بابا هوش ڪر. هتي پيا به آهن رڳو تون ڪونه آهين. فرد چوي ته سڀ مان ڪٿان، سماج چوي ته ٻين کي به ڪڍي. گناهه ۽ ثواب هتي ٿو اڀري.

حيرت نه آهي ته هر ڪو ٻار اڙپنگ جي حالت ۾ ٿو ڄمي ۽ وڏي هوندي به ساڳيو ائين هلندو هلي. جنهن کي فقط پنهنجو ئي مطلب مدنظر ٿو رهي ۽ نپاڻ واريءَ جو مٿي جو سور. وٽيس ته رڙي، مٿي يا سمهي پوي. رفتہ رفتہ مائٽ هن کي سماجي گهرجن سان آشنا ڪندا ٿا رهن. وري جو سماج سان لهه وچڙ ۾ اچي ته به مطلب پنهنجو ئي رکندو. هلندو جيسين پنهي جي وچ ۾، ڪو سمجهوتو ٿئي يا نوبت وڃي زور آزمائي تي رسي. اها زور آزمائي افرادي ٿئي، ڪٽنبني يا قومي، ۽ تيسين قائم ضرور رهندي، جيسين ماڻهوءَ ۾ ٻين جي ضرورتن ويچارڻ جي صلاحيت پيدا ٿئي ۽ سندس احساس جذبا ۽ سور پاڻ سان اورڻ سکي. هاڻي حيواني ڪُل جو اڙپنگ ماڻهو انسانيت جي دائري ۾ ٿو اچي ۽ ان ۾ ئي سندس برتري آهي ۽ اشرف المخلوقات جو درجو جتي کيس سچ ته ملائڪا به سجدو ڪن ته جڳائي.

اها اسان جي سهڻي سماج آهي جا اڙپنگ کي ڍنگ ٿي سڀڪاري. عقل هوندي نامعقول الڙ کي ڊڳ ٿي لائي. سماج اسان جي ڪوٺن عملن تي انگشت نمائي ڪري. روڪ ٽوڪ سان برو پلو سمجهاڻي، اسان جي رهبري ٿي ڪري، اسان جي هدايت ٿي ڪري، سماج اسان جي صلاحڪار آهي، رهنما آهي، مدين ميٽڻ واري آهي، اخلاق سڀڪارڻ واري آهي ته ٻين سان ڪيئن هلجي. سماجي واٽ، پيغمبري واٽ آهي. قربان انهيءَ تان جنهن سمجهايو ته اوهان ۾ شرف وارو اهو آهي جو اخلاق وارو آهي جو ڪنهن کي ڏکڻي ته نٿو، پر ڏک ۾ هن جي دسترسي ٿو ڪري، پراوا سور پنهنجا ٿو سمجهي ۽ انهن جو دارون ٿو بڻجي. پراوا حق غصب نٿو ڪري ۽ يتيمن جي آڌر ٿو ٿئي.

اخلاق ته سارو ٻين سان هلت چلت ٿو سڀڪاري. يعني ته ٻين سان نيڪيءَ جو سلوڪ ۽ اهو ئي آهي ثواب جو ڪم. جو اسان کي رب جي راهه ٿو ڏيکاري ۽ بهشت ۾ ٿو پهچائي. ساڳي طرح ٻين سان بد هلت کي بداخلاقي يا گناهه ٿا چئون، جا شيطاني راهه آهي ۽ دوزخ جا در ٿي ڏيکاري. اهي اسان جي هڪ ٻئي سان فعل آهن جي ثواب آهن يا گناهه آهن. الله تعاليٰ جي خلاف وڃڻ جي ته اسان کي قدرت ئي ڪانهي. هو قانون ڪل آهي، ان جي قانون کي پيڇڻ معنيٰ تباهي. اهي ئي ڪم جي قوم کي برباد ڪن، گناهه ٿا ليڪجن ۽ ثواب اهي جي قوم جي شيرازي کي ثابت ٿا رکن،

ڪوبه ڪم چڱو آهي يا مٺو. گهڻي قدر هن طرح پرڪي سگهيو ته جي سڀ قوم جا فرد انهيءَ ڪم ڪرڻ کي لڳي وڃن ته ان جو نتيجو قوم لاءِ سٺو نڪرندو يا خراب. مثال لاءِ وٺو ڪوڙ ڳالهائڻ، چوري يا ٺڳي ڪرڻ. ڏسجي ته ائين پيو ته فقط جي اسان مان ڏهين پتي به ڪوڙا، چور يا ٺڳ هجن ته اسان جو وهنوار ٿي ڪيئن هلي، جيڪر جيئن ئي جنجل ٿي پوي، پر جي سڀئي ائين ڪرڻ کي لڳي وڃن ته قوم ته ٺهي، پر گهر به ڪونه هلي سگهن. ماڻهو ماڻهو کي ڪاٽي ماري. ان ڪري اهڙا فعل گناهه سمجها ٿا وڃن. وري وٺو سخاوت، نيڪ نيتي ۽ همدردي کي. جيڪڏهن اهي لياقتون ڪنهن قوم ۾ عام جام ٿي پون ته پرايهين بهشت جي جيڪر گهرج ٿي ڪانه رهي. ته اهڙا ڪم بهشتي سمجها ٿا وڃن. مطلب ته گناهه ثواب سماج سان تعلق ٿورڪي، نه الله سان. ان ۾ قومن جي ڊهڻ يا نهڻ جو راز رکيل آهي. الله ته بي نياز بادشاهه آهي، ان کي ڪهڙي پرواهه! هو پنهنجي اشرف المخلوق جو سک ٿو طلبي.

ڪير آهي جو سک جو طلبگار نه آهي؟ ۽ اهڙو به ڪو مشڪل ملي جنهن ڏک ڏٺو ٿي نه هجي. ان جو مطلب ته اسين سک چاهيون به ٿا، پر سک نه ٿي سگهيو اٿئون. سبب فقط به ٿي سگهن ٿا. هڪڙو ته سک جي واٽ کان بي خبر آهيون، ٻيو ته خبر هوندي انهيءَ راهه تي هلون نٿا. نفسياتي فلسفي کي ته اسان جي سک ڏک گناهه ثواب ۽ فنا بقا جي واٽ جي ته هاڻي خبر پئي. پر ڪوبه صاحب، دل تي هٿ رکي وري وري ويچاري فتويٰ ڏئي ته هيٺ ڏيکاريل راهه ۾ مڪمل سک جي واٽ آهي يا نه، جا اسان کي صديون اڳي ملي:

"چؤ ته منهنجي نماز منهنجي قرباني، منهنجي زندگي ۽ منهنجو موت، سڀ الله خاطر آهن جو سڀني جهانن جو پاڻ ٺهڻ آهي."

برعڪس ان جي اسان جي سمجهه موجب ته هتي جي ڪا به شيءِ جا منهنجي خود غرضيءَ ۾ آهي سا منهنجي آهي ۽ جيڪا مون پنهنجي خود غرضيءَ کان جدا رکي آهي سا الله خاطر يعني ته ٻين لاءِ آهي. جيڪي نفس کي ڪارايان، پياريان ۽ ڍڪايان ٿو، سو منهنجو، جيڪي ٻين مخلوقن کي ڏيان ٿو، سو الله خاطر. جيڪا نماز ٿو پڙهان، سا ٻي دنيا ۾ بهشت ملڻ جي خاطر ۽ ساڳي طرح ڪا قرباني. اهڙي خيالي صورت ۾ موت ته بنهه هڪ عذاب پيو ڏيکارجي. هاڻي اهڙي سمجهه هوندي به ملي ته ڪيئن ملي؟ ارشاد آهي ته تون پاڻ کي وساري ڇڏ ته ڪو آهين، تون ائين سمجهه ته تنهنجو جيئن، مرڻ،

ڪٽڻ، ڪمائڻ، ڪاٽڻ ۽ سمهڻ سڀ الله جي لاءِ، يعني ٻين جي لاءِ آهن. هاڻي اهڙي ماڻهو ڪي ڏک ڪٿان ڏسڻ ۾ ايندو؟ جنهن جو ڪاٽڻ ۽ سمهڻ به خود غرضي ۽ ۾ نه آهي، چو ته رب جي راه ۾ ڪمائڻي ٿيڻ لاءِ ڪاٽڻ ۽ سمهڻ به نهايت ضروري آهن. جن کان سواءِ هو بيڪار ٿي پوندو. حڪم آهي ته بيشڪ ڪٽ ڪماءِ، ڪاءِ، پيءُ ۽ آرام ڪر پر الله جي لاءِ، ۽ نه پنهنجي لاءِ. پڇاڙيءَ تائين گهرجائن لاءِ، قوم لاءِ، وطن لاءِ لوچيندو ره. مطلب ته جيسين ڪنهن دائر قائم ”اعليٰ مقصد“ کي جيءَ ۾ جاءِ نه ڏئي، تيسين فاني شيون ته ويندي موڪلائينديون به ڪونه ۽ ڏک ڇڏينديون وينديون نه دل جي خوشي. ان ڪري ضروري آهي ته ڪنهن پائدار شيءِ سان دل لائجي ته ڏک ڇاجو! جي اسين ٻين لاءِ جيون ته اسان جي خوشي ته اٿلي اٿلي پئي.

انفرادي زندگي ته بلڪل مختصر آهي، پر سماجي زندگي تيسين هلي هلندي، جيسين سندس فرد بي محابا ٿين ۽ انسانيت کان منهن ڦيري هڪ ٻئي سان بد فضيلت ۽ بداخلاق روش روا رکن. پوءِ اها نيات ٿئي پوندي ۽ سندس پاڻي چڙوڇڙ ٿي، زماني جي خورد برد جا نوالا ٿي ختم ٿي ويندا. قوم کي قائم رکڻ لاءِ مساواتي همدردي ضروري آهي. جيتريقدر قوم زياده طاقتور، اوتريقدر سلامتي گهڻي ۽ خوف گهٽ. وطن لاءِ ته سرب سڌو آهي. ڇاڪاڻ ته اسان جي انفرادي ڪتبي، نياتي، سماجي، قومي خوشي خورمي، بهتري ۽ بقا جو ضامن آهي. جي ملڪ آهي ته مان به آهيان، مان به آهي، نه ته بيخانه مان کي پڇي به ڪير ڪونه. يهودي، دولت جي ميڙ ۾ ايترو ته مست ٿي ويا جو ڪروڙپتي ته ٿيا پر جان ۽ مال جي قرباني نه ڏيڻ ڪري ايترو ته چڙوڇڙ ٿي ويا جو ساري دنيا ۾ اهڙو ڪو زمين ٽڪرو ڪونه رهين، جنهن کي وطن چون. عالمي لڙاين جي وقت به ڪوبه پنهنجي ملڪ ۾ رهڻ نه پيو ڏئين، جيسين مسلمانن هٿان حڪومت ڇڏائجي وئي ۽ پوءِ مسلمانن کان هٿ ڪيل فلسطين ۾ آباد ڪيا ويا.

نفسيات جو تعلق انسان جي فعل سان آهي، فعل جو مدار خيال تي ۽ خيال جذبي سان ٻڌل، هر هڪ مذهب جي تنبيهه، ماڻهوءَ ۾ نيڪ جذبن اُڀارڻ لاءِ پئي رهي آهي ته منجهس نيڪ خيال ۽ نيڪ اعمال پيدا ٿين، جن تي قومي تعمير جو بنياد آهي. اها ذهني ڪيڙ آهي جا بنيادي ڳالهه آهي جنهن کي ڪلچر ٿو چئجي ۽ ذهني ڪيڙ مان تمدن ٿو پيدا ٿئي. تمدن مادي آهي جيئن ته شهر جو نمونو، گهرن جو نمونو، هٿ بازيون، باغ، اسڪول، اسپتالون، رستا، سواريون، وغيره جنهن کي ”سوليزشن“ ٿو چئجي.

تمدن، دولت، علم ۽ تهذيب جو اظهار آهي پر قومي پختگي يعني قومي قوام، جنهن مان همت، دليري، مشڪل کي منهن ڏيڻ جي طاقت پيدا ٿئي يعني ايمان ”مولا“ فقط الله تي پروسبي رکڻ مان حاصل ٿو ٿئي. ”عزم من تشاء و تذلل من تشاء“ مخالفن کي منهن ڏيڻ لاءِ ضروري آهي ته لڙائي جو سامان به هجي. خوب هجي، پر جي ايمان ضعيف آهي ته سامان هوندي به پير کين کپندا، جيسين ياد اچي ته ”تنهنجو جيئڻ مرڻ الله جي خاطر آهي.“

ڪا به قوم تڏهن بڻبي جڏهن پهرين ته ڪو صحيح اصول هجي، جنهن سان فرد ٻڌجن پوءِ کين چست پوئلڳ جي انهيءَ اصول جو وقار برقرار رکن. قوم جي ترقيءَ لاءِ صحيح تعليم، تهذيب ۽ اخلاق ضروري آهن. پاڙي وارين قومن سان سچائي ۽ نيڪ نيتي پنهنجي ملڪ سان دلچسپي ۽ اڻٽڪ لاڳيتي ڪوشش ان کي ڪارائتي ڪرڻ جي. ملڪ ته مان، نه ته ڪونهي ڪو جهان. وري شل نه ڄمن پر جي پيدا ٿيا بي خيال عيشي شيطان ته پوءِ رب امان ڏئي. بي حيا غاصبن غدارن جي موجودگيءَ ۾ ڪو به ملڪ سائو ڪونه ٿيندو. خود غرضي گهڙي ته ملڪ ويران ٿيو. قومي تباهي آئي.

قرآني تعليم ته سموري اخلاق ۽ اخلاص تي ٻڌل آهي، جي مجموعي خصلتون آهن جن جو مقصد آهي قومي پائداري ۽ تعمير. الله اخلاق سان محسوس ڪيو ۽ بداخلاقيءَ سان شيطان، پر ”فلاطينو (Plotinus) رومي فلاسفر (203-270ع) جو خيال هو ته خوشي يعني خدا جي حاصلات فقط ڳجهيءَ طرح سان، انفرادي حالت ۾ ئي ٿي سگهندي ۽ اهو آهي روح جو خدا سان تعلق (نه خلق الله سان) هن فلسفيءَ نيڪ ۽ بد انسان جو اخلاق ۽ سماجي ضرورتون، بلڪ عدل انصاف يا هن جهان ۾ بي ڪنهن به خوشنوديءَ جي ڪا به ضرورت ڪانه سمجهي. سندس خيال هو ته ”زمين جي ظاهري خوشين کان منهن موڙجي ۽ عرش جي باطني اسرارن سان تعلق جوڙجي. جن جو حظ فقط تصوري گهرائيءَ ۾ وجد يعني هڪ جوشيلي جولاني مسرت جي حالت پيدا ڪرڻ سان ئي حاصل ٿي سگهندو.“ اڪيلو ويهي جولان ته ڪائي پر ٽڪر ڪرائڻ وارو به ته ڪو هجيس نه! دشمن کان ڪيئن بچي؟ هو ته جهلي چوندس، پهرين ته بوت پالش ڪر پوءِ ڏٺو ويندو.

ارسطا طاليس انساني مسرت جي انتهائي لذت ان ۾ محسوس ڪئي، ته قدرت ڪامله جي تخليقي راز کي هٿ ڪجي. ۽ انهيءَ راز کي ڳولڻ ڦولهن ۽ ڪولڻ لاءِ ضروري هو، ته هر هڪ قدرتي شيءِ کي جنس به جنس ترتيبوار پوريءَ طرح ڄاچجي، ۽ سندس لڳ لاڳاپا ذهن نشين ڪري، عقل ۾ آڻي

سندس پيدائشي سبب هٿ ڪجن ته انهيءَ ئي ڏاڪي تان ڪو مسبب الاسباب جو ڀرو پيو ته پتو پئجي ويندو. هن جي جستجو جا ذريعا هئا ظاهري شيون، حواس ۽ سمجهه يعني سائنس، پر فلاطينو بنهه برعڪس هو ته ظاهري طرح عقل هلائي هن اسرار جو راز ڪڏهن به هٿ ڪري ڪين سگهيو. هي ڳجهه ڳجهاندر ڳالهڙي فقط تصوري سطح تي، خيالي ذوق ۽ شوق جي نگاهن سان موج ۽ مستيءَ ۾ مجذوبيي ڪيفيت پيدا ڪرڻ سان ئي باطنيءَ طرح محسوس ڪري سگهبي، ۽ هر هڪ ڌار ڌار يعني ته نيات، سماج، قوم سڀ غير ضروري.

حقيقت ڪيئن به هجي، هن پاسي، هن پاسي يا ڪجهه هيڏنهن ڪجهه هوڏنهن يا ڪو ٽيون پهلو به هجيس. پر ڏسجي ائين پيو ته ماڻهوءَ جو ايمان جي ڪنهن هنڌ ٻڌو ته ٻڌو، پوءِ اهو خيال مٽائڻ ڏاڍو ڏکيو ٿو لڳيس، ڀل ته ڪيڏو به ڪو عالم هجي ۽ سندس مقرر خيال ڪيترو به ضعيف. حضرت موسيٰ عليه السلام جي قوم ۾ جڏهن حضرت عيسيٰ عليه السلام پنهنجو پيغام پڌرو ڪيو ته ڪنهن ڪنگهيو به ڪونه. وري جو مير محمد صلي الله عليه وسلم مدنيءَ جو وارو آيو ته پنهنجا چاچا به پڙ ڪڍي بيٺا. هيءَ ماجرا نه رڳو اعتقادي دنيا ۾ ڏسبي، پر رواجي مسئلن ۾ به. ڇا لڳي فرئسنز بيڪن جهڙو مفڪر ۽ مدبر جو علم جي درياءَ کي ڪوڙي ۾ ٻڌي رکندو هو ۽ ڇا لڳي وليم هاروي جي رت جي دؤري بنسبت انڪشاف سان سندس مخالفت، جنهن جانور ذات جي جياپي جو راز کولي رکيو هو. هاروي جو خود بيڪن جو ڊاڪٽر هو ۽ بيڪن جيمس پهريئن جو لارڊ چانسيلر. بيڪن جي روش تي ڏاڍو پريشان ٿيو، پر پنهنجي خار ڪڍي ڇڏيائين، ڇي، اها مفڪري ته لارڊ چانسيلر جي ٿي لڳي ۽ سندس سائنسداني نسورو مڪر.

حيرت اڃا به اڳيري آهي جو هيل تائين اهو خيال موجود هو ته زمين ڪٿل هئي ۽ سج، چنڊ، تارامٿس لٿا اڀريا ٿي. اهو رايو نه رڳو عام جي مشاهدي تي بيٺل هو، پر مذهب جي راءِ به ساڳي هئي، جنهن سان ارسطاطاليس ۽ هڪ تاليمي تارن جي علم جو ماهر به متفق هئا. جڏهن 1492ع ۾ دريا دل ڪولمبس دليريءَ سان مها ساگر پار ڪري وڃي نئين دنيا لڌي، تڏهن يورپ جي اک کلي ته مارا! هي جو اسين سمجهي ويٺا هئاسين ته يورپ جي اولهه وارو پاڻي ڌرتيءَ جي حد هئي سو ته صحيح ڪونه نڪتو. پوءِ ته گهڙي پيا اجهڳ ۾ ۽ دنيا جو افق تصور ۾ گهڙو وڌي ويو ۽ هر هڪ قدم اڳتي حوصلو وڌائيندو رهين.

1543ع ۾ پولنڊ جي علم هيئت جي ماهر ڪوپرنيڪس ظاهر ڪيو ته زمين ڪتل نه آهي، پر سج جي چوڦير خلا ۾ آزاد ڦرندي ٿي وڃي. ان جي تائيد اٽليءَ جي گئليلو ڪئي، جنهن ٽيليسڪوپ سان پوري تحقيقات ڪئي هئي ۽ بيڪن جو همعصر هو پر بيڪن مڃ ٿي نه ڇڏيس، حالانڪ موجوده راءِ موجب ڪائس اڳڀرو هو. بيڪن ڪوپرنيڪس جي نظريي کي ٽڌيو ته سندس هڪ ٻئي همعصر برونو اڪين تي رکيس. ڇاڪاڻ جو هاڻي ڌرتي ڌڪاڻيل ۽ عرش کان هيٺ ڪيريل ڪانه هئي پر آزاد ۽ عرش واسي هئي ۽ سندس رهواسي ڪنهن به مخلوق کان گهٽ نه هئا پر زور ته هميشه پاڻ کي سڄو سمجهي ڪري گذرندو آهي، جيسين سچ زور پڪڙي، کيس ڏوهاري نه رائي. سو ويچارو برونو به ڪفر جي فتويٰ هيٺ مذهبي بانيڪارن روم ۾ جيئري جلائي ڇڏيو (1600). 1633ع ۾ گئليلو به ساڳي عدالت جي گرفت ۾ ڪافر ثابت ٿيو. پر توبه تائب ٿي جان بچايائين. چون ٿا ته توبه ڪرڻ کان پوءِ جڏهن گوڏا زمين تان ڪنيائين ٿي ته وري به دل ۾ آيس ته ڌرتي ته اها ئي پئي ڦري.

اڄ ته ڪواڻ پڙهيل به ائين ڪونه چوندو ته زمين ڪتل آهي، جو ڪيترا ته سندس چوڦير چڪر به ڦري آيا آهن. پر هاءِ ٽي اسان جي عيد اڃا به يڪجهتي ڪانهي! ڏسجي ائين پيو ته شل نه ماڻهوءَ کي ماڻهوءَ جي پريشان ڪرڻ جو وجهه ملي. پوءِ ڏسوس ته ڪيئن نه ٿو جهل جي ديوار تي سٽي ڇيڇاڙيس. واقعي ماڻهوءَ جو دشمن ماڻهو ئي آهي. رب العالمين ته هميشه ٻاجهارو ۽ رحم ڪرم ڏانهن مائل، ضد ۽ هوڏڪاڻ پاڪ. اهو ترڙو ڪروڙي ماڻهو ئي آهي جو پنهنجي زور ڏيکارڻ ۽ جهل کي چمڪائي ڪثرت راءِ سان پنهنجي مڃاڻ لاءِ پاڻ جهڙا، ڪنهن نه ڪنهن نموني آڙ ۾ اٽڪايو ڇيڇلايو ڇڏي. اها آهي انسان جي جگرسوز سماج. ”ٽڪوڏئي به پرائو پٽ ڪارجي“ جهڙا اقت مار پهاڪا الائي ڪڏهن نڪرندا.

وري جو دنيا سازيءَ جي بازيءَ ۾ ڪو ڪٿي هارائي ته لڳي ماديات سان چڪري، پوءِ ته روحانيات جي صاحبن کي خبر به ڪانه رهي ته چون ڇا ٿا ۽ ڪن ڇا ٿا. کين حق ڪهڙو جو رب جي خلقي زمين ۽ سندس اسباب کي ڌڪارين! بک ۾ چتا ٿي مادي شين کي چو ٿا رڙڪين. چو ٿا پوشاڪون پهرين ۽ ٻار جڻين، بازي ڪيڏڻ کين ڪين آئي، ڏوهه دنيا جو سمجهه ۾ نٿو اچي ته جنهن زمين ڪيترا سال بار ڪنيو، طرحين طرحين شين سان اسان کي ڪارايو، پياريو، نپايو، وندرايو، وڏو ڪيو، ورسايو، ويجهايو، ان سان ايڏي اڻٻڻت چو! يقيناً اسان جي سمجهه انهيءَ منزل تي پهتل نٿي ڏسجي،

جتي خالق جا ڪارناما ۽ ڪمال ڏسي خوشنودي حاصل ڪريون ۽ قدرت جي راز سان هم آواز ٿي رقص ۾ اچي لڏن لڏن مان سندس لات جا سر آلاپيون. حالانڪ اسان کي پنهنجي رهبر متوجهه به ڪيو ته:

تتفكروا في خلق الله ولا تتفكروا في الله

(ويچارو الله جي خلقت کي ۽ الله بابت فڪر نه ڪريو)

پر اسان به ڏٺو ته سندس اڻاهه خلقت تي فڪر ڪرڻ لاءِ جو صديون وينا ڪشالا ڪريون، سو چونه آسانيءَ سان سندس فڪر ۾ ويندي ويني تڙئي ڪڙئي مست ٿي ڏيڪاريون. حضرت جي حڪم جي بنهه ابتڙ، ۽ حاصل ڇا؟ پوءِ چونه اهي ڪتن جن صديون صبر سان خلقت تي فڪر ڪري بربحر پيئي، واهڻ ولوڙي دنيا ۾ برتري حاصل ڪئي ۽ اسان اهيئي بي هنر ۽ بي خبر ۽ محتاج. الله به انهن کي ٿونوازي جيڪي سندس زمين کي سنوارين ۽ سينگارين ٿا ۽ نه انهن کي جيڪي ان کان منهن موڙي بي رخيءَ جي واٽ ٿا وٺن. رب شال اسان کي به مٽ ڏئي جو صحيح تعليم پرائي دنيا سان به راسپاس ٿيون ۽ خالق جا ٿورا مڃندي ۽ سندس ڳڻ ڳائيندي چوندا وڃون:

”سير	ڪي	خوب	پهري	پهول	چني	شاد	رهي
باغبان	جاتي	هين	گلشن	تيرا	آباد	رهي	رهي

اسان به هن شائسته ۽ شانائتي شڪر گذاريءَ ۾ شامل ٿيندي انهن بيمثل ۽ باڪمال بستانين، مشرقين ۽ گهڙي قدر مغربين جي تهڊل سان شڪر گذار ٿا ٿيون جن جي سدابهار ۽ رنگين ذهني گلدستن جي سونهن ۽ سرهاڻ سان وقت بوقت موثر ۽ معطر ٿيندي، هن ناچيز جدوجهد ۽ جستجو جو جنون جاڳيو، انهي ئي آسري تي ته جي خوش نصيباً اسان جي شريف النفس فياض بلند حوصله بزرگ عالمن جي هٿن تائين پهچڻ جو موقعو مليس ته سندس اڪيچار خاميون اڪلنديون ئي ڪين ۽ چونه؟ نيڪن کان نيڪيءَ جي اميد ئي رهي ٿي.

خيراندیش

علي احمد

نفسیات

(پاڻو پهريون)

جذبا ۽ جوش يعني عشق

هن ڀاڱي ۾ ماڻهوءَ جي انهن خصلتن جو احوال آهي، جيڪي ٻار ڄائي ڄم ڀاڻ سان ساڻ ٿو آڻي، جن جي اوت تي اڀومڙو پنهنجي جان تڳائڻ وارين ضرورتن کي ظاهر ڪري، کين حاصل ڪرڻ جي واٽ سان ٿو لڳي. اهي آهن سندس اڌما چشڪا ۽ انگل آرا.

باب پهريون

نفسیات سان تعارف

نفسیات جو نشانبر: نفس معنيٰ ساهه، جو ماڻهوءَ جي جند کي جان ٿو بخشي ۽ نفسيات اهو علم جو جيئري جڙئي ماڻهوءَ کي پنهنجي اڌمن، امنگن، مطلبن، خيالن ۽ چالن جي ورن وڪڙن کان واقف ڪري، پنهنجي ۽ ٻين جي رمزن ۽ رازن کي سمجهڻ ۽ سڃاڻڻ سيکاري ۽ ڪن به ٻن ماڻهن جي خواهش، لاڙن، لڇڻن ۽ لياقتن کي پرکي منجهن فرق ڏيکاري.

البت ماڻهوءَ جي بدني فطرت ۾ ٻيون به ڪيتريون ڳالهيون اچي وڃن ٿيون، جهڙوڪ: سندس ڪاڻڻ، سمهڻ، ڪم ڪرڻ، بيمار ٿيڻ وغيره، پر نفسيات جي علم کي ماڻهوءَ جي فقط جذبي خيال ۽ روش سان تعلق آهي جي گڏجي هر هڪ مرد توڙي زال کي نرالي شخصيت جو والي ٿا بنائين. باقي بدني زندگاني ضرورتون ته سڀني جون ساڳيون ئي ٿيون رهن. اڳتي هلي معلوم ٿيندو ته ماڻهوءَ جي هلت نتيجو آهي، سندس جذبي ۽ خيال جو، ان ڪري نفسيات جو ڌيان سارو ماڻهوءَ جي چال ۾ اٽڪيل ٿوري، ته هو پنهنجي ماحول ۾ پنهنجي گهرجن کي منهن ڏيڻ لاءِ ڪهڙي روش اختيار ٿو ڪري، جنهن مان ئي سندس جذبن ۽ خيالن جي خبر ملي سگهي ٿي.

اها ماڻهوءَ جي هلت آهي، جنهن مان واقف ٿي اسين ڪنهن کي چڱو ٿا سمجهون، ڪنهن کي مٺو، ڪنهن کي اڙپنگ، ڪنهن کي سٻاجهو، ڪنهن کي مغرور، ڪنهن کي نهڻو، ڪنهن کي ڊڄڻو، ڪنهن کي دلير، ڪنهن کي سخي، ڪنهن کي ڪنجوس، ڪنهن کي سياڻو، ڪنهن کي بيوقوف، ٻوليءَ ۾ جيڪي به صفتون آهن، تن مان هڪ هڪ ماڻهوءَ جي ڪانه ڪا وصف، بلڪ سندس هڪ

پوري ذهني ڪيفيت بيان ٿي ڪري ۽ آهن به اڪيچار. ڏسو ته ٻوليءَ جا لفظ خود نفسيات جي علم سان ڪيئن نه ڀرپور آهن، جي اوهان کي اوهان جي پوريءَ طرح هنڊائڻ کان سواءِ به نفسيات جي ٿيڻ ڏيندا ٿا رهن. جيتوڻيڪ اوهان شايد اڃا تائين ڌيان ۾ به نه آندو هجي ته ٻوليءَ جا لفظ ڪيئن ٿا جڙن يا سندس صفتن جي اهميت ڇا آهي، هر هڪ صفاتي لفظ ۾ ماڻهوءَ جي ورهين جي تجربي، احساس، خيال ۽ فيصلو گڏجي هڪ لفظي صورت ورتي آهي، جا ماڻهوءَ جي هڪ مقرر ذهن يا طبعي تصوير پيش ٿي ڪري. اهي صفتون آهن جي جڏهن اسين ڪنهن ماڻهوءَ بنسبت ڪم ٿا آڻيون، چڱيون يا مٺيون يا ڪي چڱيون ڪي مٺيون، تڏهن اهي گڏجي اسان کي ڪنهن جي طبعي ۽ ذهني حالتن يعني سندس طبع کان واقف ٿيون ڪن.

ظاهر آهي ته ماڻهوءَ جي نفسي فطرت جو ڏس سندس هلت ٿي ڏئي. ڀلا هلت ڇا ڪي ٿا چئون؟ هلت ان کي ٿو چئجي، جيئن ڪو ماڻهو ڪري يا چوي. هلت جا جزا ماڻهوءَ جا ڪردار آهن، ڪرڻ ۽ چوڻ. هتي به ساري ٻوليءَ جا جيڪي به فعل آهن، سي بشر جي ڪرتوتن کان واقف ٿا ڪن، ته هو ڇا ڪندو ٿوري. ماڻهوءَ جو ڪاٺ، ڍڪڻ، چڙڻ، وڙهڻ، پرڇڻ ۽ هزارين فعل، مارڻ، مڃائڻ، ڪهڻ، لٽڻ، ڦرڻ وغيره سڀ سندس ڪنهن نه ڪنهن واقعي فعل جو فوتو اکين اڳيان آڻيو ڇڏين. ڪنڀڙ يا لڇڙ جي شڪل ڪو به مصور ڪڍي ڏيندو.

ڏسو ته ٻوليءَ جي هر هڪ لفظ ۾ ماڻهوءَ جي ڪا نه ڪا پر مقرر ڪيفيت ڪيئن نه سمايل آهي. لفظ جي ايڏي اهميت ڏسندي ضروري آهي ته هر هڪ لفظ جو پورو پورو مطلب ۽ مفهوم سمجهي مقرر ڪجي ۽ ان کي پورن هنڌن تي پوري نموني ۾ ڪم آڻجي، جيئن پورو مطلب ادا ڪري نه ته ڪو به خيال پوري طرح سان ادا ڪري ڪين سگهيو. اهي لفظ ئي آهن جي ڪنهن جي خيالن جي ترجماني ٿا ڪن، ڪنهن جو مطلب پئي تائين ٿا پهچائين. جيسين ڪنهن به لفظ کي ڪو مقرر مطلب نه ڏنو ويو آهي تيسين اهي لفظ پنهنجو خاص مطلب پهچائي نه سگهندو. ڪي به به لفظ هوبهو ساڳئي مطلب جا نٿا ٿين، نڪي ڪا ساڳي خيالي صورت پيش ٿا ڪن. سوچڻ، ويچارڻ، پائڻ، خيال ڪرڻ، ڌيان لائڻ، سمجهڻ سڀ هڪ جهڙا لفظ ٿا لڳن، پر باريڪيءَ سان هنڊائڻ تي هر هڪ جي خيالي حقيقت نرالي ٿيڻ لڳندي. ٻوليءَ جي فضيلت ان ۾ آهي ته منجهس اهڙا لفظ موجود هجن، جن سان ڪهڙو به باريڪ خيال اهڙو پورو ادا ڪري سگهجي جو منجهانئس به مطلب نڪري نه سگهن. هر هڪ لفظ جو قدر اهڙو پورو

مقرر ڪجي جهڙو ڪنهن انگ جو ملهه، نه ته خوديءَ جو مفهوم هڪڙي جي دل ۾ هڪڙو بئي کي پيو.
پوءِ ڳالهه وئي لڳو جهيڙو.

وري ماڻهوءَ جي ٻين ماڻهن جي قول ۽ فعل سان دلچسپي به ڏسڻ وٺان آهي. هر هڪ آکاڻي، قصو، ڪهاڻي، شعر، مذهب، تاريخ، ناٽڪ، سٽيما، بلڪ اخبار ماڻهو جي ڪردار بياني نه آهي ته ڇا آهي؟ جي نفسيات ماڻهوءَ جي هلت يعني سندس ڪردار سان تعلق ٿي رکي ته اوهان وٽ ماڻهوءَ کي ڄاڻڻ، سڃاڻڻ، پرکڻ، ۽ تفريق ڪرڻ جو ذخيره به اٿاهه موجود آهي. اسان کي فقط انهن صدين جي علم کي ٿورو ترتيبوار ۽ رٿائيتو ڪري ڏيکارڻو ٿيندو ته اهي فعل ڇو ۽ ڪيئن واقع ٿيا. باقي ماڻهو مسڪين آزمودي جي ڪسوٽيءَ تي ڪڏهوڪو ۽ ڪافي سڃاتو پيو آهي. سندس فعلن جو چرچو به گوناگون آهي، نه رڳو ماڻهوءَ جا فعل سماج ۽ حڪومت يا پرديسي قومن جي چوڪسي هيٺ آهن پر بي دنيا جو دوزخ بهشت به وڃو ڏيکارين.

هر هڪ شخص زال ڇا مرد ڪنهن نه ڪنهن بلڪ ڪيترن ٻين ماڻهن جي هلت چلت سان دلچسپي ضرور رکندو هوندو. ٻيو نه ته مائٽ اولاد جي هلت ۾ مَحو هوندا. زال مڙس جي هلت ڄاڻيندي، مڙس زال جي، ٻار مٿن مائتن جي، حاڪم رعيت جي، واپاري خريدار جي، سياستدان پاڙي وارين حڪومتن بلڪ ساري دنيا جي نظام جي، جيتري لياقت رکندو هوندو ان موجب.

مطلب ته ماڻهوءَ جي هلت گهڻ قدر معلوم ٿي چڪي آهي ته هو ڇا ڪندو ٿوري ۽ ڇو. نفسيات جي علم کي فقط ڏيکارڻو ٿيندو ته ماڻهوءَ جا اهي ڪم وجود ڪيئن ٿا وڻن، ڪهڙين حالتن ۾ ٿا ٿين، سندن ڪارڻ ڪهڙا آهن ۽ سندس سلسلو ڪهڙو؟ اهڙين حقيقتن جي هٿ ڪرڻ کان پوءِ ڪي اهڙا اصول يا قانون به مقرر ڪري سگهبا جن جي ماتحت فعل پيدا ٿا ٿين، جن کي اڳيان رکي سمجهي سگهجي ته ڪو ماڻهو ڪن حالتن ۾ ڪڙي هلت وٺندو ۽ ان کي ڪيئن روڪي سگهيو. اهڙيون حالتون هميشه گهر ۾، اسڪول ۾، آفيس ۾، بازار ۾ ٿينديون ٿيون رهن، جتي هر ڪنهن فرد بشر کي سوچي سمجهي قدم کڻڻو آهي، جيئن ڪنهن نقصان هيٺ نه اچي.

نفسيات جو علم ايترو ڪُهنو آهي جيترو خود بشر ان ڪري نفسيات کي سلسليوار سمجهڻ لاءِ کيس ڪيترن لاڳاپيل حصن ۾ ورڇي سندن ڌار ڌار اڀياس ڪرڻ مناسب ٿيندو جيئن ته:

(1) نفسیات فلسفیه: جنهن کي انهن بنيادي مسئلن تي غور ڪرڻو ٿيندو ته ماڻهو ڪيئن پيدا ٿيو آءٌ ڇا آهيان؟ روح ڇا آهي؟ روح ۽ بت جي پاڻ ۾ شراڪت ڪهڙي؟ اسين جيڪي فعل ڪريون ٿا سي پنهنجي اختيار تي يا تقدير جي لکڻي موجب؟ دنياوي علم ماڻهن جي لهر وچڙ مان حاصل ٿو ٿئي يا اڳي اندر ۾ موجود ٿورهي؟

(2) نفسیات حیوانیه: يعني بشر جي حیوانی هلت. هن جو تعلق ماڻهوءَ جي حیوانی حصي يعني نفسي خواهشن سان آهي. ان ۾ ته ڪوشڪ ٿي ڪونهي ته ماڻهو دراصل حیوان ئي آهي. سندس بک، اڃ، اجهي آرام جون خواهشون ۽ نسلي ضرورتون، هوبهو حیوانن واريون آهن. فرق فقط اهو آهي جو سندس پوراڻو پسون، اوت اڀرڻ تي بيوس ٿي ان وقت ڪرڻ لڳي جيئن ٻار ۽ ماڻهو راڄوڻي رسمن انوسار اڌمي کي قابوءَ ۾ رکي مهل موقعي سان سماجي قانونن جي اجازتن موجب ڪندو ٿورهي. ماڻهوءَ جي انهن حیوانی ضرورتن کي ويچاريندي سندس حیوانی اصلیت به کلم ڪلا ظاهر ٿيو پوي. جنهن کي پوري طرح سمجهڻ لاءِ ضروري ٿيندو ته پسن جي هلت چلت کان پڻ واقف ٿي پيئي ڏسجي ته ماڻهو اڄ به ڪيتري قدر نفسي حیوان آهي ۽ ڪيترو سنوڀرو انسان. ٻئي طرف اڄلڪهه جي عام راءِ جي خلاف اهو به پرندن چرندن جي روش جاچيندي معلوم ٿيو ته پسون به سمجهه کان خالي ڪين آهن. جيئن سمجهيا ٿي ويا. جانورن جي تربيت ڏيندي ائين به پڌرو ڪري ڏيکاريو ويو آهي ته هو به سکيا وٺڻ سان گهڻي قدر تعليم يافته ٿي سگهن ٿا.

(3) نفسیات شخصی: جا هر ڪنهن معمولي سالم طبع ماڻهوءَ جي پوري ذهنييت جي واقفيت ٿي بخشي جيئن ته:

(1) سندس اڌمن يعني سندس اندرين احساسن جي ته هو ڇا ٿو پيائڻي، جنهن مان سندس جذباتي ثاڻ يعني سپاءَ جي سڌ پوي (2) سندس ذهن جي، جنهن مان سندس هوش حواس ۽ سمجهه ساڃهه جو پتو لڳي (3) سندس اختياري هلت چلت جي، جنهن مان سندس لڇڻن ۽ ڪردارن جي عزم جزم جي خبر پوي ته سندس قول ۽ فعل ڪيتري طاقت ٿا رکن ۽ ڪهڙي پاسي مائل آهن.

(4) نفسیات جسمی: نفسیات جو سڌو تعلق دراصل من سان آهي يعني من جي احساسی، خیالی ۽ اختياري طاقتن سان. من جي جاءِ يقيناً مغز جي اندر آهي پر من جي اختيار هلائڻ جو نتيجو ٿيندو ڪجهه ڇوڻ يا ڪرڻ يعني اسان جا ڪردار. انهن قولن ۽ فعلن کي اظهار ڪرڻ واري ڪل ته اسان جو بدن ئي آهي،

جنهن کان سواءِ من جي منشا ڪا به پوري ٿي نٿي سگهي. ان کان سواءِ من جي احساسن يعني اڌمن جو اثر به سڌي طرح دل جي هلڻ، ساهه کڻڻ، بڪ، هاضمي وغيره تي ٿو پوي. جي سڀ بدن جائز مڪيه عضوا آهن ۽ سڀ همدم تن تي سرشتي سان ڳنڍيل. ساڳيءَ طرح بدن جي ري نالي غدودن جو اثر به سمجهه توڙي سپاءِ تي خوب پوندو ٿورهي، جن جي علم کان سواءِ نفسيات جي ڪارنامن ۽ عرضن کي پوريءَ طرح سان سمجهڻ به مشڪل ٿي پوندو. نفسيات ساري ماڻهوءَ سان توسلو ٿي ڏيکاري نه فقط سندس من سان يا من جي فقط هڪڙي شعبي جهڙو ڪ: نفس يعني خواهشات سان جيئن سندس نالو ٿي ڏيکاري.

(5) نفسيات سماجي: جا ڏيکاري ٿي ته مائٽن متن، نيات سماج ۽ ٻين قومن سان تعلق هئڻ

ڪري ڪنهن شخص جو سماج تي ۽ سماج جو ڪنهن فرد جي شخصي جذبن، خيالن ۽ ڪردارن تي ڪهڙو ۽ ڪيترو اثر ٿو پوي. ظاهر آهي ته ماڻهوءَ جون نيڪيون ۽ بدڪم سڀ ٻين ماڻهن جي نسبت ۾ يعني سماجي ٿاڻن. جي سماج ئي نه هجي ته گناهه ڪنهن سان؟ ثواب ڪنهن سان؟

(6) نفسيات پيمائي: هن جو مقصد آهي ڪنهن به شخص جي لياقتن جي ڪٿ ڪيئن ڪجي،

ڪنهن به علم کي سائنس جو درجو ٿو ملي، جڏهن سندس ٽڪ تور ۽ انگن کي جاءِ ٿي ملي. نفسيات به هاڻي انهيءَ درجي تي پهچي چڪي آهي، جو ڪنهن به شخص جي جذبن، ذهن ۽ سندس شخصيت جي ٻين جزن جي منجمله ڪٿ، ڪافي تجربن جي آڌار تي ڪنهن مقرر ڪيل معمول مطابق پورن انگن ۾ ڏيکاري سگهبي.

(7) نفسيات مفعولي: هر ڪو جيو ساڃهه اچڻ تي پنهنجا حواس ڪم آڻي آسپاس سان واقفيت

پيدا ٿو ڪري، حيوان ڇا انسان. ٻار به ڄمڻ سان اکيون پٽي هيڏي هوڏي نهارڻ ٿو لڳي. هر ڪو ماڻهو پنهنجي خواهش، ضرورت ۽ لياقت آهر حواسن کان ڪم وٺي، ڌيان چڪائيندڙ شين سان واقفيت ۽ وهنوار جوڙيندو ٿورهي. نفسيات جي ماهرن جو رخ به پهرئين دور ۾ سارو دنيا جي اسباب بيبيءَ ۾ ڪٽل رهيو. آسمان، سج، چنڊ، تارا، مينهن، گوڙ، کنوڻ، ڪڪر، انڊلٽ، پُچڙ ۽ ڪڙندڙ تارا. وري زمين جا طرحين طرحين جانور، ٻوٽا، وڻ، گل ڦل، مٽي، ريتي، جبل، سمنڊ، وغيره. انهن ٻاهرين شين جي معلومات کي نفسيات مفعولي سڏيو ويو. هي هواساسي دور.

(8) نفسيات فاعلي: ٻئي دور ۾ دانائن جو ڌيان انهيءَ پاسي لڙيو ته آخر انهن شين جي ڇاڻ رکي

ڪير ٿو؟ هاڻي حواسن جي ڪم کي خيرباد چئي منهن مونن ۾ هڻي لڳا اندر کي ڦلهوڙ ته اهو ڪير

آهي جوڏسي ٿو ٻڌي ٿو، پرچي ٿو، سمجھي ٿو وغيره. ڏانءُ به مان، ٻلوان به مان اهو ”مان“ کير آهي؟ اهڙيءَ طرح اندر کي ڦولھيندي ڳولھيندي نفسيات فاعلي وجود وٺڻ لڳي. جنهن جي نظر ٻاهرين شين کان ڦري پنهنجي اندر ڏانهن رجوع ٿي ۽ پاڻ کي سمجھڻ ۽ سڃاڻڻ لڳي. هي هو خيالي دور.

(9) نفسيات روشني: اڳتي هلي پتو لڳو ته ماڻهو پهرين احساس رستي ڪجهه محسوس ٿو ڪري، پوءِ سوچيندي احساس ۾ آيل شين بنسبت خيال ٿو قائم ڪري ته هن جي مون سان نسبت ڪهڙي آهي. چڱي يا مني؟ انهيءَ منزل تي سندس بدن ۾ ڪونه ڪو تحرڪ ٿو پيدا ٿئي، جنهن جي وسيلي هوان شيءِ کي سڃاڻي سمجھي پنهنجي ڪم آڻڻ لاءِ هٿ ٿو ڪري، يا ان کي بيڪار سمجھي ڇڏي ٿو ڏئي. ويتر جي ان کي پنهنجي لاءِ خطرناڪ سمجهيائين ته ان کي ناس ٿو ڪري يا پڇي جان ٿو ڇڏائي. يعني ته ڪونه ڪو اختياري ڪم پنهنجي وس ۽ وت آهر ڪري ٿو. ڏسجي ٿو ته احساس، خيال ۽ اختيار جي پڄاڻي ڪنهن نه ڪنهن فعل ۾ ٿي ٿئي ۽ اهي عمل ئي آهن جي گڏجي اسان جي روش يا هلت ٿا ٺاهين، اتي نفسيات فاعلي ۽ مفعوليءَ مان نظر نڪري وڃي. نفسيات روشنيءَ ۾ اٽڪي. هي ٿيو روشني جو دور جنهن مان نفسيات هاڻي هلي رهي آهي ۽ ماڻهوءَ جي افعالن جي چڪاس ۽ انهن جي سببن جي ڇنڊ ڇاڻ ٿي رهي آهي ته ساڳين حالتن ۾ ڪو ڪهڙو قدم ٿو کڻي، ڪو ڪيئن ٿو هلت ڪري، سوچو؟ ضرور ڪو ڦير سندس جذبي، خيال يا همت ۾ هوندو، جن تي ئي عمل جو بنياد ٻڌل آهي.

(10) نفسيات عارضي: جا ماڻهوءَ جي غير قانوني اڌمن، جذبن، مت ۽ هلت جو علم ڏئي، جن کي دماغي عارضا يا بيماريون چئجي ٿو. اهي عارضا بيخياليءَ، بي سمجھيءَ، غلط احساس، اؤنٽرائيءَ، اينگائيءَ کان ٿيندي بنهه چريائپ تائين ٿي سگهن ٿا.

نفسيات ۾ بي به هڪ نمايان تفريق ٿي چڪي آهي، جنهن جي مطابق سندس هڪڙيءَ پهلوءَ کي نفسيات علمي ۽ ٻئي کي نفسيات عملي چيو ٿو وڃي.

(11) نفسيات علمي: جي مدنظر فقط نفسيات جي ذاتي علم جي کوجنا، سهيڙ ۽ ان جي ترقي آهي.

(12) نفسيات عملي: وري خالص وديا جي هٿ ڪيل اصولن کي ٻارن جي صحيح نپياج، ٻاراڻي وهيءَ جي اڙبڻگائين کي هموار ڪرڻ، جوانيءَ جي سماج سوز جوشن ۽ پڙڪڻ کي ٺاري کين

ڪارائتي سماجي ۽ سياسي طاقت بنائڻ، زندگيءَ کي دلچسپ ۽ خوشگوار ڪرڻ، ذهني لياقت وڌائڻ، من کي اڃاين پريشانين کان بچائڻ ۽ درست رڪڻ، خام خيالن کان آجور هڻڻ ۽ سهڻي سيرت پيدا ڪرڻ، ٻارن کي زماني سازيءَ جي مدنظر تي مقابلي لاءِ تيار ڪرڻ ۽ پنهنجي توه تي تڳڻ جي طاقت بخشڻ ۽ ٻين به ڪيترين انتظامي مشغولين ۾ عملي طور تي لاڳو ڪري هڪ پاسي تنظيمي سچيتي ۽ وسعت پيدا ڪري ڇڏي آهي ته ٻئي پاسي انسان ذات لاءِ اڻاهه سهوليت ۽ سندس ترقي.

مغرب ۾ هن سمي نفسيات عمليءَ جو دور آهي نه ته ٿورو اڳي سندس فلسفي ۽ گياني پاسا زور هئا. هاڻي سندس مزاجي ۽ سماجي پاسا به باريڪ چوڪسي هيٺ آهن. نفسيات پيمائي ته وڏن امتحانن ۽ عهدن جي چونڊن لاءِ ڪميٽين ۽ ڪميشنن جو ڪارآمد اوزار بنجي چڪي آهي ۽ ڪيتري قدر ڪارائتي ثابت ٿي آهي. سندس موجود ڪيل اصولن ۽ ميزانن تي هر هڪ شخص جي وصفن، خوبي، ۽ خامين جي ڪٽ ڪري معلوم ڪري سگهجي ٿو ته ڪنهن جي لياقت ڪيتري آهي ۽ ڪهڙي ڪم ۾ ڪارائتو ٿيندو.

هر ڪو ماڻهو هر ڪنهن ڪم لاءِ ڪارگر نه آهي. جيڪي وصفون هڪڙي ڪم لاءِ خوبيون آهن سي ئي ٻئي ڪم لاءِ خاميون ٿي سگهن ٿيون. پوءِ چونه ٻارن جي لاڙن، طبعي رغبتن ۽ ذهني حيثيت کان واقف ٿي، کين پريندي ئي اهڙن ڪمن لاءِ تيار ڪجي جن جي لياقت هور ڪندا هجن ۽ اتي بهترين ڪم ڪري لائق ثابت ٿي، نه رڳو پاڻ زماني جي ناڪامين ۽ نراسين کان آجا رهي، پنهنجي زندگيءَ جو سفر سولو ڪن، پر قومي چپر ڪٽڻ لاءِ به مناسب جڳهن تي پير ڪوڙي سندس ٻيڙو ستر ڪن.

نفسيات جي اڀياس جا ٻه طريقا: مراقبو ۽ مشاهدو ۽ سندن نسبتي اهميت

(1) مراقبو: آڌ جڳاد کان ويچار ڪندڙن، هن دنيا جي پول پليان کي سمجهڻ خاطر هر وقت ۽ هرديس ۾ کوجنائن ڪرڻ سان گهڻايوئي ڪينهي. اوائل زماني ۾ جڏهن نفسيات اڃا روحانيت جي حلقي ۾ هئي، تڏهن ماڻهوءَ جي جيڻ ۽ مرڻ فنا ۽ بقا جو مسئلو، مرڻ کان پوءِ وري جيئرو ٿي اٿڻ، ايڏا دلچسپ مشغلا هوندا هئا، جن هر مفڪر ۽ گياني پرش کي عبرت جي آڙي ۾ اٽڪائي، پنهنجي اندر کي قولهن ۽ قلهورن جو گرويه بنائي ڇڏيو هو.

ماڻهو ڪيترو نه سليم طبع آهي، سمجهو ۽ محبتي آهي، پر شل نه ڪو چيڏ ڪاچيس يا ڪو جوش وٺيس ته پنهنجائي نه سڃاڻي، وري ٻئي پاسي کان ڪنهن تحمل ۽ تدبر جي ڌڻيءَ کي ئي ڏسو

ته ڪيئن نه ضدي ٿي هوڙهائيءَ ۾ اچي. ائين ته عقل هٿان ڇڏائي ويندس جو ڪئي ڪمائي ڪت ڪري ويهي رهندو. بعضي سندس همت جبل لتاڙيو وڃي ته بعضي پنهنجي پاڇي جي درد پري دنيا ۾ آت ڏيو. انسان ذات جي ڪارنهن مٽايو ڇڏي، ڪڏهن ته پوري نفس جو غلام بنجي ڪيڙي وانگر ڪچري ۾ مڱن.

ڪنهن زماني ۾ جڏهن ماڻهوءَ جي جذبن، خيالن ۽ افعالن کي سمجهڻ اڏو اوکو ٿي لڳو جوائين به ڪنهن روشن ضمير ٻڌايو ته ”جنهن پاڻ سڃاتو تنهن رب سڃاتو“ سواءِ ان جي ٻيو چاروئي ڪونه هو. ته مونن ۾ منهن هڻي اڪيون ڪن ٻوٽي، پنهنجي جيءَ ۾ جهاتي پائي اسرار جو راز پروڙجي، جنهن کي مراقبو چيو ويو. ڊگهي عرصي جي جهڊو جهڊ کان پوءِ معلوم ٿيو ته هن دستور تي فقط پنهنجا احساس ۽ ڪي سادا خيال بعضي هٿ اچيو وڃن، باقي پنهنجن جذبن ۽ مطلبن کي سمجهڻ کان ته بلڪل قاصر رهجو وڃي. ڀلا جڏهن خوف يا غصي ۾ مبتلا ٿا ٿيون، تڏهن اسان ۾ ايتري صلاحيت ڪٿي ٿي رهي جو پاڻ کي اهڙن زبردست جذبن کان چني پاسيرو ڪري پنهنجي تماشي کي پاڻ ڏسڻ جو تاب ڌاريون يا ان کي قلمبند ڪرڻ جو هوش رکون، جنهن مهل اهو حوصلو ٿي پيدا ٿيو ته مان غصي ۾ آهيان، انهيءَ وقت ڪاوڙ جي جذبي جو اثر ته ويو ڪافور ٿي، پوءِ انهيءَ گذريل ڪاروائيءَ جي فروگذاشت نقل ڪرڻ ائين پئي لڳندو جيئن ڪوناٽڪي ڪيڏاري پنهنجو مصنوعي پارٽ سوچي سوچي ادا ڪندو هجي. تپاس جو ارادو، بلڪ سندس خفيف خيال به، جذبي جي اصلي صورت ۾ ڪيتري تبديلي آئي سندس اصليت بگاڙي ڇڏيندو.

وري اسان جا مطلب ته ڪي اهڙا هاڃي هنيا ڳجهڙا آهن. جن کي بي رائيءَ سان ڏسڻ ئي ڏکيو جهيڙي ۾ غرض ته ٻنهي ڌرين کي هوندا آهن پراڻا لڪل جو پنهنجو ڏوهه ڪا به ڌر سچ پچ محسوس ڪا نه ڪندي آهي. ساڳيءَ طرح حواسن جي پهچايل خبرن جي احساسن جي پوري ڪت ڪرڻ به ڏاڍو ڏکيو. البت سڙي پوڻ جو احساس ڪنهن چپڪي جي احساس کان زياده المناڪ معلوم ٿيندو پر منجهن پوري طرح اندازي تفريق ڪرڻ آسان ناهي. گل کي ڏسڻ سنگهڻ سان ايترو چڻي سگهيو ته سندس ڏسڻ وارو احساس سنگهڻ واري احساس کان زياده خبر ٿو ڏئي پر ٻنهي احساسن جو فرق ايتري قدر انگن ۾ اٿڻ مشڪل ٿي پوندو، جنهن مان ڪا پوري پختي خبر پوي ته هيٿرو يا ڪيترو. ان کان

سواءِ محسوس ڪيل احساس کي پورن لفظن ۾ بيان ڪرڻ به ڪا معمولي ڳالهه ڪانه آهي. باهه پڙهڻ ڪندي ڏسڻ ۽ باهه جي احوال پڙهڻ ۾ ڏني ٻڌي جا فرق آهن!

(2) مشاهدو: اهڙين حالتن، هوندي نفسيات جو فقط مراقبي جي اڻپورن احوالن تي سائنس جي صورت وٺڻ مشڪل ٿي معلوم ٿيو. جيسين اها حقيقت معلوم ٿي ته من جي هر ڪا اندرين واردات يعني ڪوبه جذبو يا خيال، جي اندر ۾ اڀري ٿو ته ڪانه ڪا ظاهري حرڪت به بت ۾ ضرور پيدا ڪري ٿو. اها چرپر يا پلڪ هلي يا زياده، فقط چهر جي رونق بدلي يا هٿن پيرن کي تحرڪ ڏئي، زبان کان ڪم وٺي يا جسم جي اندرين عضون کي لوڏي، آندن ۾ وٽ وڪڙ وجهي يا دل کي ده ده ڪرائي. بلڊ پريشر کي پڙهي ڏئي يا سهڪو پيدا ڪري. خوشيءَ کي اڀاري يا فساد مچائي، اهو سڀ جذبي جي جوش ۽ سندس قسم تي منحصر رهندو.

تجربي ظاهر ڪيو آهي ته بدن جي اهڙن ظاهري مشاهدن کي ڪن اوزارن جي وسيلي ته ايتري نفاس ۽ باريڪيءَ سان چٽو ڪري سگهجي ٿو جنهن کي انگن ۾ آڻڻ به نهايت آسان ٿيو پوي. بلڊ پريشر، دل جي رفتار، ساهه جي رفتار ڏيکاريندڙ اوزارن کان سواءِ اهڙا اوزار به ڪم آندا ويا آهن، جن جي رڪڻ سان بدني بجليءَ جو پورو مقدار ۽ سندس رفتار جي تيزي ڏيکاري سگهن يا مٿي تي ٻڌڻ سان ڪن اندرين دماغي ڪيفيتن کي نروار ڪيو ڇڏين. هاڻي ته مراقبي واري اندرين جستجو سان گڏ هي ڪلم ڪلا ۽ پوري مشاهدي واري تپاس به شامل ٿي پئي، جنهن نفسيات جي تجربن کي گهڻي قدر موزون ۽ محقق ثابت ڪري ڇڏيو آهي.

يورپ ۽ خاص طرح آمريڪا ۾ نفسيات متعلق نفيس تجربا عام جام جاري آهن. جن پڌرو ڪري ڏيکاريو آهي ته هر هڪ جذبي جو بدن تي ڪهڙو ۽ ڪيترو اثر ٿي پوي، ۽ جسم ڪهڙي صورت اختيار ٿو ڪري. رڳو راڳ جي دائري ۾ ايتري باريڪيءَ سان تجربن کان ڪم ورتو ويو آهي جو هر هڪ راڳ ۽ آلاپ جو اثر بدن جي عضوي عضوي تي نهايت نفاس سان قلمبند ڪيو ويو آهي.

مشاهدي جا نقص: البت ايترو مڃڻو پوندو ته جي مراقبي ۾ خاميون آهن ته مشاهدو به ڪنهن قدر اوڻاين کان آڇو ڪين آهي. ڀلا ڪوبه تجربن هٿ ماڻهو جڏهن پاڻ کي تجربن جي اوزارن سان جڪڙيل ڏسندو تڏهن لازمي آهي ته ڪنهن قدر سندس بدن، فطرتي جنبش کان ٿورو موڙ به کائي وڃي. ساڳيءَ طرح انسان جا خوشي، ڏک ۽ ڊپ وارا جذبا يا سندس اخلاقي ڪشمڪش وارا بدن جي تار تار

ڏونڌاڙيندڙ واقعا به، تجربي خاطر پنهنجي مرضيءَ تي پيدا ڪرڻ ڪا سولي ڳالهه ڪانه آهي، جو ڪنهن به وقت انهن کي اڀري جوش ۾ آڻي تجربي لاءِ تيار ٿي وڃي. انهن خامين هوندي به مشاهدو ايتريقدر ته ڀروسو جهڙو ثابت ٿي، روز بروز ترقي ڪري رهيو آهي، جو مشاهدائي جن کي ”بهيوئرسٽس“ ٿوسڊجي، مراقبي کي بنهه ترڪ ڪرڻ جا حامي بنجي چڪا آهن. حقيقت ۾ اها به ابهرائي چئي. ڇاڪاڻ ته جي مراقبي کي اصل ڪڍي ڇڏجي ته احساسن جا پورا احوال جي فقط اهوئي ڏئي سگهندو. جنهن کين محسوس ڪيو هوندو، ملڻ مشڪل ٿي پوندا، مشاهدو ته ڪٿي انهن احساسن جي اثرن کان واقف ڪندو. ظاهر آهي ته مغز جي خامين ۽ خرابين کي سمجهڻ يا سندن علاج خاطر جيسين بيمار جو احوال نه وٺبو ته هو پاڻ ڪيئن ٿو پائين ۽ سائس ڇا ٿو وهي واپري تسين علاج ڪندڙ فقط سندس ظاهري اطوارن مان ڪيترو پروڙي سگهندو ته سندس من جي اندر ڪهڙي ويڌن لڳي پئي آهي؟ آيا سندس احساسن ۾ ڦيرو آيو آهي، خيالن ۾ يا فقط ظاهري افعالن ۾.

منجهائيندڙ دماغي بيمارين کي ڇڏي جي رڳو جسماني بيمارين تي غور ٿو ڪجي ته ڪنهن سور متعلق به جيسين بيمار احوال نه ڏئي ته ڪيئن سور سرجيو، ڪٿان ڦرندو گهرندو ڪٿي وڃي بيٺو آهي، تڪو آهي ماڻو آهي، لاڳيتو آهي يا رکي رکي ٿو اڀري، تيسين ڊاڪٽرن کي ڪيئن سمجهه ايندي ته سور ڪهڙي قسم جو يا ڪهڙي عضوي سان لاڳو آهي. ڇاڪاڻ ته ٻار يا ڪوبي زبان جانور پنهنجو احوال ٻڌائي نٿو سگهي، انڪري سندن بيمارين کي سمجهڻ لاءِ ڪيڏو نه مٿو مارڻو پوندو آهي ۽ ڪيترو نه معالج جو ڪم ڪنن ٿي پوندو آهي.

تازو، ڪتن تي تجربا ڪندي معلوم ٿيو آهي ته ڪتي کي رنگن محسوس ڪرڻ جي قدرت تميز ئي ڪانه ڏني آهي. هو فقط چٽاڻ ۽ ڪاراڻ محسوس ڪري سگهي ٿو. جنهن مان ڪيس روشنيءَ جي گهٽ وڌيڪ يا اونڌاهه معلوم ٿئي ٿو، باقي سندس نظر ۾ ڳاڙها، پيلا يا ساوا رنگ ٿين ئي ڪين. جيڪي ڳوڙها رنگ هوندا سي ڪارائيل ڏسندو ۽ هلڪا رنگ صفائي واري پاسي تي. وري جو حيوانن متعلق پراڻا قصا پڙهجن ٿا ته اهڙا احوال به ڪيترا ملندا جيئن ته:

”منهنجي ڪتري کي ٻه ڪينها آهن، هڪڙو نيرو ڳاڙهو ۽ هوميشه ڳاڙهي تي چڪن آهي.“ هاڻي جو ثابت ٿي چڪو آهي ته ڪتورنگ بنهه ڏسي ئي نٿو سگهي ته مٿئين مشاهدي جو ڪارڻ ڳاڙهورنگ ته ٿي نٿو سگهي، عجب نه آهي ته ڳاڙهي ڪينهي ۾ ڪا اهڙي بوءِ هجي جا ڪيس وٺندي هجي

يا ڪا ان جي ٻي وصف، بناوت، وزن يا ٻيو ڪجهه دلپسند هجيس. جي ڪٿي ڪي زبان هجي ها جنهن سان پنهنجو احوال ڏئي سگهندو هجي ها ته اهڙي غلط فهمي پيدا چوڻي ها. اهڙين حالتن کي مدنظر رکي مراقبي کي ترڪ ڪرڻ به مناسب نٿو لڳي.

بهرحال نفسيات جو اهو زمانو گذري چڪو، جو هڪڙي هنڌ ويهي سوچي پنهنجا جذبا، خيال ۽ افعال ويچار ۾ آڻي، من جي رسمن ۽ چالن کان واقف ٿي وري پنهنجي دل تي هٿ رکي پنهنجا احوال ٻين سان لاڳو ڪري اندازو ڪبو هو ته ٻين سان به ائين هوندو جيئن مون سان، آخر اهي به ته مون جهڙا ماڻهو آهن نه! هن قسم جي ڌوڪي کان هميشه پاڻ کي بچيل رکجي. حقيقت ۾ ڪي به به ماڻهو جيئن ظاهري قدو قامت ۽ شڪل ۾ ٻيا ٻيا ٿا ٿين، تيئن من جي مشغولين ۾ به بلڪل نرالا. ائين ضرور آهي ته ٽلهين ڳالهين ۾ ماڻهوءَ جو مغز مڙئي ماڻهوءَ جو ٻيو، باريڪين ۾ ايڏو مختلف جيترو هر هڪ جي شڪل جيترو مهاندا اوترا من جا ورن. نڪي به ماڻهو شڪل ۾ ساڳيا ڏسبا نڪي من ورتي ۾. پوءِ جي ڪو ٻين کي پاڻ تان پرکيندو ته ڪٿي نه ڪٿي ڪا ٻارجي ڌوڪو ضرور کائيندو. ائين هرگز نه آهي ته جيئن مان ٻين سان ٿو هلاڻ تيئن ٻيا به مون سان ساڳيو ورتاءُ ڪندا. رخ هر ڪنهن جو پنهنجو رهندو جيڪو سندس سپاءُ، من کي به ايترا روپ آهن جيترا منهن کي.

هاڻي ته تجربن اهي رنگ رچايا آهن جو من جي مشاهدي ۾ آيل حقيقتن تي پڻ ٻين سائنسن وانگر اصول ٻڌجي چڪا آهن ۽ انهن متن جي مدنظر تي انهن احوالن جو پڻ اندازو ڪيو پيو وڃي، جيڪي مراقبي ۾ چٽا ٿي نه سگهيا هئا. اوڻائي گهڻي قدر اها رهي آهي جو زندگيءَ جي اصلي واقعن ۽ تجربن لاءِ هٿرادو پيدا ڪيل جذبن ۾ اصل نقل جو فرق رهيو وڃي، پر هاڻي جو دماغي بيمارين جي تپاسن ۾ ڪيترن ئي نفيس اوزارن کان ڪم ورتو پيو وڃي ته اهڙيون ڪيتريون اصلي حالتون به پنهنجي پوري صورت ۾، اڻسڌيءَ طرح تجربن ڪندي خود بخود ظاهر پئي ٿيون آهن، جنهن ڪري اها اوڻائي به گهڻي قدر پرچي رهي آهي.

باب ٻيو

نفسیات فلسفیه

مذهب فلسفي ۽ سائنس جو علمي تہ واتو

نفسیات فلسفیه کي ڪن ڳرن ۽ مشڪل سوالن تي ويچار ضرور ڪرڻو ٿيندو. ڇاڪاڻ تہ نفسیات جي علم ۾ ڪيترا اهڙا اصولي مونجهارا اچي ويا آهن جن تي مغربي ماهرن جواج ڏينهن سوڌو ٺاهه نه ٿيو آهي. جيسين نئون طالب علم انهن اختلافن کان واقف نه ٿيو آهي، تيسين ڪنهن مصنف کي ڪا ٻولي ٻوليندو ڏسندو ته ڪنهن کي ڪهڙي.

اسان جي معلوميت جو ذريعو گهڻي قدر انگريزي زبان ٿي رهي آهي، جنهن وقت به وقت مغربي ماهرن، مفڪرن ۽ عالمن جي طرز خيالن کان واقف ڪري اسان کي روشني پئي ڏني آهي ”رينيسانس“ کان اڳ مغرب به زور شور سان نه رڳو مذهبي هو، پر وسوسائي ۽ طلسمات جي پيرمن جو پورو پوئلڳ، پرنين سائنس جي زور وٺڻ سبب ماديات ڏانهن متوجه ٿيڻو پيس ۽ پوءِ چاسندس اوج! پراها ڪشمڪش فلسفي توڙي نفسیات متعلق ردوبدل ۾ اڃا سوڌو قائم هلندي اچي. مذهبي خيال وارا روح جي ڪڙي ۾ قابو آهن ته سائنس به ٻين دنيا جي ظاهري اسباب بيني يعني شين ۾ جن کي ماديات ٿو چئجي. هو جن، پرين، ملائڪن، روحن ۽ ٻي دنيا جهڙين خيالي صورتن ۽ جنسن بنائڻ کان بلڪل عاري آهن. جن کي مذهب حقيقت ٿو سمجهي. سائنس لاءِ حقيقت فقط اها آهي، جيڪي ماڻهوءَ جي حواسن جي مشاهدي ۾ اچي ۽ منطق قبول ڪري. ٻنهي رايي جي حامين جا مکيه اختلاف نفسیات متعلق هي ٿا ڏسجن:

پهريون جهڳڙو آدم جي پيدائش بنسبت آهي. عيسائي مذهب جو عقيدو آهي ته آدم عرش تي پيدا ٿيو، جو پوءِ خالق جي حڪم جي انحرافيءَ سبب فرش تي ڌڪاڻجي ويو. سائنس جو چوڻ آهي ته ماڻهو ارتقا جون منزلون طئي ڪندو زمين تي نروار ٿيو آهي، جيئن هٿ ڪيل حقيقتن مان ظاهر آهي. خيالي قلابازين جي ڪا ضرورت ئي ڪانهي. ”ماڻهو بدر ملائڪ نه آهي پر برتر حيوان“ (ڊارون)

ٻيو سوال آهي ماڻهوءَ جي جيئڻ ۽ مرڻ جو حيات ۽ موت جو پاڻ کي جيئري ڇا مان ڇا ٿو سمجهي، سو مرڻ کان پوءِ ڪجهه به نٿو رهي. اهو ڪيئن ٿو ٿئي پوي؟ مذهب جي سمجهاڻي آهي ته ماڻهوءَ جو جسم

مٽيءَ مان جوڙيو ويو آهي، سونيٽ به مٽي رهجي وڃي ۽ ڪجهه نه آهي. سندس حياتيءَ جي جهلڪ فقط روح جي ڦوڪجڻ جو نتيجو هئي. جا انهيءَ پاڪ طاقت جي نڪري وڃڻ سبب ختم ٿيو وڃي، سائنس جو چوڻ آهي ته اهو هر هڪ شيءِ جو ڪم آهي جنهن کي روح ٽوڇڻجي. جيئن ڏيئي جي روشني، اک جو ڏسڻ، موٽر جو هلڻ. روح ڪا ڌاري شيءِ ڪانه آهي جا اچي ۽ وڃي ٿي، پر ٺهي به شيءِ مان، مري به شيءِ مان. جيئن ۽ مرڻ ساڳيءَ شيءِ جي پن حالتن کي ٽوڇڻجي، هڪڙي ڪار ڪرتي بي بيڪار. نه ڪنهن جسم کان سواءِ ڪو روح ڏٺو آهي نه موت. گل کان سواءِ سندس رنگ بوي ڪير کان سواءِ سندس اڇاڻ جو به ڪو احساس ٿي سگهي ٿو ڇا؟

ٽيون سوال آهي ماڻهوءَ جي عملن جو ته بچڙا ڪم ڇو ٿو ڪري ۽ ڪير ٿو ڪرائيس. مذهب چوي ته شيطان جو ساڻس ڇپ پيل آهي اهو ٿو ڪرائيس. ڇاڪاڻ ته باري تعاليٰ کيس آدم کي سجدي نه ڪرڻ ڪري بهشت مان تڙي ڇڏيو هو ۽ شيطان هر ڪا ڪوشش ٿو ڪري ته انسان به بهشت تائين نه پهچي. سائنس چوي ته اهي ماڻهوءَ جون شخصي ضرورتون ۽ نيائي رنڊڪون آهن جن جي ڪشمڪش جو نتيجو گناهه ٿو سڏجي. جڏهن ڪو شخص قدرتي مجبوريءَ هيٺ نيائي قانون جي انحرافي ٿو ڪري. وات جي هٽ مان قدرت جي تقاضا ظاهر آهي ته ان کي پرڻو آهي، پر جي ڪنهن کي بک لاهڻ لاءِ نيائي قانونن پٽاندر ايترو هٿ اچي نه سگهندو هوندو، جو فطرتي ضرورت پوري ڪري سگهي ته ڌاتر جي ڏنل بک مجبور ٿي ڪجهه ڦري پوري ڪندو يا ڪجهه چورائي، جنهن کي سماج ڪنو ڪم ٿو چوي. گناهه سماج جي خلاف ٿو ٿئي نه قدرت جي خلاف. قادر جي قدرت خلاف ڪنهن کي ڪم ڪرڻ جي نه ضرورت آهي نه طاقت، پر ڪو بيوقوف ٿي اهڙو قدم کڻندو ته سزا به اتي ئي کائيندو، بک ڪيڏن برابر قانون قدرت جي خلاف آهي نه بک لاهڻ. انڪري جي ڪو چور ايل انب ٿو کائي ته ان کي ڪوپيت ۾ سور ڪونه ٿو وجهي، جنهن کي قدرت جي سزا ڇڻجي، نڪو ڪور شوت جي پئسن مان اڏيل بنگلو ڊهي ٿو پوي. نڪي ڪو زوري زنا مان ٻار نٿو ٿئي. جيئن سؤ کن ورهيه اڳ يورپ ۾ سمجهيو ويندو هو. گناهه ته سماجي قانون ۽ شخصي اڻڀنگائيءَ جو سوال آهي ۽ سماجي قانون وقتي ضرورتن ۽ ملڪي رسمن رواجن موجب ڦرندو گهرندو رهيو آهي.

چوٿون سوال آهي ته ماڻهوءَ تي مصيبتون ڪيئن ۽ ڇو ٿيون اچن. مذهب چوي ته اهي سندس مقدر ۾ الست کان لکيل آهن. سائنس ته بلڪل رواني رکي ته ڪو ماڻهو پنهنجي اختيار هلائڻ کان روڪيل

آهي. اسين هر حالت ۾ پنهنجي مت آهر پنهنجي مرضيءَ موجب ڪم ڪندا ٿا رهون، پر ڪاميابيءَ جي پڪ نٿي رهي ڇاڪاڻ ته دنيا جدوجهد جي جاءِ آهي، جنهن ۾ ڪئين زور ڪم ٿا ڪن. پوءِ ڪا ڪوشش ڪارگر ٿئي ٿي ته ڪا نه به ٿئي. ڏٺي مهربان ڇو ڪنهن جو منگهرو ٿيندو؟ هيءَ به دنيا وارن جي هڪ ٻئي سان چڪتاڻ آهي، پاڻ ۾ وڻي کائڻ. زور جي بازي آهي.

پنجون سوال آهي ته ٻار کي علم ڄاڻي ڄم ڪان ٺهيو ٺڪيو ٿو ملي يا ڄمڻ کان پوءِ پنهنجن آزمودن سان ٿو حاصل ڪري. روح جي حامين جو رايو آهي ته سمجهه پريندي ئي ٻار ساڻ ڪنڀو ٿو اچي. افلاطون جي قياس ۾ خيال به عرش جا رهواسي هئا. پراسائس جي ڪوچنا ته ائين ثابت ڪيو آهي ته سمجهه حواسن ڪم آڻڻ سان ڌرو ڌرو ٿي گڏ ٿي ٿئي. جا ڪنهن کي ٿوري ڪنهن کي گهڻي سندس ماحول ۽ تعليم مطابق ميسر ٿيندي ٿي رهي. مگر ڪيترا مغربي عالم اڄ به انهيءَ راءِ جا آهن ته ائين نه آهي، جيتوڻيڪ آزمودي ظاهري ڪري ڏيکاريو آهي ته ٻار جي ٻوڙا ٿا ڄمن سي گونگا به ٿيو پون. ڇاڪاڻ ته جي اکر ئي ٻڌي نٿا سگهن ته انهن جي اچارڻ جي سمڪ ڪيئن اچين.

ظاهر آهي ته نفسيات جو علم جنهن جو مقصد آهي پاڻ کي ۽ ٻين کي سڃاڻڻ، سو ڪيئن حاصل ٿي سگهندو. جيسين اهو فيصلو نه ٿيو آهي ته مان ڇا آهيان، ڪٿان آيس، بد ڪم ڇا، منهنجي پڄاڻي ڪهڙي.

علمي ته واتو

ماڻهوءَ کي علم ٽن واٽن سان ملندو رهيو آهي: (1) مذهب (2) فلسفہ (3) سائنس جي وسيلي. مذهب جذبي جو نتيجو، فلسفو خيال جو ۽ سائنس تجرباتي عمل جو. مغز جون خصلتون به اهي ئي آهن، جذبو خيال ۽ عمل. چوٿون ڪم ماڻهو ڄاڻي ٿي ڪونه. ڪوبه لکيل پنو ڪٿو ڪهڙي به ملڪ جو هجي ته مٿس انسان جي جذبي جو بيان هوندو خيال جو يا سندس افعالن جو ۽ بس.

(1) مذهب

مذهبي ذريعو سڀني کان آڳاٽو رهيو آهي، جنهن اوائلي زماني کان وٺي ڪم پلارن انسانن جي جذباتي جهلڪ مان حاصل ڪيل علم، ٺهيل ٺڪيل اعتقادن جي صورت ۾ ماڻهن کي ٿي ڏنو ۽ هر هڪ پوئلڳ بنا ڪنهن پڇا ڳاچا جي ان پلاري شخص جي ڀروس تي اهي عقيدا مڃي اکين تي رکيا. ائين به ڪين هون ته ڪو مذهبي مامرن تي ٿورو ٿي ڪيائون. اڙيال ته پاڻ هئا. اهي آزار، سندن پورن سببن جي

غير واقفيءَ هوندي، هميشه ڪنهن زبردست هستي طرفان سمجهيا ٿي ويا ۽ مذهبي عقيدن انهيءَ طاقت هستيءَ سان سلوڪ پيدا ڪرڻ جي واٽ ٿي ڏسي ته ڪيئن ان کي راضي رکجي ۽ سندس ڏم کان بچجي. اهڙيءَ حالت ۾ مڃوتيءَ کان سواءِ ڪو چارو ڪونه هو.

وقت گذرندي جڏهن ماڻهو پنهنجن عقيدن تي هلي هلي نراس ٿي ٿيا، تڏهن وري ڪو پيو روشن ضمير پيدا ٿي ٿيو، جنهن ڪجهه انهيءَ طاقتور هستيءَ جو روپ ٿي بدلايو ۽ ڪجهه اصولي ۽ اعتقادي ڦير گهير پيدا ڪري وري ماڻهن کي نيون اميدون ۽ آسرا ڏئي گڻ وقت ڪڍي اڳڀرو ٿي ڪيو. اهڙي تسڪين ڏيڻ واري اها طاقت ويس بدلائيندي رهي ۽ وڻ جي سائي تاريءَ کان وٺي پاڻيءَ جا وهڪرا، جبل، سڄ، چنڊ، تارا، گوڙ، کنوڻ، پنهنجا هٿن سان ٺاهيل طرحين طرحين بت، نانگ، بلائون، چريا سنوان ماڻهو آزمائيندي، نيٺ اچي انهيءَ طاقت تي بيٺا جنهن سارو جهان اڀايو هو. پوءِ ته خود خالق خلقتهار بنسبت به ڪئين رايا نڪري پيا، پر هر ڪوچوي ته سالم سچ جو ڏٺي رڳو مان، ٻين وٽ رڳو ڪڇ ۽ ڪوڙ. ماڻهو به پنهنجي وقت جي خيال موجب هندو، مسلمان، يهودي، ڪرستان وغيره ٿي ويا. جي موروثي خيالن تي صدين کان هلندا اچن. مذهب ته سوين ٿي پيا پر سوال اهو پيدا ٿيو ته سڀني ۾ سچو ڪهڙو؟ وڏن اختلافن هوندي سڀ ته سچا ٿي نٿي سگهيا. نه رڳو مذهب گهڻا ٿي پيا پر هر هڪ مذهب اندر فرقا پيدا ٿيندا رهيا، جن انهيءَ مذهب جي پوئلڳن ۾ اتحاد جي عيوض مورگوناسازي ۽ ڏڦيڙ پيدا ڪري عداوت ۽ خانہ جنگيءَ جي ٻارڻ ٻاري سڪون جي بدران مورگو بيچيني پيدا ڪري وڌي. ويتر جو ڪيترن صداقت پريلن پوئلڳن به پنهنجون دعائون ۽ عبادتون نه سڦل ٿينديون ڏٺيون ته انهن جو ايمان به ٽڙو ٿيڻ لڳو ۽ ائين مونجهارو وڌندو رهيو.

ظاهر ثابتين جي عدم موجودگيءَ هوندي، مذهب پنهنجي سلامتي ان ۾ ڏئي ته ڪو به ڏانهن انگشت نمائي نه ڪري انڪري مذهب هميشه تاندي تپڻو رهيو آهي. مجال جو ڪو ڏانهن آڱر ٿي ڪٽي ته فتوائي هڪڙي ”ڪافر“. هاڻي ڪافر ڪير چوائي؟ انڪري جي دعائون قبول نه پيون ته ضرور اسان جي نيت ۾ خلل هوندو. مٺي به ماڻ، مٺي به ماڻ، مذهب ۾ خيال کي جاءِ ٿي ڪانهي. پر دنيا ڊڄڻ جي ته ڪانه رهي آهي. ڪي خيال دلير به پيدا ٿي پيا، جن مذهب جي جذباتي اصولن تي عقل هلائڻ شروع ڪري ڏنو ۽ جلد ئي ڪي ويچاروان فلاسفرنڪري نروار ٿيا، جن جو ڏندوئي هو خيال ڪرڻ، ته من عقل سان ڪا دنيا جي راز جي ڳنڍ ڪلي ۽ سندس آزارن کان آزادي ملي. پر مذهبي دنيا، جا هزارن ورهين کان

پنهنجن عقيدن کي پختو ڪندي جذباتي رنگ ۾ رڱجي چڪي هئي، سا ڪٿي ٿي فيلسوفن جي عقلي آزاد خيالي ۽ راءِ زني قبول ڪري. پوءِ ته ڪثرت راءِ جي خلاف هئڻ سبب ويچارا فيلسوف اچي ويا تائين ۾. ڪي زهر سان پورا ٿيا ڪي جيئري جلایا ويا، جي جلاوطن ٿيا ته ڪي سوريءَ چڙهيا. ڪي اهڙا به ٿيا جن پنهنجي خيال کي مروتِي سروتِي مذهب سان ملائي ٿڌو ساھ ڪنيو. مذهبي يورپ جيڪي سانتيڪن مفڪرن سان تعديون ڪيون، سي به ڏسڻ وٽان آهن. البت هنن به پاڻ کي سچ تي سمجهي ائين ٿي ڪيو، پر ان ۾ ڪا سندن فراخدي يا بزرگيءَ جي ته بوءِ به ڪانه ٿي ڏسجي. پلا، جي ڪو ڪٿي رڳو ايترو خيال ڪري ته جيئن جو مذهب ٿو چوي ته آدم عرش تي پيدا ڪيو ويو، باغ ارم ۾ سندس پرورش ٿي پوءِ انحرافيءَ ڪري زمين تي موٽايو ويو، سونيٽ ته ڪنهن هڪڙي زمين جي ٽڪر تي اچي پيو هوندو. قبول ڪجي ته باغ ارم ۾ ڪيتيءَ جو ڪم سڪيل هو، سوزمين تي به آبادي ڪري ڪٽنب پاليائين، پر پنهنجن ٻارن کي مها ساگرن تان اڏائي ٻين کنڊن تائين پهچايائين، جو آدم ٻجڙا ڌرتيءَ جي ڪنڊ ڪڙچ والاري ويا. افسوس آهي جو ايتري عقل هلائڻ تي به ڪو ڪافر سڏجي ۽ دربدر بلڪ بيجان ڪيو وڃي ته حد تنگدلي چئبي. قادر ته خيال جي طاقت ڏني پر جي ماڻهو خيال ڪرڻ ڏينس. اهو عقل جنهن جي زور تي اشرف المخلوق ٿيو، ان تي زور وارا ماڻهو قفل هنيون ڇڏين ته خبردار! پلا جي عقل عام جام ٿي پوي ته جيڪو بيهن جو ٻار، هينئر مذهب جي آڙ ۾ تقدير جا ڪلها ڪنيو بيٺا آهن، سو ته چالاڪن جي مٿي تي اچي ڪڙڪي پوءِ جاوا ڪٿان ڪن؟ انڪري عقل جي وات ئي بند. حقيقت ۾ ”هر هڪ انسان عقل هلائڻ لاءِ ايترو مجبور آهي، جيترو اڄليل پٿر ڪرڻ لاءِ“ پر ڪنهن ابوجهه کي عقل ڏيکارجي ڇو؟ سيڪارجي ڇو؟ جي سڀ عاقل ٿين ته رئيسي ته وئي. ساڳيءَ طرح جي سڀ قومون سجاڳ ٿين ته رئيس قوم لاءِ ته ڪڙمي به ڪونه ملي. ابوجهن جي تقدير ٺاهڻ وارا به ته عاقل ئي آهن. بازي ڪيڏارين جي ڏوهه تقدير جو. سچ چيو آهي ڪنهن مغربي مفڪر ته ”دنيا ۾ ڪي ٿورا آهن جي ڪم ڪن ۽ ڪي اهڙا جي اهي ڪم سمجهن پر ڪثرت انهن جي آهي جن کي خبر به ڪانه آهي ته ڪي ڪم به هلن پيا.“

نفسیات جو يوناني نالو: روحانیت

يونان کي علم جو گهر سڏڻ وڌاءِ نه آهي. اهڙو علم ڪو ورلي هوندو، جنهن جو ڳولائو يوناني علمي دفتر ورق اٿلائيندي. سندس حرفيات جي گوناگون گنج مان دامن مراد نه پري. نفسیات به انهي علمي مرکز

مان پنهنجي معصوم زيبائي جي ضوفشاني ڪئي. افلاطون ۽ ارسطو جهڙن ناميارن جي نور نظر بني. جن کيس هيچ مان سيڪالاجي يعني روحانيت جي نالي سان نوازيو. ڇاڪاڻ ته ان سمي هر ڪنهن طاقت جو نالو روح ئي هو ۽ هر ڪا شيءِ پٿر سميت روح واري سمجهي ٿي ويئي (اٽنيمزم). ماڻهو به جسم ۽ روح، ٻن نرالين شين جو ٺهيل ٿي سمجهيو ويو. جسم خاڪي ۽ روح انهيءَ خاڪ جي پتلي کي چورڻ واري طاقت. انهيءَ زماني ۾ نه رڳو زمين آسمان جي شين بلڪ نظارن ۾ به روح سمجهيو ويندو هو. نه رڳو جانور ۾، پر ٻوٽن ۾، تارن ۾، جبلن ۾، ڪڪرن ۾، گوڙن ۾، کنوڙن ۾. روح جي خير باد چوڻ ڪري ماڻهو مري ٿي ويو، بلڪ نند لاءِ به ائين سمجهو ٿي ويو. روح جسم کان سواءِ به جالي ٿي سگهيو. روح جي شراڪت دل، رت، نسلي عضون وغيره سان لاڳو ڪئي ٿي وئي. پر مغز ته ڪنهن جي خواب خيال ۾ به ڪونه هو. نشي کي روح جو پيٽڪڻ ۽ چريائپ کي ڏانئڻن ۽ پوٽن جو اثر سمجهيو ٿي ويو. جادوءَ جو ڪم اهو هو ته روح کي شيطان جي اثر کان آجو ڪري.

يوناني روح کي گوليندي اچي هوا، باهه ۽ پاڻيءَ تي بيٺا، جن سان پوءِ مٽي به شامل ڪيائون، افلاطون روح کي لافاني قرار ڏنو. انڪري روح ائتم سان منسوب ڪيو ويو. ڇاڪاڻ ته ان وقت هر ڪا شيءِ فاني سمجهي ٿي وئي سواءِ ائتم جي، جنهن کي ٽوڙڻ واري شيءِ ڪا به ڪانه ٿي ڏني. ارسطاطاليس روح کي زندگانيءَ جو بنيادي عنصر سمجهي، روحانيت کي حياتيات سان ڳنڍي ڇڏيو ۽ روح جا درجا مقرر ڪيا، ته ٻوٽن ۾ روح کي فقط وڏن ويجهڻ جي طاقت هئي، جانورن ۾ احساس ۽ هلڻ چلڻ جي ۽ ماڻهوءَ ۾ سوچ ۽ خيال ڪرڻ جي خيال جا ٻه درجا رٿيائين. هڪڙو خيال هوش ڏيڻ وارو ۽ ٻيو شعور ڏيڻ وارو. هوش فاني شعور لافاني.

اسٽوئڪس روح ۾ هڪ رهنما طاقت محسوس ڪندي جذبن ۽ جوش کي عقل جو ويري سمجهي، ائين ته قابو ۾ رکيو جو مجال هئي ڪنهن ننڍي يا وڏي جي جو ڪنهن جذبي جو اظهار ڪري. سندس فلسفين اخلاق بنسبت اهڙا سخت ضابطا مقرر ڪيا ۽ ادب کي انهيءَ عروج تي آندو جو تهڪ ڏيڻ ته حد بدافعال سمجهڻ ۾ آئي، پر نل هو مرڪڻ به بد فضيلتيءَ ۾ داخل هو. مطلب ته ماڻهوءَ جو جوهر جو سندس شعور ۾ ڏنو ٿي ويو، سو هاڻي سندس ادبيت يعني لچڻن ۾ نظر اچڻ لڳو. جنهن تان مذهبن بشر جي ڪرمن جا ڦل مدنظر رکي ٻي جوڻي تائين سندن انعام ۽ الزام مقرر ڪيا.

عيسائيت جو روح متعلق اهو رايو هو ته روح خدا جي جلوہ جو لافاني جزو هو جو خاطيءَ بندي جي جسم ۾ قيد ٿي رهڻ تي هرگز راضي نه هو. پر امر الاهيءَ ڪري مجبور هو ۽ هر وقت پنهنجي آزاد اصليت ڏانهن موٽڻ لاءِ منتظر وجاهتائيندو ٿي رهيو ته من کي بند خلاص ٿين. عيسائيت جو اهو به خيال هو ته ماڻهو سڀ ڄمڻ سان ئي گنهگار ٿي ڄاوا، ڇاڪاڻ ته حضرت آدم گناه ڪرڻ ڪري ساري اولاد کي ڪارو ڪري ڇڏيو هو. الله تعاليٰ آدم عليه السلام جي اولاد کي اچي ڪرڻ لاءِ پنهنجي پٽ حضرت عيسيٰ عليه السلام جي قرباني ڏني.

هاڻي جيڪو به عيسائيت جي پاڪ پاڻيءَ سان ”بپٽائيزم“ ٿيو سو انهيءَ اصول کي گنهگاريءَ کان آجو ٿيو باقي رهيا سندس شخصي عمل، جي انهن کي اُجرو رکيائين ته وري وڃي پنهنجي اصول کي جاءِ بهشت ۾ ماڻيندو.

روحانيات جو اسلامي نالو: نفسيات

ايتري ۾ اسلامي درس جو دور به دنيا ۾ زور شور سان پڙڻ ڪو ڪاڻي اٿيو ۽ مسلم جن کي پهريون قرآني ارشاد قلم ۾ لکڻ جو عطا ٿيو هو، سي يوناني علمي دفتر ۾ ته ايترو محو ٿي ويا جو نه ڇڏيائون ڪو يوناني حرفيات جو اهڙو ڪو اکر جو عربي زبان جي حوالي نه ڪيائون. البت روحانيات کي ڦيري نفسيات چوڻو پيو. ڇاڪاڻ ته قرآن ڪريم روح کي ”امر ربيءَ“ جي شان سان جلوہ گر ڪيو هو جو ساري ڪائنات لاءِ هڪڙو ئي هو ۽ تقسيم کان پاڪ، انڪري هر هڪ جيو پنهنجي نفس سان وابسته ڪيو ويو، جنهن کي سندس ڪردار لاءِ جوابدار ۽ الاهي عتاب لاءِ سزاوار ٺهرايو ويو. ڇاڪاڻ ته نفس هر هڪ جيئو پنهنجو هو ۽ پڇاڻو شخصي.

مسلم قومون به قدرت جي اسباب بينيءَ ۾ ايترو محو ڪين ٿيون جيترو صرف، نحو ۽ منطق ۾. فقط اسان جي ڪارنامن کي سو نفس سان اٽڪائي ڇڏيائون، باقي اهڙي ڪا ڪوچا ڪانه ڪيائون، جنهن مان پتو پوي ته ويچاري ويا ڪل انسان کي پنهنجي همدم نفس زوريءَ گمراه چوڻي ڪيو. اهو نفس ڪير جنهن رب العالمين جي اشرف المخلوق کي دوزخ جا در ٿي ڏيکاريا. آخر انسان به ته قدرت ڪامله جي ايجاد هئي، جنهن کي ڌرتيءَ جي خلافت سپرد ٿيل هئي. ڪو لاهه لڙهندو اڙيو ٿڙيو ٿورو ٿي هو جنهن ڄمڻ سان ٿي گناه ۾ گيسيون پاتيون. جنهن کي قادر مطلق اشرف المخلوق جو لقب عنايت ڪري ان کي دائمي گنهگار، گمراه، پليل، ڪڏو، شيطان جو غلام، الائي ڪهڙن ناپاڪ ۽ جگر سوز لفظن سان

بوچاڙ ڪرڻ، خلقتهار جي ڪاريگريءَ سان گستاخي بلڪ خنده زني نه آهي ته ڇا آهي؟ رڳو ڪنهن مصور جي ڪڍيل تصوير تي ته تنقيد ڪري ڏسو ته ڪيڏي نه مٺيان ٿي لڳيس. جي ڪنهن ڪنير جا ڳچ دلا آويءَ مان اهڙا نڪرن جن جون ڳچيون ڇڀيون ٿي پيون هجن ته به پنهنجي بي هنري محسوس ڪندي دل ٽٽي ويندس. هتي ته هڙ اشرف المخلوق چڻي! عجب ڪاريگري چڻي! پر قدرت کان بهتر به ڪا ڪاريگري ٿي سگهي ٿي؟ يقيناً اها غلطي اسان جي سمجهه جي ٿي ڏسجي نه قدرت جي هنر جي. قدرت ماڻهوءَ کي هڪ ڪمال ڪاريگريءَ جو نمونو بنايو نه عيبن جي ڳٺڙي. پر سچ چيو آهي ڪنهن مغربي عالم ته ”ماڻهوءَ، ماڻهوءَ سان ڇا ڇا نه ڪيو آهي؟“

گناهه جا مرتڪب به آهن. هڪڙو لاچار بهي لالچ. جي ڪنهن کي بک ڪٽي ۽ پنڻي به پيٽ نه پرچيس ته چوري نه ڪندو ته ٻيو ڇا. لاچار بچڙي شيءِ آهي. اهو لاچار به ته لالچين جو پيدا ڪيل آهي، جن جي سانيد سهيڙ شروع انهيءَ خيال سان ٿئي، ته آئي ويل لاءِ بچت ٿا ڪريون پر پڄاڻيءَ ۾ وڃيو هيج ۾ پون، ايترو جو ڪٿي ان جا انبار ته ڪٿي ڪوري بک. پوءِ اٽل قدرت جي بچيل بک کي بکيا پورو ڪيئن ڪن؟ سماج جي سزا کان ڊڄن يا قدرت جي آزار کي منهن ڏين. بک بچڙو ٿول داناءِ، ديوانا ڪري. گذريل بنگال جي ڏڪر ۾ زالن پنهنجا ٻار به کاڌا. بکين کان به ڪا فضيلت جي اميد رکي سگهجي ٿي. پهرين ته مغز کي گهرجي خورش جنهن سان سالم رهي، نه ته سماجي قانونن جي ساڃاهه ڪٿان ايندس؟ بکئي لاءِ بهترين ته آهي پيٽ کي ڪجهه ڏيڻ جي ضرورت. مطلب ته هرڪو گناهه ماڻهو ڪنهن ماڻهوءَ جي خلاف ٿو ڪري. ڪن مجبورين هيٺ. باقي مخلوق خالق جي خلاف گناهه ڪري ۽ اتي جواتي سزا نه پوڳي اها ڳالهه قياس کان ٻاهر آهي. ست زمينون ست آسمان ته پراڻو خيال هو، سائنس ته ڪروڙين زمينون ڪروڙين آسمان ڪڍي رکيا آهن، اهڙي عظمت واري خالق جي خلاف، سندس هڪ خس جي برابر مخلوق گناهه ڪري، هي سندس شان سان بهي گستاخي چڻي.

فلسفي جا ڪارناما

فلسفو به پلٽا کائي طرحين طرحين دليل دلائل هلائي، اٽلائي پٽلائي بعضي روحانيات جي حدن اندر ٿي رهيو، ته بعضي دل کي ڏاڍو ڪري ڪجهه عقل کان به ڪم ٿي ورتو. پر حقيقتن کان سواءِ دليل ڇا ٿي هلن. حقيقتون ته هر شيءِ بابت حواس گڏ ڪن، ذرو ذرو ٿي گڏ ٿين، ڪجهه ڪٿان، ڪجهه اڄ ڪجهه جڏهن ملين. ورهيه ڪن، پر ڇا چوڻي آهي ته بکئي کي بٺ به ڏور، سوهر ڪو منتظر

حقيقت جو متلاشي ائين پيو پائڻي ته جي علم جي اٿاهه خزاني جي ڪا نهه ٻهه وچين واٽ لپي پوي ته واهه. ڪا ڪيميا ملي! سوملان جي ڊوڙ مسيت تائين جي چوڻيءَ موجب هر ڪو بوعلي سينا وانگر مراقبي ۾ ويو واههائي ۽ رب کي ٻاڏائي ته باجهارا مون کي روشني ڏي. منهنجو خيال وڌڻ کان ويهي ويو.

قادر قدرت کي به حيرت هوندي ته هي ڇا؟ آدم اڃا پاڻ کي اڌين ڪمزور ڪوچڙ، بي وسيلي سمجهو ويٺو آهي! اڃا انهيءَ ڪڙيءَ ڪونه آيو آهي جو منهنجن وسيع عطائن جو قدر سڃاڻي، پنهنجا بي بها حواس ڪم آڻي، پنهنجي املهه ماڻڪ عقل کان ڪم وٺي سوچي سمجهي پيرين سيرين ٿئي ۽ پنڻ جي عادت ڇڏي همت سان واٽ لڳي. منهنجي لاڏلي اشرف المخلوق کي اڃا پنهنجن طاقتن جي وسعت ۽ عظمت جو احساس نه ٿيو آهي. هن کي وهو ڪجي ته من عقل کي ساڻي ڪري. هيڏانهن قدرت کي غيرت آئي، هوڏانهن فرئيسز بيڪن دانهن ڪئي ته خوابن لهڻ مان ڪجهه نه ورنڊو، اٿي لوچيو، ڳوليو، قولهيو، بر بحر، جهنگ جبل، جهاڳيو، حقيقتون هٿ ڪريو. ويٺي ويٺي گهوٽن ڪاڻڻ مان به ڪجهه حاصل ٿيو آهي؟ سمجهه حقيقتن کان سواءِ ڇا تي ڪلي ڇا تي هلي. آرام ڪري ۽ ويٺي دليل بازين مان نه وريو آ نه ورنڊو.

فلسفي جي ڪلابازين جا به ڪم ته ڏسو. برڪلي جهڙو جديد فلاسفر (1685-1753ع) تائين. مغز ۽ بت کي به ڌار شيون سمجهيو ويٺو هو. مغز سڀ ڪجهه بت هڪڙي شيءِ. هونئن ته اسين ائين ٿا سمجهون ته ڪرسي، ميز يا ٻين شين کي پنهنجو وجود آهي، جوڏسين يا نه ڏسين. پر برڪلي جي قياس ۾ ائين آڻيو ته شين کي ڪا ذاتي هستي ئي ڪانهي ۽ جيسين مغز جي احساس ۾ نه ٿيون اچن، تيسين آهن ئي ڪين. ڪنهن پچيس ته ڪنهن جي ڏسڻ يا نه ڏسڻ ڪري ڪو جبل يا سمنڊ ڪيئن ٿو ٺهي يا ڦٽي؟ سمنڊ ضرور آهي ڪوڏسي يا نه ڏسي. چيائين ته اهوان ڪري جوڏڻيءَ جي نظرن ۾ ته هميشه آهي نه.

فلاسفر ڊيسڪارٽ وٽ به جسم کي ڪا وقعت ڪانه هئي. ايتريقدر جو ڳمي ڳمي مڙس انهيءَ فيصلي تي پهتو ته آءٌ خيال هلايان ٿو انڪري مان آهيان. پڇيائونس ته ڇو نه ائين چئجي ته تون هلين ٿو، ڪائين ٿو، انڪري تون آهين. چيائين ته اهي ڪم ته منهنجي جسم جا آهن ۽ جسم ته هڪ شيءِ جي حيثيت ٿو رکي. شين کي فقط مقدار آهي، جنهن ڪري جاءِ سا والا رين ٿيون، باقي ڪا ذاتي طاقت اٿن ئي ڪانه.

جامون کي چوائي ته آءُ آهيان. پر خيال ته خود شڪتي آهي، جنهن کي پنهنجي هوشناڪي، پنهنجو حوصلو، پنهنجي بينائي، پنهنجو زور آهي. حواس ته کيس محسوس ڪرڻ کان ئي عاجز آهن. ڏسجي ٿو ته هن وقت تائين به مغز، فهم ۾ آڻڻ واري شڪتي يعني فاعل ۽ شيءِ، فهم ۾ اچڻ واري وٽ يعني مفعول به الڳ حقيقتون ٿي سمجهيون ويون جيئن شيءِ ۽ شڪتي. هتي ٻن فلاسفرن جي نظرين پيش ڪرڻ جو مطلب فلسفي جي صحت يا سندس پيچيدگين جي پروڙڻ جو نه آهي، پر فقط هن حقيقت کي پڌري ڪرڻ جو ته نفسيات جو علم جنهن جا پلو اڃا فلسفي سان ڳنڍيل هئا، نه سندس مرڪز مقرر هونءِ ميدان صاف، بعضي ماڻهوءَ جي اردگرد وارين شين کي ڇڏي ۾ ٿي اٿڪي ته بعضي خود ڇڏيندڙ بشر جي خيالي گهوارين کي ڇڏي ۾، مگر ٻنهي جي وچ وارو سلسلو محسوس نه ڪيو ويو هو. انڪري نفسيات فاعلي ۽ نفسيات مفعولي به عليحديون حقيقتون ٿي ڏسڻ ۾ آيون. حالانڪ اڄ صرف نحو جو سيڪڙا ته هندائي فهم ۾ آڻي چڪو آهي ته فاعل ۽ مفعول به لازم ملزوم شيون آهن، جيئن ٻار يا ماءُ جا لفظ. هرڪو ٻئي جي شاهدي ٿو ڏئي. نه ماءُ سواءِ ٻار ٿئي نه ٻار ماءُ سواءِ. ساڳيءَ طرح مغز ۽ ماحول کي به جدا ڪري نٿو سگهجي. مغز جي ترقيءَ جو اسباب ۽ سبب شيون ئي آهن. جي ٻار ڪجهه نه ڏسي نه ٻڌي يا جي ڪوبه حواس ڪم نه آڻي ته مغز ڇا ٿي وڌندس، ڪيئن هوش پيدا ٿيندس. مغز جو اسباب آهن شيون. شين کان سواءِ مغز ڪوڪي جو ڪوڪو.

سائنس جو دور

شيءِ ۽ شڪتي: يورپ جي سترهين صديءَ جي سائنس عاجزانسان کي اڀاڻپ جي عميق مان ڪڍي اميد جي ڪناري تي لاتو ۽ اشرف المخلوق جو تفسير ذري پرزي ظاهر ٿيڻ لڳو. هونئن جو قدرت جي پيانڪ ڪارواين جي ستم آراين کان ڪنبي، ويچارو انسان ڪنڌ جهڪائي گذر بسر ڪندو هو، سو هاڻي منهن مٿي ڪٽي نظر جي دائري کي گهڻو وسيع ڪري همت سان نه رڳو پير ڪوڙڻ پر زمين تي زور لڳائڻ لڳو. پنهنجي گرمي پوري رکڻ لاءِ جو پگهر ڳاڙي ڳاڙي مانڊو ٿيندو هو يا سيءِ ۾ ڪرو مرو ٿي ڄمي پوندو هو، ان لاءِ ايئر ڪنڊيشنر به گهڙي رکيائين ۽ ڇا ڇا نه! جس آهي مغرب کي. برڪليءَ جي انهيءَ قياس ته ڪنهن شيءِ کي وجود ئي ڪونهي، جيسين مغز جي حواسن جي زد ۾ نه آيو آهي. ايترو ته سائنس جي محققن کي مڃرايو، جو شيءِ جو ماڻهوءَ جي حواسن کان سواءِ هئڻ ته بيبي بيبي ثابت ڪري ويا، پر آئينسٽائين اتي به وڃي پهتو ته شيءِ مان ائٽم ۽ ائٽم مان شڪتي، وري

شڪتي جي رهيل جزن مان ائتم ۽ ائتم مان شيء جي مٽا سٽا هلندي رهي ٿي. مطلب ته شيء ۽ شڪتي ڳالهه ئي هڪڙي آهي نه به.

هاڻي شيء ۽ شڪتيءَ جي هيڪڙائيءَ هڪ پاسي جسم ۽ روح کي هڪ ڪري ڇڏيو، ته ٻئي پاسي نفسيات فاعليه ۽ نفسيات مفعوليه به يڪ وجود ٿي ويون. ڀلا پنڌ ۽ پير به ڪي ڌار شيون آهن؟ جي آسپاس جون شيون نه هجن ته مغز جي ترقيءَ جو باقي سبب ڪهڙو؟ ماڻهو ته مغز ۽ ماحول جو هڪ ڳتيل مجسمو آهي.

پوءِ ته جيئن جيئن سائنس جي سلسلي ۾ بدني ڪاروبار جا راز کلندا ويا، تيئن اهو ڳجهه به کلي پيو ته هيل تائين جيڪي ڪم روح ۽ نفس جا سمجهيا ٿي ويا، تن کي نباهڻ وارو اسان جو مغز ئي آهي. جنهن هڪ جسم جي ذاتي اندروني ڪاروبار کي منهن ٿي ڏنو ته ٻئي طرف بدن کي ٻاهرين بلائن کان بچائي کيس آسپاس تي برتري ٿي بخشي. انهن اهم ڪمن جي شروعات حواسن رستي احساسن ملڻ سان ٿي ٿي (مفعوليت) جن تي مغز سرسري سوچ ڪري، ڪو مطلب مقرر ٿي ڪيو. (فاعليت) ۽ پڄاڻيءَ ۾ انهيءَ مطلب پوري ڪرڻ لاءِ ڪو ڪم ٿي ڪيو. اهو ڪم صاف صاف اختياري هو ۽ جسم جي فائدي لاءِ (اختياري هلت) انهيءَ طرف نفسيات فاعليه ۽ مفعوليه جي گڏيل اثر هيٺ نفسيات روشيه پيدا ٿي. انڪري هاڻي نفسيات جي ماهرن جو سارو ڌيان ماڻهوءَ جي هلت ۾ ڪتل آهي. سندس فعل، عمل، ڪم، هلت، روش، جيڪي به چئو، آهن نچوڙ سندس احساسات ۽ خيالات جو. اهي ماڻهوءَ جا عمل آهن جي سندس اندروني ذهنييت کان واقف ڪن ٿا. ماڻهوءَ جا پار ڪو ڪنهن جي هلت مان سندس خيال به تاڙيو وڃن.

مٿئين مباحثي مان ظاهر ٿيو ته اسان جي هلت جا جزا يعني اسان جا ڪم اسان جي مطلبن پوري ڪرڻ لاءِ، ڪنهن نه ڪنهن بدني تحرڪ ۾ ظاهر ٿا ٿين. بدن ۾ اهڙو تحرڪ پيدا ڪرڻ واري طاقت آهي خيال ۽ خيال کي اپارڻ وارا آهن احساس ۽ جذبا، جن سڀني جون پوريون جايون مغز ۾ ملي چڪيون آهن. مطلب ته ڪنهن به ڪم ٿيڻ لاءِ جيڪي به گهرجي، سو سڀ اسان جي جسم جي اندر موجود آهي، نڪا ڪنهن ٻاهرئين شيطان جي گهرج آهي. نڪا ڪنهن ملائڪ جي ضرورت. قدرت ڪامل هر هڪ جيو جي ڪل خودرو بنائي ڇڏي آهي، جاڳائي به پاڻ وڃائي به پاڻ، کائي به پاڻ، سنڀالي به پاڻ، جيسين پراڻي ٿي گسي پيسي ڪم کان خارج ٿي وڃي يا اوچتو ڪنهن ويڙهيءَ جي هٿان پوري ٿئي.

هاڻي ته اهو پتو به پئجي ويو ته اهو ڪير آهي جو ”آءُ“ ٿو چوي. اهو مغز آهي جو ساري بدني ڪل جو مالڪ آهي ۽ سندس هلائڻ وارو، جو ”مان“ — ”مان“ ٿو چوي. اهو مغز آهي جو ڏسي ٿو، ٻڌي ٿو، پري پري کان شيون تازي ويچار ٿو ڪري، ته هيءُ منهنجي لاءِ چڱي يا مٺي يا ماڳهين خطرناڪ. انهيءَ تميز ۽ تفریق لاءِ قادر مطلق ڪيس به طاقتون اهڙيون سونپي ڇڏيون آهن جي هر دم ڪيس پنهنجي بچاءَ جي واٽ ڏسينديون ٿيون رهن. اهي آهن ايڏا ۽ مزو، جن جي توهه تي هلندو ٿو هلي. مزو آيس ته موج، ايڏا رسييس ته پڇ پري. پوءِ جي ڪنهن ۾ پنهنجو پلو ٿو ڏسي ته پنهنجي بدني ڪل کي اوڏانهن هلڻ لاءِ هڪليو وڃي ۽ ان کي وڃي هٿن سان کڻي پر جي سمجهيائين ته هي شيءَ ڏک ڏيندي ته ڇڏيو ڏيس، ويتر جي خبر پيس ته جان جواتي جو ڪو آهي، ته مورڳو ڪل جو منهن ئي ڦيربو ان کان پري پڇيو وڃي. ڪل جو جسمي ٺاڻ وري مغز لاءِ خورش ٺاهي ڪيس پهچائي تازو توانو رکيس ۽ سندس صفائي رکي. مطلب ته مغز کي پنهنجي ڪل ڪيڏانهن به هڪلي وڃڻ جو پورو اختيار آهي. جيئن وٽيس تيئن سوچي سمجهي قدم کڻي. ڪا به گجهي طاقت مٿس روڪ ڪانه ٿي وڃي. البت ظاهري حالتن کي منهن ضرور ڏيڻو اٿس، پر جي سندس احساس ايترو نفيس نه آهي جو حالتن جي نزاکت محسوس ڪري سگهي يا صحيح خيال نه آهيس، جو سندس مطلب ۽ مقصد چٽا ڪري سگهي، يا بازن ۽ زبان ۾ طاقت پوري نه آهيس جو پورو تحرڪ پوري وقت تي وٺي سگهي ته مغز ڪٿي نه ڪٿي ڪاٻار جي آزار ۾ اچي ويندو. هن ڪشمڪش جي زماني ۾ دوستيءَ تي به ڪو ڀروسو ڪونهي. خود گهر جا پاڻي به ويري ٿيو پون. هر وقت هوشناڪي کپي البت ڪيترا بزرگ دم هڻندي چوندا آهن ته اسان ايڏا ۽ مزي جي منزل گهڻو پري ڇڏي آيا آهيون، پراها سندن طرز بيان آهي نه حقيقت.

ڏسجي ٿو ته نفسيات جو علم ڪو فقط ماڻهوءَ جي نفس سان تعلق ڪونه ٿو رکي، پر سندس مغز جي سڀني شعبن يعني احساس، خيال، ارادي سان ۽ سندس افعالن سان، جن جي اظهار ڪرڻ وارو ماڻهوءَ جو سارو بدن آهي. خاص طرح سندس زبان، پانهون ۽ تنگون. نفس ته فقط ماڻهوءَ جي غرضي خواهشن ۾ محدود آهي، جو کلم ڪلا فقط جانورن ۾ ۽ ڪنهن قدر اڻڪٽيل ٻار ۾ ۽ بعضي ڪنهن نابالغ وڏي ۾ ڏسڻ ۾ ايندو، ته ڪيئن نه هو پنهنجون نفسي گهرجون بنا ڪنهن روڪ ٽوڪ جي پورين ڪرڻ ۾ محو ٿيو وڃن. ٻار کي جي بک ڪنيو يا ڪنهن ضد تي چڙهيو ته ٻئي کي سڃاڻي به ڪونه. جيسين نفسي

ضرورتن کي روڪي ضابطي ۾ آڻڻ سڪي. بعضي ته وڏن جو هوش به هٿن مان نڪري ويندو آهي ۽ بيوس ٿي ڪونه ڪوناشائستو ڪم ڪري ويهندا آهن پرويل وٺي هٿ نه اچي. نفسيات جي نالي مان ماڻهوءَ جي ذهني يا بدني تحرڪ جو ته ڪو پتو به ڪونه ٿو لڳي، انڪري هن علم لاءِ پورو نالو بشريت ئي ٿي سگهي ٿو. جنهن ۾ بشر جي هر هڪ حصي جي مشغولي سمايل آهي، مناسب ٿيندو ته آئينده هن علم کي ”بشرت“ جو نالو ڏجي.

اسلامي مفڪرن نفس جا جزا هن طرح بيان ڪيا آهن:

نفس اماره - جيو جو بنيادي جان ڏيندڙ نفس، حيواني.

نفس بهيمي - بي انتها خواهش ۽ رغبتن جو پندار، لويي.

نفس لوامه - تيز ۽ تند زوردار جذبا اڀاريندڙ: جهڙوڪ: ڪاوڙ، حسد ۽ انتقام، شهوت ۽ غرور.

نفس متنبه - تنبيهه ڪرڻ وارو نفس، سڌاريندڙ چئي توهي ڇا ڪيو؟ چوڪيو؟

نفس مطمئن: نيڪيءَ ڏانهن مائل نفس. انساني صفتن وارو. نفس مَلڪي، جوتسڪين ڏئي.

هاڻي جو سائنس سيڪاريو آهي ته اسان جي نفس، هوش، حوصلي ۽ لڇڻن جو والي اسان جو مغز ئي آهي،

انڪري مناسب ٿيندو ته ڪجهه مغز جي جوڙجڪ ۽ سندس ڪارڪرت کان به ڪنهن قدر واقف ٿيون

باب ٽيون

مغز جي تار برقي، مغز جا بدن ۽ آسپاس سان لڳ لاڳاپا

(1) مغز جا احساس، تحرڪي ۽ جذباتي سلسلا:

مغز - مغز مٿي جي ڪوپريءَ ۾ محفوظ، اهڙي ته جتن سان پاڻ کي لڪايو ۽ سانڍيو ويٺو آهي، جو نه ذرو ظاهر ڏسجي نه جهڙو تهڙو ڪوڌ ڪئي اثر ڪري. چوٽ تي گنبذ وانگر اپريل، نراڙ کان ڪياڙيءَ تائين ائين ٻن اڏن ۾ وراهيل، تر ۾ سنئون ۽ يڪو، اندر اچي رنگ جو ٻاهران پورو. مغز جو ماس جيڪي سو گوشت کان نرم ٿئي، پر ڪٿي ڪٿي خاص ڪري تري ۾ سخت چڙين سان پڪڙيل، جن کي تري واريون چڙيون چئبو آهي. اهي چڙيون ۽ مغز جو ٻاهريون ورن وراڪڙن وارو پورو ته، ٻئي مغز جا مرڪزي حصا آهن، جي اڪيچار باريڪ تن تي گهرڙن جا ٺهيل ٿين، باقي مغز جو اندريون اڇو ڀاڱو انهن گهرڙن جي اڇين شاخن جو ٺهيل، جي گچ جيتريون گڏجي تنتون ٿيون ٺاهين.

تنتون - هي مغز جون شاخون آهن، جن جي وسيلي مغز ساري بدن جي ذري ذري جون خبرون به رکي ۽ بدن جي عضون کي چوري به. پهرين کي خبرو تنتون ۽ پيلن کي تحريڪي تنتون چئبو آهي. خبرو تنتون مغز مان نڪري بدن جي مشڪن کي چورين. هيڏانهن ڪا به خبر ملي نه آهي ته هوڏانهن گهريل تحرڪ ٿيونه آهي،

مغزي ڏوري - تنتن کي سولائيءَ سان بدن جي پيرن پاڱن، جهڙوڪ ٻانهن، تنگن ۾ پهچڻ لاءِ، مغز هڪ آڱر جيتري ٿلهي ڏوريءَ جي صورت ۾، ڪنڌ کان پٺيءَ جي ڪنڊي ۾ هيٺ لهيو پوي، جنهن کي مغزي ڏوري ٿو چئجي. اها ڏوري بدن جي ٻنهي پاسن کان خبرو تنتون وٺندي ۽ تحرڪي تنتون ڏيندي ويو چيل ه ڌاري ڪٿي. هي ڏوري جي ڪنهن به هنڌ خراب ٿي يا زخمجي پئي ته ان کان بدن جو هيٺيون ڀاڱو سڪي پوندو جنهن کي نه چوري سگهيو نه وري سندس احساس خبرون ئي مغز کي پهچي سگهنديون.

(2) اسان کي هلائڻ چلائڻ وارو اسان جو گوشت آهي:

عام طرح ائين سمجهبو آهي ته گوشت بت کي سڀر ۽ سهڻو ٿو ڪري، پر سندس اصلي ڪم هڏن کي سندن وٽ ورائي بت کي چورڻ جو آهي، طبي زبان ۾ گوشت جي مچن کي مشڪون چئبو آهي. مشڪون لچڪدار تاندورن جون ٺهيل آهن، جن جي رپڙ وانگر سسڻ انگهڻ سبب بت کي اڪيچار نمونن ۾ چوري طرحين طرحين ڪرائين ٿيون، ڪم ڪرڻ جي طاقت کين تحرڪي تنتن جي وسيلي مغز کان ٿي ملي.

تابعدار ۽ خودمختار مشڪون: مشڪون ٻن قسمن جون آهن. هڪڙيون ٻاهريون جن جو گوشت تنگن، ٻانهن، سيني، پيٽ ۽ پٺيءَ تي جهٽيل آهي. اهي هڏائين پڇري کي چوري اسان جا اٿڻ ويهڻ، هلڻ لڪڻ، کائڻ جهڙا ظاهري ڪم ٿيون ڪن، هنن کي تابعدار مشڪون چئبو آهي. ٻيون مشڪون اندرين عضون جيئن ته دل، آندڻ، قفقڙن، رت نلين وغيره ۾ پکڙيل ٿين ۽ سدائين ڪم ڪنديون رهن. اهي ڪم کان روڪيون ته موت آيو، انهن تي اسان کي ڪو اختيار به ڪونهي، انڪري خودمختار ٿيون سڏجن. هي مغز جي همدم تننتي سرشتي هيٺ ڪم ڪنديون ٿيون رهن، جن کي تڪي ڏلي ڪرڻ جو ڪم جذبن جي حوالي آهي. اسين دل جي رفتار پنهنجي اختيار موجب وڌائي نٿا سگهون، پر شل نه ڪو خوف کڻي، پوءِ ڏسو ته ڪيئن نه ٿي دل سٺا ڏئي ده ده ڪري. ساڳيءَ طرح انتظار يا ڏک جي حالت ۾ ڪيئن نه آندا وٽبا سٽبا آهن. اهي زوردار جذبا ته آهن جي اسان کي جوش ۾ آڻيو، متيون منجهايو، بلڪ مسمار ڪيو ڪجهه نه ڪجهه ڪرايو وجهن. جذبو پڙ ڪيو ته هوش هٽيو. ان ڪري جيسين ڪو پنهنجن جذبن کي قابو ۾ رکڻ سگهي تيسين هرانسان جي روش جو راز سندس جذبن ۾ آهي.

همدم تننتي سرشتو- هر مغز جي تري وارين چڙين سان اٽڪيل ٿورهي. جتي جذبن جي جاءِ آهي، همدم سرشتي کي چورڻ جو ڪم ري نالي غدودن جون رسون ٿيون ڪن. ري نالي غدود هي آهن: ٿائرائڊ، پٽيوٿري، ايڊرينل، پٿرائٽرائڊ، ٿائمس، پينيل، ۽ نسلي گليٽيون.

(3) ري نالي غدود ۽ اسان جي تقدير:

بدن ۾ اڪيچار غدود آهن، جن جون جوڙيل رسون ڪئين ڪيميائي ڪم ڪنديون ٿيون رهن. هنن کي ناليءَ وارا غدود چئبو آهي. سندن رس فقط ڪنهن خاص هنڌ ڪمائي ٿي ٿئي. جا ناليءَ جي وسيلي وڃوانهيءَ جاءِ تي پهچي جتي سندس گهرج آهي. جيئن ته پڪ جي غدودن جي رس وات ۾. پڪ فقط

وات ۾ ڪمائي آهي نه ڪي ٻئي هنڌ، پر ري نالي غدودن جي رس بدن جي ذري ذري کي گهرجي، انڪري رت دؤري ڪندي سندن رسون ڪڍي بدن جي هنڌ هنڌ پهچائيندو رهندو آهي ۽ نالين جي نه هئڻ ڪري اهي سڌبائي ”ري نالي غدود“ آهن.

”ري نالي غدود“ آهن به ننڍڙا پر جهڙا جنڙا. بدن جي اوڌ، بيهڪ، قدبت، سونهن سوڀيا، ذهن ذڪاء، حشمت، همت، طبع وضع، جنون فنون، ڪلچر سليج، عزت ذلت سڀ هنن جي ذات. ماڻهوءَ کي انسان يا حيوان ڪرڻ وارا سندس سياهه سفيد جا مالڪ اهي ئي آهن. قدرت اسان جي تقدير جو راز انهن ۾ سمائي ڇڏيو آهي. سائنس کي انهن تي گهڻي دسترس ته اڃا تائين حاصل ڪانه ٿي آهي، پر اشرف المخلوق کي قدرت پنهنجا راز ڏيڻ لڳي آهي ۽ عجب نه آهي ته اهي گلتيون جي اسان کي پتليون ڪري ٿيون نچائين، سي به قبضي ۾ اچي وڃن. سندن سلسليوار پر خفيف جهلڪ ”تن ۽ تندرستيءَ“ جي ڪتاب ۾ ملي سگهندي.

(4) مغز پنهنجا ڪم ڪيئن ڪندو ٿوري:

جيسين ڪا احساس ڪي خبر مغز کي نٿي ملي، تيسين مغز به مات ۾ ٿوري ۽ بدن ۾ ڪا به چرپر ڪانه ٿي ٿئي، پر جي خبرو ڪرڻ ۾ ڪا خبر پهتي ته هڪدم ڪونه ڪو حصو بدن جو چرندو. احساس سواءِ ڪو به ڪم ڪونه ٿو ٿئي. ڪو ماڻهو مشغول هجي يا آرام ۾، ان جي ڪنڌ تي ڪو سڳو سوريو ته هڪدم سندس انهيءَ پاسي وارو هٿ سڳي واري جاءِ تي پهچي سرڪاٽ کي روڪڻ جي ڪوشش ڪندو. ڪنڌ جي خبرو تنهن خبر ڏني ته ٻانهن جي تحريڪي تنهن هٿ کي اتي پهچايو. هي ڪم ايترو جلد ٿو ٿئي جيئن شئي آئيني جي اڳيان اچڻ شرط سندس عڪس به آئيني ۾ اچي وڃي. ان ڪري بدن جي اهڙن ترن عملن کي ”عڪسي عمل“ چئبو آهي، چڪ، ڪنگهه، الٽي، پيشاب وغيره سڀ عڪسي عمل آهن. سرڪاٽ ٿيو ته مناسب عمل وجود ورتو.

روزاني بدي ڪاروبار ۾ اهڙا عڪسي عمل خود بخود هر وقت رات ڏينهن هلندا رهن ٿا. ڪتان رت جي جوش جي خبر پهتي، ته هڪدم اتان جي رت پهچائيندڙ نبض جون مشڪون سسي، سندس نالي سوڙهي ڪري وجهنديون ۽ رت جو انداز گهٽجي پوندو. اهڙيءَ طرح ڪٿي ڪا هاضمي جي رس وڌائڻي گهٽائڻي هوندي، ڪٿي گرمي لڳي ته پگهر ڪڍي انهيءَ جاءِ کي ٿڌو ڪرڻو هوندو، ڪا تيز روشني نظر چڙهي ته اک جي ماڻڪي سوڙهي ٿي روشنيءَ جو انداز گهٽائي ڇڏيندي، بعضي ڪا

ڪوسي شيءِ بت کي لڳي يا ڪوپير ۾ ڪندو ڇپيو ته لڳي جي ويرم، پيرنهن ٺپ اتان ڪڍي ويندو. اهڙا ڪئين ڪم مغز ڪندو ٿوري.

پوري ۽ صحيح احساس جي اهميت: بدني ڪاروبار ساري صحيح ۽ پوري احساس سان ٻڌل آهي. ان مان احساس جي پوري سڌ پوڻ جي ضرورت به ظاهر آهي. جي خبرو تنتون جڏيون هونديون ۽ پوريون خبرون نه ڏنائون ته مغز به پوري پوئواري ڪانه ڪندو. ٻي صورت ۾ جي مغز جي هوشناڪي سالم نه هوندي، جو سڀني احساسن ۽ حالتن کي خيال ۾ آڻي سگهي ته نانگ جي چڪ کي به ڪندو سمجهي ڇڏي ڏيندو. تان جو علاج جي حدن کان ئي نڪري وڃي. ائين به آهي ته جي ٿوري احساس کي گهڻو لڪائبو ته خسيس ڳالهين تي وڌن ويچارن ڪرڻ سبب سودائي سڏبو. جذبا ماڻهوءَ کي هوشيار ضرور ڪن ٿا، پر جي هوش جي هٿ کان نڪتا ته هوڙه ڪري وجهندا پوءِ اڳلي جي ڳالهه سمجهه ۾ ڪانه اچڻ ڏيندا ۽ تارڪ دنيا واري اڪيلي دنيا ٺاهي پوندس. پوءِ ڏيکاريندو هٿ نجومين کي ته منهنجي قسمت ۾ ڇا آهي. حالانڪ دنيا سان چنندو فقط پنهنجي غلط خياليءَ ڪري پاڻ ئي رهيو آهي. ياد رکڻ گهرجي ته اسان کي عتاب يا خطاب ڏيڻ وارا وري به ماڻهو آهن. هلڻو انهن سان آهي پر ڪن وقتن تي پاڻ کي ڪيترو منو ڪجي، ڪيترو ڪڙو ۽ ڪيترو ڪڙو؟ آهي لياز دنيا سازيءَ جو. ٿئي سڀ پنهنجي هٿن کان ٿو. نفعو نقصان سڀ پنهنجي سمجهه تي ڏئي. پنهنجي قسمت ٺاهڻ وارو هر ڪو پاڻ آهي. رڪاوٽون هر ڪنهن جي راه ۾ ضرور اينديون، پوءِ ڪو ڏاڪڻ کي اڙچڻ سمجهي، ڪواڙچڻ کي ڏاڪڻ بنائي.

(5) مغز جون بدني ۽ ذهني ذميواريون:

واقعي ۾ گريون جوابداريون مغز جي سپرد آهن.

(1) بدن جي اندرين ڪاروبار تي چوڪسي رکي جسم کي جيئرو جڙيو رکڻ، جنهن کي ”تنظيم بدن“ يا ”فيزيلاجي“ چئجي ٿو. اهو ڪم قدرتي طرح هلندو ٿوري، جنهن لاءِ اسان کي فقط بدني ڪل جي قاعدن قانونن کان واقف ٿي ان کي مناسب خوراڪ، اجهه، آرام ۽ مرضن کان بچائڻ جو بندوبست رکڻو ٿيندو.

(2) بدن کي ٻاهرين آفتن، سردين، گرمين ۽ خاص طرح ماڻهن جي شرارتن، حسدن، حرفتن، گهرو نيائي، سماجي، سياسي، قومي ڪشمڪش ۾ پاڻ کي موڪڻو آهي، جنهن کي ”تنظيم ذهن“ يا ”سيڪالاجي“ چئجي ٿو.

ٻار کي پهرين ته گهرو وهنوار سڪڻو ٿو پوي ته پيءُ ماءُ، پيڻ پيءُ، ۽ ٻين متن سان ڪيئن هلڻو آهي. گهر ۾ ته هرڪو سندس خيرخواه ۽ گهڻگهرو آهي ۽ مائتن جي توهه تي هليو هلي. وري منزل آيس اسڪولي وهنوار جي. هتي ٻيا قانون سڳي ته ڪلاس ۾ ڪيئن هلجي، ڪلاسين سان، ماستر صاحب سان وغيره. اسڪول ۾ هڪدم فرق محسوس ڪندو ته هتي گهروانگرسپ دوست ڪين آهن. پوءِ ٿيو جوان ته پرڻي جو وهنوار ۽ اهڙيءَ طرح روزي ڪمائڻ لاءِ ڌنڌي جو وهنوار، سماجي، سياسي، قومي وهنوار وغيره. نفسيات کي چڻو ڪرڻو آهي ته ڪنهن جو مغز ڪيترو جذبي جو جڙيل آهي، ڪيترو عقل جو. يا ائين چئجي ته ڪيترو جوش جو ڪيترو هوش جو ۽ ڪيئن ڪو پنهنجي ماحول جي اٽڪائڻ تي ڏاڪا ٻڌندو هلندو ٿو هلي. انهن مختلف وهنوارن سان ڪيتري همت ۽ سلوڪ سان منهن ٿو ڏئي يا همت ڇڏي هارائي تارڪ سماج ٿو بنجي. رسڻ يا حد کان زياده ڪاوڙ ڪرڻ هار جون نشانيون آهن. نيڪ نيتيءَ ۽ سهڻو سلوڪ ڪڏهن ڪين هارائيندا.

هتي ٿي خبر پوي تعليم جي ڪيڙ ۽ تربيت جي فڪر تدبر جي، مغز جي دماغي شان جي. اها تعليم جا سيڪڙا کي دنيا سازيءَ جي پيٽا پيٽيءَ ۾ پنهنجي ماحول کي منهن ڏيڻ لاءِ تيار نٿي ڪري سا بيڪار آهي. پيٽ ته ڪو جيو پاليندو. ٻچا ڏيندو وٺي، جيڪي ڪم ٻار کي پاڙهيا ٿا وڃن ان مان هڪدم معلوم ٿيندو ته ٻار کي ڪهڙي ڪم لاءِ تيار ڪيو ٿو وڃي. انجنيئر يا ڊاڪٽر، مولوي يا جنرل. سائنس جي روشني علم جي هر شعبي تي پئجي رهي آهي، جنهن جو تعلق هر هنر سان آهي ۽ بي خيال قومن کي ڪافي ثابت ڪري ڏيکاريو ويو آهي، ته قدرت جا قانون به گهڻي قدر ماڻهوءَ جي سمجهه ۾ اچي سگهن ٿا ۽ ڪيترا اچي چڪا آهن. هن زماني ۾ اجاين گهوتن کائڻ جي ضرورت ته ٿوري ٿي ڏسجي. نڪا وري ڪا جڙتو منصوبا ٺاهي خيال ڪلابازين ۽ فلسفياني ڌوڪن ۾ اچڻ جي حڪمت ٿي معلوم ٿئي. اڃا به ڪو خيالي خمارن ۾ حقيقتن کان بي خبر رهندو ته ڪٿي سندس قسمت. اسان جي پل ڪلهيري تقدير، اسان جي انهيءَ بي توجهيءَ ۽ بي همٿيءَ جي بار ڪٿڻ کان به ڪين ڪيڏائيندي. هن جا ڪلهه گڏا پيا آهن. قدرت جي بهترين نعمت عقل آهي، جي ان کان ڪم نه وٺبو ته تقدير به اهڙي

جڙندي. قدرت نڪا ڪنهن کي گهڻو گهري نه ڪا ٿورو. جيڪو لوچي سو لهي. ڪارزار دنيا جي ڪشمڪش ۾ پير ڪوڙڻ لاءِ جيڪي لياقتون ڪپن، سي صحيح تعليم ڏئي سگهندي، جنهن جو گهرو ويچار هر هڪ انسان جي نازڪ جوابداري آهي ۽ تعليمي مدبرن جي خاص ذميواري. ٻي صورت ۾ قومي تباهي يقيني آهي ۽ پنڌوئي پوندو.

ظاهر آهي ته بدن جي اندرين توڙي ٻاهرين ڪاروبار ٻنهي جو مقصد آهي سندس پائداري ۽ بهتري، جيئن حڪومت جا ٻه پاسا ٿين: امور داخليه ۽ امور خارجيه. هتي انهن کي ڌار ڪري ڏيکارڻ جو مطلب فقط اهو آهي ته نفسيات جو تعلق خاص طرح مغز جي ٻاهرين پاليسيءَ سان آهي.

(6) مغز جي بدني ۽ ذهني ڪاروبار جا چڪر:

بدني تنظيم جي ڪمن ڪارين ۾ عڪسي چڪر ٿي ڪم ۾ آندا ٿا وڃن، جن ۾ احساس خبرو تنت تان خبرو مرڪز ۾ پهتو ته حرڪي مرڪز مان حرڪي تنت تي احساس جي مناسب تعميل ۽ پوئواري ٿي. احساسي مرڪز مان حرڪي مرڪز تائين جيڪي تنتون وڃن ٿيون، انهن کي قرباني تندون چئبو آهي، جن جو مفصل بيان اڳتي ايندو. بدني ڪاروبار گهڻي قدر ساڳين چڪرن تي هلندي ٿي رهي، انڪري منجهن خيال جي ضرورت مغز کي پيش ٿي ڪانه اچي ۽ ڪم جهٽ پٽ ٿيندا وڃن.

ذهني تنظيم جا ڪم نرالين حالتن پٽاندر ٻي - ٻي صورت وٺندا ٿا رهن. ڇاڪاڻ جو ماڻهوءَ جون ٻاهريون حالتون نراليون ٿينديون ٿيون رهن ۽ ڦرندي ويرم ٿي نٿيون ڪن. انهن کي پوريءَ طرح بار بار سوچڻ، حواس ڪم آڻڻ ۽ فيصلي ڪرڻ جي ضرورت ٿي ٿئي ۽ خيال هلائڻ ڪري وقت به ڪاٽيو وڃن. تجربتي ظاهر ڪيو آهي ته جي حواسن کي پنهنجي آسپاس سان نه رڻيائبو ته خيال، جو ماحول سان ٿي ٻڌل آهي، جهيٽيو پوندو ويندو ۽ ٻار جي بي خيال رهڻ سبب سندس سمجھ، هوش ۽ حوصلو ترقي ڪرڻ کان روڪجي ويندا. ساڳيءَ طرح جي ڪنهن عضوي مثال ٻانهن جون احساسي تارون بيحس ڪري سَنَ ۾ آڻي ڇڏيون ته سندس مشڪن جي چرپر خود بخود گهٽجي ويندي ۽ گوشت بيڪار رهڻ سبب نجهرنڊو رهندو ۽ ٻانهن سنهي ٿي ويندي. احساسي تنتون حرڪي تنتن کان پنجوئيون ٿيون ٿين. احساس کان سواءِ نڪو خيال اُڀري نه عمل پيدا ٿئي.

مغز جو ذهني چڪر، اوت، اڌما، جذبا ۽ شرطي عڪسي عمل

ٻچن واري ڪڪڙ جي نظر ڪنهن لاماري ڏيندڙ سرڻ تي پئي نه آهي ته منجهس ڪهڪاءِ جي اوت اڀري نه آهي. اڪيون ڦيرائي ڪنڌ موڙي، سرڻ کي تازي غون غون ڪندي، ڇي ٻچن جو خير ڪونهي. هڪدم ساري بدن جي طاقت پڙڪي کائي جوش ۾ ايندس ۽ ڪن ۾ ويجهن ٻچن کي پرن هيٺان سميتيندي سرڻ کي تيتيندي، پيرن کي ڪلڪ ڪلڪ ڪري سڏيندي ويندي. جيسين سڀ اچي پيڙا ٿينس. سرڻ به ڪڪڙ کي ڪافي سجاڳ ڏسي لاماري ڏيڻ جي هروڀرو همت ڪانه ڪندي. کيس به اک ڪڍرائڻي ڪانه آهي. هي آهي مغز جي ذهني چڪر جو ڪم. پهرين اک جي حواس ڪڪڙ کي، سرڻ جي آگاهي ڏني. ٻچي جي جان وڃڻ جو خيال جاڳيس. ڪهڪاءِ جي اوت اڀريس جنهن جسم ۾ سگهه پڙڪائي ۽ آخر ٻچن کي ڪوڙي ۾ ڪرڻ جو عمل اختيار ڪيائين.

اڌمو: ذهني چڪر جي پهرين ڪڙي آهي. اڌمو يعني اوت جو اڀرڻ. ”اوت“ جانور جي انسٽنڪٽ کي ٿو چئجي، جنهن کي ماڻهوءَ ۾ ”اڌمو“ يا ”امپلس“ سڏجي ٿو. اڌمو اوچتو اڀرندو آهي ۽ گهڻو جٽاءُ کين ڪندو آهي، آيو ويو پر جي لاڳيتو هليو هلي ته چئبس ”جذبو“ يعني پئشن. اڌمو هڪدم اندرين عضون جي خود مختار مشڪن کي هڪل ڪري هوشيار ڪندو ته خبردار. هڪدم دل جي رفتار تيز ٿيندي ته چستيءَ سان رت ڦري. پوءِ ته سارو بدن مغز سميت هوشيار ٿي ڦڙتيءَ ۾ اچي ويندو ۽ ڪم اڪلندو ويندو. ڊپ، اون ۽ سياڻپ جي نشاني آهي، پر جي حد کان نڪتو ته دل کي بي حد ده ده ڪرائي ساڻو ڪري وجهندو ۽ ماڻهو مورچا ٿي پوي. ڪي اڌما دل کي سست به ڪندا آهن جيئن ته ڏک. اڌمن جا مرڪز مغز جي تري وارين چڙين ۾ ٿا ٿين، جن ۾ دل کي هلاڻ، ساهه کڻڻ، رت جي دٻ پوري رکڻ وغيره جا به مرڪز آهن، جن تي جياپي ۽ اڌمن جي ڪم جو مدار آهي. انڪري اهي چڙيون هر ڪنهن جانور ۾ قدرت ڪنهن نه ڪنهن تجويز سان ضرور موجود رهيون آهن.

بدن جو بجلي گهر: اسان جي بدن ۾ بجلي ڊوڙائڻ لاءِ اڌمي جي صورت ۾ جڙڪ هڪ طاقتور ”ڊئئمو“ موجود آهي جو ڏکڻي وقت ۾ آئيءَ ويل سگهه پيدا ڪري عزت ۽ جان بچائي ٿو. اهي اڌما ته آهن جي خوف، خوشي، ڏک، ڪاوڙ، غيرت جي صورت ۾ وقت بوقت اسان جي جان، مال، اولاد، ملڪ ۽ عزت جا راکا بنجن ٿا، جن جي توهه ۽ طاقت تي لڙائي لاءِ به تيار ٿيو وڃي. اڌمي اڀرڻ سان ساري بدن جا وار ڪانڊارجو وڃن ۽ سنسيءَ جي لهر رڳ رڳ ۾ اڀريو اٿي، رڳو جي ڪنهن گذريل

واقعي جي يادگيري ئي خيال کي تحرڪ ۾ آڻي، يا ايندڙ حالتن جي ڳڻ ڳوت ڪنهن جذبي کي جهٻو ڏئي اڀاري ته بدن جو سڪ ڦٽو. جذبن مان ڪي پنهنجي جان، بچن ۽ عزت جي بچاءَ جو سامان موجود ڪن ٿا ته ڪي ترقيءَ جي واٽ ڏسين ٿا.

جذبي کان سواءِ نه گهر هلي نه هر هلي. نه ماءُ ٻچي لاءِ نند ڦٽائي نه مرد ڪٽنب لاءِ ڪمائي. سونهن جي احساس کان سواءِ نه شعر ٺهي نه راڳ، نه مصور پيدا ٿئي نه نقاش، الفت ۽ ڪلفت جو راز به جذبن ۾، راهه لڳائڻ وارا به اهي ته گمراهه ڪرڻ وارا به اهي، ٺاهڻ وارا به اهي، پر جي حد گذريا ته ڊاهڻ وارا به اهي، پوءِ مجنون ۽ بر هلندو هل. دنيا جون موجون به اهي، مسئلا به اهي. جذبي کان سواءِ ماڻهوءَ ۽ پتر ۾ فرق ئي ڪونهي. جذبا تعليم سان ترقي ڪن، اعتدال سڪن ۽ ٻين کي سکڻي ڪرڻ جي واٽ ڏسين. پر انسان جو شان ان ۾ آهي ته ٻين جو به قياس ڪري. ٻين لاءِ به جيئي، نه ته سندس خير به شايد نه رهي.

اوائلي ۽ اعليٰ جذبا: خوف، خوشي، ڏک ڪاوڙ جهڙا جذبا اوائلي جذبا سڏبا آهن، ڇاڪاڻ ته پريندي ئي سڀني ۾ موجود ٿا ٿين، هر ڪو جيو، جيتامڙي کان ماڻهوءَ تائين پنهنجي ڏک، سک، لاڳيتن حالتن ۽ جان تڳائڻ ۽ بچائڻ جي طريقن جا اهڃاڻ ۽ مناسب بچاءَ جي هلت چلت ۾ پيڙهي به پيڙهيءَ بچ جي معرفت پنهنجي اولاد کي، سندس جسمي ضرورتن کي منهن ڏيڻ لاءِ پهچائيندو ٿو رهي. انڪري هر ڪو جانور پيڙهي به پيڙهيءَ زياده ڪڙڳ، هوشيار ۽ پنهنجي دائري جي تڪليفن کي منهن ڏيڻ لاءِ زياده خبردار ۽ ڪارائتو ٿيندو ٿو رهي. ٻيءَ صورت ۾ جي پوئتي پوندو ويو ته بيڪار به ٿي سگهي ٿو. ارتقا جي مدنظر فقط ترقي نه آهي پر لائقن جو چڙهڻ ۽ سستن جو ڊهڻ پئي سندس ڪرتب آهن.

انسان جي دنيوي وهنوار کي سڦلي ڪرڻ لاءِ ۽ کيس ترقي ڏيڻ لاءِ سندس ذهني طاقت ۽ ان کي ڪڙيءَ رسائڻ لاءِ سندس گهرو ڪيڙ، اسڪولي تعليم، مالي تسلي، سماجي ٺاڻ، قومي اقتدار ۽ ملڪي حرفيات يعني سندس تعليم جو ذخيرو ۽ تربيت نهايت ضروري آهن، جن جي گڏيل اثر هيٺ ماڻهو اعليٰ جذبا پرائي ٿو جهڙوڪ: قرباني، خيرخواهي، پاڪدامني، همدردِي، اخوت، حب الوطني، قوميت، ڪل مخلوق جو ڀلو گهرڻ وغيره، جيترو ماڻهو خود غرضيءَ کان مٿي ٿي، اوترو انسانيت ڏانهن زياده مائل يعني زياده ڪڙيل (ڪلچرڊ).

هر ڪو تحرڪ ڪنهن احساس جو نتيجو آهي: ذهني انتظام جي انهيءَ قانون کي يعني ته مغز تيسين ڪو به تحرڪ بدن کي نه ٿو ڏئي، جيسين کيس ڪا خبر پهچي. ٻئي پاسي کان ڏسڻ سان اهو قانون به

ٻڌي سگهجي ٿو ته جڏهن به ڪا بدن ۾ ٿوري يا گهڻي چرپر پيدا ٿئي جيئن ته ڪو ٿڌو ساهه ڀري، آهه ڪري، ڪجهه چوي، هٿ پير يا ڪو به بدن جو ڀاڱو چوري يا منهن جو تاثر بدلائي، ڪا نه ڪا ويچار جوڳي خبر اچي وئي. ڀلي ڪونڊ ۾ چري پري ته به ڪا خبر مغز کي ضرور پهتي. شايد پاسو گرم ٿيو هوندس، اهنجو لپٽيل هوندو، ڪنهن مچر يا منگهڻ چڪ هنيو هوندس، ڪو آواز ڪن پيو هوندس، ڪا ڪڙي باس آئي هوندس، سور جي ٿاٺ اڀري هوندس وغيره، جاڳندي ته وٽر ڪيترا حواسي احوال ۽ خيال به شامل ٿي سگهن ٿا. ڪو ڏکويل ڏسجي، ڪو ويڻ ٻڌجي ته بت پڙڪي ضرور کائيندو ۽ مناسب تحرڪ اختيار ڪندو.

(7) مغز جون قرباتي تڏون ۽ مرڪزن جو گڏجي ڪم ڪرڻ:

قرباتي تڏون: مغز جي جوڙجڪ ۾ خبرو ۽ تحرڪي تنتن کان سواءِ ٽئين قسم جون تارون به عام جام ٿيون ٿين. جي فقط مغز جي اندر مختلف مرڪزن کي ڳنڍين ٿيون پر مغز کان ٻاهر ڪونه نڪرن. انهن کي قرباتي تڏون سڏجي ٿو. سندن ڪم آهي مغز جي خبرو ۽ تحرڪي مرڪزن کي پاڻ ۾ ۽ هڪ ٻئي سان ڳنڍي قريب ڪري، منجهن رشتا قائم ڪرڻ. اهڙن رشتن ۽ قرباتن جڙڻ سبب جڏهن به ڪا بدن کان خبر هڪڙي مرڪز ۾ پهتي ته ڪن ۾ ٻين تعلق دار مرڪزن ۾ خود به خود پڪڙجي ويندي. انهيءَ لاءِ ته سڀ لاڳاپي وارا مرڪز خبردار ٿي پاڻ ۾ ملي ڪم ڪن جيئن ڪا اسيمبلي ڪم ڪري.

ذهني تنظيم ۾ ته قرباتي تڏون جو ڪم ظاهر ڏسڻ ۾ ايندو. سمجهو ته ٻيلي مان لنگهندي ڪا شينهن جي گروڙ ڪن تي ٿي پوي، هاڻي مغزنه رڳو اهو آواز محسوس ڪندو پر ان سان گڏوگڏ ڪن ۾ شينهن جي پيانڪ صورت، سڀ تري ايندس. پوءِ جي ٺهه ٺپ فيصلو ڪري ٽپ ڏئي چڙهيو ڪنهن وٽ تي ته واهه نه ته آندا ٻاهر هوندس. ذهين مغز جي فضيلت اها آهي جو وقت جي نزاکت خيال ۾ رکي، حالتن پٽاندر هڪدم ڇڏي! اهو سارو ولولو اهي قرباتي تارون ٿيون پيدا ڪن جي خبرو توڙي تحرڪي مرڪزن کي عام جام هڪ ٻئي سان ڳنڍيو بي شمار عڪسي پيچرا ٺاهيو وجهن، جن جي وسيلي اڪيچار ذهني عمل وقت بوقت ٿيندا رهن ٿا. اهي قرباتي سلسلا مغز جي ٻاهرئين پوري ته ۾ ٿا جڙن.

هڪ طرفي چڪر جي ضرورت

عقل جي ڳالهه آهي ته ڪو به تحرڪ ڪارگر تڏهن ٿيندو. جڏهن ان جو رخ هڪ طرفو ڪبو. نار جو ڍينگو جي ذري ابتو ذري سبتو هلي ته ڪهڙي ڪم جو. ڪنهن وڏي ريلوي اسٽيشن تي ڏسبو ته گاڏين

جي هلڻ لاءِ ڪيتريون لائينون نظر اينديون، جي سڀ ڪٿي نه ڪٿي آڏين لائين سان ڳنڍيل هونديون آهن. جڏهن به ڪنهن گاڏيءَ کي ڪنهن مقرر لائين تي آڻڻو هوندو آهي ته ڪانتا متائي گهريل لائين کي سڌو ڪري ٻين کان بالڪل الڳ ڪري ڇڏبو آهي. اهڙيءَ طرح جو گاڏي سنئين سڌي هلي وڃي پوري پاسي کان نڪري.

مغز جي قرباتي تنڊن جو ڪم به ساڳيو اهڙو آهي، جهڙو ريل جي آڏين لائينن جو. البت مغز جون آڏيون لائينون ڳاڙهي کان ٻاهر آهن. پنجن - پندرهن جي ته ڳالهه ئي ڪانهي. ڪنهن سولي ڪم لاءِ به جهٽ پٽ هزارين لائينون قرباتي تنڊن جي وسيلي ڳنڍج وڃن. هزارين روڪج وڃن ۽ ماڻهو بي خطا مناسب نموني هلندو هلي، پر بعضي فيصلي نه هئڻ جي حالت ۾ ائين ته حوصلا خطا ٿي ويندا آهن جو مغز جا ڪانتا بعضي هيئن قرن بعضي هونءَ ۽ ماڻهو به ذري هيڏي ٿئي ذري هوڏي تان جو سڌو آفت جي منهن ۾. ڪڏهن ته غلط فيصلي جو شڪار به ٿيو پوي. آزمودو هوندو ته ڪنهن ڏاڪڻ تان لهندي جڏهن ائين سمجهبو آهي ته هاڻي ڏاڪا پورا ٿيا تڏهن مغز به تنگن جي مشڪن کي سنوت تي هلڻ جو رستو جاري ڪري ڇڏيندو آهي، خبر تان پوندي جو اوچتو دم ڪري پير وڃي هيٺ پوندو آهي. ڇاڪاڻ ته انهيءَ ڏاڪي لهڻ لاءِ مشڪن کي نه ضروري هدايتون مغز ڏنيون هيون نه انهن لاءِ واٽ ئي ناهي هئي. قوت فيصلي جي اهميت: ظاهر آهي ته مغز اهو ڪارگر ٿيندو جو هوش حواس سنڀالي سڃيڻيءَ سان ٺهه پهه فيصلو ڪري عين وقت تي پنهنجو اختياري ڪم عمل ۾ آڻي. جي ”گول ڪيپر“ سيڪنڊ دير سان لت هنڻي ته بال گول ۾ هوندو.

هٿن ڪرڻ مان گهڻي قدر نقصان ٿي نصيب ٿيندو. روزمره جي رواجي ڳالهين ۾ به جي فيصلو نه ٿي سگهندو هجي ته اکر - پوري ڪري به ڳالهه جو نبيرو ڪري ڪم اڪلائي ڇڏجي ۽ پوءِ ان بابت خيال اصل نه ڪجي نه ته مغز کي سٺي سکيا نه ملندي.

ترت فيصلو ڪرڻ وڏي خوبي آهي، جا مغز ۾ جيترو جلد پيدا ڪري سگهجي اوترو چڱو فيصلو ٿيو نه آهي مغز ڪانتا متايا نه آهن ۽ پوءِ مغز لاءِ به ڪيڏو نه آرام. هٿن مغز لاءِ وڏو ڪاپارو آهي. بعضي جي ڪا سماجي قانون جي خلاف اجائي لالچ مغز ۾ پيدا ٿئي ته هڪدم ان کان نفرت سان منهن موڙي دل جي دفتر تان لاهي مغز کي مونجهاري کان آجو ڪجي. هيئن ڪريان يا هونءَ ڪريان، هيئن نه ٿيو هونءَ ٿيو ڪرڻ سان ٿي خفي کي دعوت ڏيڻي ۽ پوءِ خفقان به پري ڪونه آهي.

قربتي اصول: جڏهن به ڪي به شيون گڏ احساس ۾ اچي سڃيٽي ڪي پھتيون، ايتريقدر جو حافظي ۾ جاءِ وٺي وڃن پوءِ جي منجهانئن ڪابه هڪڙي ڪڏهن به محسوس ٿي ته ٻيءَ جي سار پيدا ڪندي. مثال جي ڪن ٻن ڄڻن کي گڏ گهمندو ڏٺو ويو هوندو پوءِ جي انهن مان ڪو به هڪ نظر چڙهيو ته ٻيو ياد پوندو. ڪو خاص عطر ڪم آڻيندڙ شخص، جي ڪٿي به اها بوءِ آئي ته ياد ايندو، يا ان کي ڏٺو ويو ته بوءِ ياد ايندي. ڪا نئين شيءِ ڪنهن مجلس ۾ ڏني هوندي ته ان جي ٻيهر ڏسڻ سان اها مجلس اکين اڳيان تري ايندي. ڪنهن باغ ۾ ڪو کاڌل ميوو جي ٻيهر ڪٿي ڏسڻ ۾ آيو ته باغ ياد ايندو.

قربتي اصول نه رڳو جنسي شين يا جيون سان لاڳو آهي، پر جذبن، خيالن، يادگيرين سان به ساڳيءَ طرح لاڳو آهي. جن مان ڪو به ٻئي کي ساڳين حالتن جي پيدا ٿيڻ تي اڀاري وجهندو. قربتي رشتن ٺهڻ لاءِ ڪنهن جاءِ جڳهه يا وقت جي به ضرورت ڪانه آهي. فقط ڪتاب جي وسيلي ئي ڪنهن شخص نظاري يا جذبي سان رفاقت ٿي سگهي ٿي ۽ جي من کي مراقبي ۾ قولهبو ته اهڙا ڪيترا رشتا ٺڪري نروار ٿي پوندا، بعضي ته ڪيترا خيال، شڪليون يا سارو ٿيون اڀري اٿنديون آهن، پر سندن پتو ڪونه لڳندو آهي ته ڪيئن پيدا ٿيون.

لائب مارگن، اهڙين وساريل قربتن جو هڪ دلچسپ مثال ڏنو آهي جنهن جو بنياد به لپي پيو. موسيقي محفل ۾ ڪا ساز جي گت ٻڌندي سندس خيال ۾ ڇپري تي چڙهندڙ باندرن جي شڪل مستقل طرح ياد ايندي رهي. ڪوچنا ظاهر ڪيو ته اٺن ورهين جي عمر ۾ ڪيترا پيرا هن اها گت ٻڌي هئي ۽ کيس ڪيچل ڪرڻ کان رڌل رکڻ لاءِ هڪڙو مورت جو ڪتاب ڏنو ويندو هو، جنهن ۾ ڇپري تي چڙهندڙ باندرن جون شڪليون هيون.

قربت عامي يا لهر: نڪمڻائيءَ ۾ جڏهن مغز ڪنهن خاص خيال سان رڌل نه هوندو آهي، تڏهن قربت عامي ٺهي پوندي آهي، جنهن ۾ هيڏنهن هوڏنهن رشتن ٺهي پوڻ سبب ڪئين خيال چڙي پوندا آهن، ڪي ڪٿان جا ڪي ڪٿان جا، ڪيڏهن پيا ايندا ڪيڏهن پيا ويندا، نه رت نه رس نه منهن نه سر. اهڙا خيال اڪثر ڪري مزدار هوندا آهن. اهو ئي وقت آهي پنهنجي خيالن جي تپاس يعني مراقبي جو، جڏهن ڪنهن به خيال کي ڪٿي به روڪي سندس هر پهلوءَ کان پوري ڀرتال ڪري سگهجي ٿي. هڪڙي نشي جو به مغز تي اثر اهو ٿيندو آهي جنهن ڪري ماڻهو موج ۾ اچي ويندو آهي. ڪن نفسيات جي ماهرن جو چوڻ آهي ته سڃيٽيءَ جي سطح اندر هڪ اچيٽيءَ جو پندار به آهي، جنهن ۾ خيال عام جام موجود رهن

ٿا، پر اسان جي ڌيان تائين نٿا اچن، انڪري اسين انهن کان بيخبر ٿا رهون. اهڙا خيال مسمريزم جي اثر هيٺ ظاهر ڪري سگهجن ٿا.

(8) هٿرادو قرابتون يا شرطي عڪسي عمل:

فطرتي طرح ته جيئن ٻار وڌندو ٿو رهي، تيئن سندس علم ۽ عمل نت نوان قرابتي گهاٽ سندس مغز ۾ گهڙيندا ٿا رهن، پر اهڙا گهاٽ هٿرادو تجربن سان به گهڙجي سگهجن ٿا، جن کي شرطي عڪسي عمل يان ”ٽڪون“ چئجي ٿو.

بدي تنظيم جي هڪ روسي ماهر پاولو ڪتن تي نفيس تجربن ڪندي ڏيکاريو ته فطرتي عڪسي عمل، جي دستوري طرح، فطرتي چونگن تي ڪم ڪندا رهن ٿا، تن کي هٿرادو چونگن سان به تحرڪ ۾ آڻي سگهجي ٿو. هن تجربي هيٺ آڻڻ وارن ڪتن تي آپريشن ڪري گگ، جي گلتيءَ واري نالي هر هڪ جي ڳل جي باهريان اهڙيءَ طرح اٽڪائي ڇڏي، جو جيڪا گگ جڙي ته ٻاهر نڪري اچي ۽ اندر وات ۾ نه پوي جيئن معمول آهي. گگ جي ڳڙڻ مان هڪ ته اها خبر ٿي ملي ته سواد جو عڪسي چڪر جوش ۾ اچي ويو ۽ ٻيو گگ جي انداز ماپڻ مان اهو پتو به ٿي لڳو ته ڪيتري قدر جوش ۾ آيو، گهڻو يا ٿورو. اهو عڪسي ڪم ته ماڻهوءَ ۾ به خوب هلندو آهي. اڃا ڪٿاڻ تي نظر پئي ته وات پاڻي ڪندو يعني ته گگ ٽپڪي يا کاڌو وات ۾ پيو ته پڪ هڪدم نڪري گرھ کي لوڻ لڳندي، ڪٽي کي به کاڌو وات ۾ پيو ته گگ نڪتي.

جيڪو پاولو راز ڳولي لڌو سو هي ته ڪتي کي سکيا ڏيڻ سان هٿرادو چونگن تي هيري شرطي عڪسي عمل پيدا ڪري سگهجن ٿا، جي نه رڳو فطرتي طرز عمل تي ٻڌي ٿا سگهجن، پر غير فطرتي طور تي به. هن ڏيکاريو ته ڪتي کي جي کاڌي ڏيڻ سان گڏ يا ٿورو اڳي گهنڊڻي وڃائي رهبي ته ڪتو ٿورن ڏينهن ۾ گهنڊڻيءَ وڃڻ کي به کاڌي جو اشارو سمجهندو ۽ گگ ڳاڙڻ شروع ڪندو. کاڌو ڏجيس يا نه. انهيءَ گهنڊڻيءَ جي چونگ جيڪو کاڌي جو ڏسڻ يا سنگهڻ واري فطرتي چونگ وارو ڪم ڪيو يعني ته گگ ڳاڙي، ان کي شرطي عڪسي عمل چئجي ٿو. اهو شرطي عمل ته فطرتي عمل سان متفق ٿيو ڇاڪاڻ ته ٻنهي جون نتيجا ٿيو گگ پيدا ڪرڻ. پر شرطي عڪسي ڪم فطرتي عمل جي ابتڙ به ٿي سگهي ٿو. جو ڪتي کي کاڌي کان ٿورو اڳي يا گڏ ڪو اثراتو ڪهڪاءِ به ڏئي ڇڏبو ته گگ نڪرڻ هيڪر ته مورڳو رکجي ويندي. جي ڪتو ڪنهن در مان لنگهي ۽ بجليءَ جو جهٽڪو ڏجيس ته جلد

ئي انهي در کان وڪ ٿي ڪانه پوندس. ڪن ڪتن کي مافيا جي سڙي لڳائي ويئي جا ڪتي کي آندڙ مانڊ پيدا ڪري آت ڏياريندي آهي، ٿورن ڏينهن ۾ اڃا تجربڪار کي هٿ ۾ سڙي ڏنائون ته آت شروع ٿي ويندن. ماڻهوءَ سان به ساڳيو ئي قانون لاڳو آهي، ڪنهن اڳري شئي جي ڪاٺ سان جيڪا بدن کي پرڻائي ٿي هوندي، سا ٻئي پيري ان جو ڏسڻ سان ئي شروع ٿي ويندي. ڪتيءَ کي لڳا هئا امڙ ته تارا ڏسي ٿي ڪوڪاٽ ڪيائين.

پاولو جا تجربا ايڏي عقلمنديءَ سان رٿيل ۽ ايتري عمدگيءَ سان عمل ۾ آندا ٿي ويا، جو انهن جا نتيجا سيڪنڊ به سيڪنڊ ڪل وانگر ملندا هئا. ڏٺو ويو ته ڪاڏي ملڻ وقت جي ڪتي جو ڌيان ڪاڏي ڏيندڙ جي شڪل يا ڪنهن آواز ڏانهن ڇڪجي ٿي ويو ته نتيجا ايترو صحيح نٿي مليا، جن تي ڪو تحقيقاتي اصول ٻڌي سگهجي. انڪري جلد ئي اهڙو بندوبست رٿيو ويو جو سارو ڪم بنا آواز جي بجليءَ تي ٿيندو ٿي رهيو. بٽڻ دٻايو ته ٽلي به وڳي ۽ ڪاڏو به اڳيان پهچي ويو. ڪن ڪتن کي وري گهنڊڻيءَ جي عوض ڪنهن بتيءَ جي چمڪي تي ڪم ڪرايو ويندو هو. پر ڳالهه تهان ئي تيتري ٿي بيٺي.

ڪتن جي وقت جي پابندي: وري ڪتن جي وقت جي عبرت خيز ڪٿ جو داد به ڏيو. ڏٺو ويو ته جي ڪاڏي ڏيڻ کان اڳي پورا ٿي منت گهنڊي وڃائي ٿي ويئي ته ڪتو به جلد ئي سڪي ٿي ويو. ۽ گهنڊيءَ جي پهرئين نڪاءَ تي نه پر پورن ٽن منتن کان پوءِ گگ ٿي ڳاڙيائين. جي گهنڊڻي وڃائي بند ڪرڻ کان پورا ٿي منت پوءِ ڪاڏو ڏبو هو. ڪتا به پورن ٽن منتن کان پوءِ گگ ڳاڙيندا هئا. ڏٺو ويو ته اڌ ڪلاڪ تائين بنهه پورو وقت ٿي رکيائون.

شرطي عڪسي عملن کي ڦيرڻ: هڪ واريءَ ٽڪ ٻڌي ڪنهن شرطي عمل کي پڪو ڪرائي وري ان کي ڦٽائي به سگهجي ٿو. جيئن ته گهنڊڻي وڃائجي پر ڪاڏو نه ڏجي رفتي رفتي گگ وهڻ گهٽبي ويندي ۽ ڏهاڪي ڏينهن ۾ روڪجي ويندي. البت ڏٺو ويو ته ڪنهن به پوري ڄميل شرطي عمل کي صفا ڪڍي ڇڏڻ ڏاڍو مشڪل ٿو ٿئي.

تجربن ظاهر ڪيو ته جانورن جو ڪو به ڪم هٿرادو چونگ ڏيڻ سان شرطي عمل بنائي سگهجي ٿو. بشرطيڪ اها چونگ ايتري تيز نه هجي جو پنهنجي ذاتي زور تي ڪو ڪم ڪرائي سگهي. جيڪا چونگ ڏکوئيندڙ يا ڊيڄاريندڙ هوندي ته جانور جي ڪيتري به تعليم بيڪار ويندي. ڪتن کي ڏٺو ويو ته تيز يا

هولناڪ آواز تي گگ نٿا ڳاڙين، نڪي ڪوتيز بجليءَ جو اشارو ڪارگر ٿو ٿئي، پر هلڪي ايڏاء، جهڙوڪ ٿوري سئي جي چپڪي تي گگ ڳاڙيو ڏين.

ڪتي جي امتيازي حد: شرطي عملن جي سلسلي ۾ ڪتي جي تفريقي امتياز تي به ڪافي روشني پئجي چڪي آهي. ڪتي کي سيڪاري سگهجي ٿو ته گول شڪل کي ڏسي گگ ڳاڙي ۽ پوءِ جي بيضوي شڪل ٿي ڏيکارهيس ته نٿو ڳاڙي. هاڻي جي آهستي آهستي بيضوي شڪل کي زياده گول ڪبو وڃي ته ڪنهن هنڌ اچي گگ ڳاڙيندو. ۽ اها هن جي امتيازي حد چئبي، جتي گول ۽ بيضوي شڪل جي فرق محسوس ڪرڻ کان قاصر رهجي وڃي. اهڙيءَ طرح ٻن آوازن جو فرق يا رنگن جو اثر چاچي سگهجي ٿو.

تجربن مان ائين به ظاهر ٿيو ته ڪتي جي نظر ماڻهوءَ کان گهٽ درجي جي آهي. پر ٻڌڻ جي طاقت گهڻو بهتر ۽ سنگهڻ ۾ ته شايد ئي ڪو جانور پهچيس.

پوائتئين ۽ مزبدار چونگن جو گڏيل اثر:

حيرت جهڙو تجربو هي ٿيو ته شرطي ٽڪ ٻڌل ڪتي کي گهنڊڻي وڃائي يعني کاڌي جي شوق ۾ آڻي جي تيز هوا يا بجليءَ جي ڌار تي ڏجي ته ايترو پريشان ۽ خوفزدہ ٿيو وڃي جو وار کڙا ٿيو، اکيون ڦاٽيون وڃن ۽ ماندو ٿيو وڃي، ٿورن آزمودن کان بعد کاڌو اڪڙيو وڃيس موڳو ٿيندو مورچا ٿيو پوي، جيئن ماڻهو ڪنهن سخت ڪشمڪش ۾ اچي ڍرڪي پوندو آهي. هڪڙي ڪتي تي ته اهڙي تجربي جو اثر تيرهن ورهيه هليو.

ماڻهوءَ جي لاءِ به هن کان وڌيڪ تلخ تجربو ڪهڙو ٿيندو جو فائدي جي آسري ۾ رڪي نقصان ڏچيس. سخت صدمو اتي ئي رسندو، جتي بهتريءَ جي اميد ۾ بدتر پرائجي. جاڙ ڪرڻ ان کي چئبو آهي. وڃي سڱن لاءِ ته ڪن به ڪپائي اچجن.

ماڻهوءَ ۾ شرطي عمل: امريڪن من و دوان وٽسن، ٻارن تي ڊپ جي اثر بنسبت تجربا ڪيا جن مان ظاهر ٿيو ته ٻار کي ٽي ڳالهين فطرتاً ڊيجارين ٿيون: (1) سور (2) ڪرڻ جو احساس (3) زوردار آواز. جي انهن سببن مان ڪنهن سان به ڪو شرطي اهڃاڻ شامل ڪبو ته اهو به خوف پيدا ڪندو.

وٽسن رقمطراز آهي ته ائلبيرٽ يارهن مهينن جو ٻار آرام سان پنهنجن سهن، ڪئن ۽ ٻين جانورن سان کيڏندو هو. تجريبي جي پهرئين ڏينهن، هڪڙو اچو ڪئو جنهن سان هن کي هفتا راند ڪئي هئي،

اوچتو چڀيءَ مان ڪڍي سندس اڳيان رکيو ويو ۽ ائلبيرٽ پنهنجو ڏاڏو هٿ ان ڏانهن وڌايو. اڃا هن جو هٿ ڪٽي ڪي لڳوئي مس ته ڪيائڙيءَ وٽ هڪ لوهي لٺ تي، حُرڪي جو سخت ڌڪ لڳو. ٻار چرڪ پري آڏو اٿلي پيو ۽ پنهنجو منهن هنڌ ۾ هڻڻ لڳو پر دانهن ڪانه ڪيائين. اهڙي ڪيترين وارداتن کان هفتو پوءِ ساڳيو ڪٽو سندس سامهون آندو ويو. ٻار ڪٽُ ڪٽي هيسجي رڙڻ لڳو ۽ پاسو ورائي چؤ پيروبانبڙا ڏئي وڃي هنڌ جي چيڙي تي پهتو. پوءِ ته ائلبيرٽ جو اهو شرطي عمل جو خوف، هر قسم جي بوجري جانور، سهي، ڪتي بلڪ پشميني جي ڪوٽ ۽ ڪوچ تائين وڃي پهتو.

اهڙا شرطي ڊپ وري لاهي به سگهجن ٿا:

وئٽسن هڪڙي ٽن سالن جي ٻار پيٽر جو ذڪر ٿو ڪري، جنهن جو سهڻ لاءِ شرطي پيدا ڪيل ڊپ هن طرح لاٿو ويو. هڪڙي پڇري ۾ بند ٿيل سهو هڪ ڊگهي هال جي هڪڙي چيڙي تي رکيو ويو، جنهن جي ٻئي چيڙي تي پيٽر کي کاڌو ڏنو ويو، جيئن هي ڪاٺ کي وڇڙيو، تيئن سهي کي ويجهو ويجهو آندو ويو ۽ جتي پيٽر ۾، چورا ڪورا ڏسڻ ۾ آئي، اتي ان کي روڪيو ٿي ويو. روز بروز سهو ٿورو ٿورو اڳيرو ڪندي نيٺ حالت اتي اچي پهتي جو پيٽر جو هڪڙو هٿ مانيءَ ۾ ته پيو سهي ۾.

ڏٺو ويو آهي ته جوانن تي ڪنهن به ٽڪ ٻڌڻ لاءِ گهڻو جهڊ ڪبي، ڇاڪاڻ ته هو عقل کان ڪم وٺيو پاڻ بچايو وڃن. البت جي سمجهه ڪٿي ڪٿي ته پوءِ ته شرطي ڪم آسان آهن، ڪنهن مت موڙهي تي چتر ٺاهڻ به شرطي عمل جو هڪ نموني آهي. اسان جا آزمودا ۽ اسان جي تعليم اهڙا شرطي عمل ڳنڍ ٻڌايو ڇڏين جي مرڻ تائين پڇرنتا ڇڏين. ”بهيوئرسٽس“ يعني مشاهدي، جن جي دلچسپي انسان جي عمل ۾ آهي سي ته ماڻهوءَ جي هر هڪ فطرتي عمل کي عڪسي عمل ۽ هر هڪ پرايل عمل کي شرطي عڪس عمل ٿا ٺهرائين، جنهن کي ”نيئوائسوسيئيٽشنزم“ چيو ٿو وڃي. ائسوسيئيٽشنزم جو مرڪز هو احساس ۽ هن جو آهي عمل. شرطي عملن مراقبي جي پوئلڳن کي گهڻو دلگير ڪيو.

اختياري يعني ارادي عمل ۽ عڪسي عمل ۾ فرق اهو آهي جو عڪسي عمل بنا خيال جي ٿيو وڃي، ڇاڪاڻ ته ان لاءِ مغز ۾ پيچرا ٺهي چڪا آهن. ارادي عمل خيال سان ڪرڻو پوندو، جيسين عادت ان جا پورا پيچرا مغز ۾ ٺاهي. جڏهن پهرين ٻار پنڌ ڪرڻ سکندو آهي يا وڏي هوندي سائيڪل هلائڻ سکبي آهي ته ارادي سان پاڻ کي انهيءَ عمل ڪرڻ تي هير جو آيو. جڏهن مغز ۾ انهيءَ ڪم جا گهاٽ گهڙجي ويا ته ٻار لاءِ پنڌ ڪرڻ يا وڏي لاءِ سائيڪل هلائڻ هڪ عڪسي عمل ٿيو وڃي.

(9) ماڻهوءَ ۽ ٻين جانورن جي مغز ۾ فرق:

مغز ۾ احساس ۽ تحريڪي مرڪز بنهه ٻنهي سان ٻٽ ٿا ٿين، انڪري قرابتي تنڊن کي ڪو پري وڃڻو ڪونه ٿو پوي. جتي احساس ۽ خبر پهتي ته بنهه ڀر کان تحريڪي حڪم نڪتو. تحريڪي ايراضيءَ جي اڳ واري جاءِ قرابتي تنڊن سان ڀريل آهي ۽ ان جي اڳ کان پيشانيءَ وارو ڀاڱو سوچ ۽ سمجھ جو حصول لکيو ٿو وڃي، جتي آئيندي بنسبت پڇ-گهڙ جي لڳ لاڳاپن جا مرڪز آهن، نون ڪمن جو سٽاءُ هتي ٿو ٿئي، نراڙ تي ڌڪ لڳڻ سبب ممڪن آهي ته هر ڪنهن قسم جي اڳڪٿي ڪرڻ جي طاقت ويندي رهي ۽ ڪنهن نئين ڪم کي ڪامياب ڪرڻ جي همت ئي نه ٿئي ۽ ماڻهو مستقبل جي ويچار لاءِ بنهه قاصر ۽ پست همت ٿي پوي. نراڙ جا ڌڪ سمجھ کي گهڻو نقصان ٿا پهچائين. قرابتي تارون انهيءَ هنڌ ۾ گهڻيون ٿيون ٿين. قرابتي تنڊن جي ڦهلايل خبرن کي چنڊي ڇاڻي ڪنهن نتيجي تي پهچڻ کي ته سمجھ چئجي ٿو. مغز جي پيشانيءَ واري حصي جي پوئتان ڳالهائڻ جو مرڪزي آهي ته ان جي هيٺان اک کي چورڻ پورڻ وارين تحريڪي تنڊن جا مرڪز احساس جو پٺيون ڀاڱو وري احساس تنڊن سان ڳنڍيل آهي، لئونڌڙيءَ وارو حصو ٻڌڻ جي احساس ۽ ساڻس لاڳاپيل مرڪزن جي تارن سان ڀريل آهي، ڪياڙيءَ وارو ڀاڱو ته سارو ڏسڻ جي بندوبست سان رڌل آهي. مغز جي تري واريون ڇڏيون جذبن ۽ جياپي جي بندوبست ۾ محو سارا اندريان عضواساڻن لاڳاپيل. هيٺين جانورن جي نفسي اوٽن جي جاءِ به اها آهي.

مغز جي ارتقائي نقشي ۾ ڏسبو ته مغز جي تري واريون ڇڏيون هر ڪنهن جيو ۾ آهن ڇاڪاڻ ته انهن جو ڪم آهي حياتيءَ سان، ۽ حياتي ته هر ڪنهن لھڻي. اڳتي جيئن جانور سمجھ ۽ سرس ٿيندو وڃي، تيئن سندس مغز جي مٿي گولائي به وڌندي وڃي. ننڍو مغز وري پکين ۾ سرس پيوڌيڪارجي، ڇاڪاڻ ته ان جو ڪم آهي جانور کي توازن ۾ رکڻ، جيئن ساڄو ڪاٻو ٻئي پاسا هڪ ڪرا رهن، ۽ اڏامندڙ پکين کي ته هموار رهڻ جي زمين تي هلندڙ جانورن کان ظاهر ظهور زياده ضرورت آهي.

(10) مغز جو سامان ۽ سندس شعبا:

مغز جي بناوت مان معلوم ٿيو ته (1) اوٽن ۽ جذبن جي جاءِ تر ۾ اٿس ۽ اهو سندس اوائل ۽ بنيادي حصو آهي (2) حواسن جا مرڪز چؤ ڦير وريچيل اٿس (3) بت کي چورڻ لاءِ تحريڪي مرڪز ۽ تارون اٿس (4) قرابتي تنڊن جي وسيلي ڦهلايل خبرن کي چنڊي ڇاڻي سوچڻ سمجھڻ ۽ سرت جو سامان اٿس.

مغز جي بناوت مان مغز جون مشغوليون به ظاهر پيون معلوم ٿين:
(1) اڌمن ۽ حواسن سان بدن جون اندريون ٻاهريون حالتون معلوم ڪرڻ (2) انهن کي ويچار ۾ آڻڻ ۽ (3) فيصلي موجب بت کي چورڻ يعني ته احساس، خيال ۽ اختياري عمل. احساس سان پنهنجي آسپاس کان واقف ٿئي، خيال سان انهن جي چڱاين مڌاين کي پروڙي ۽ عمل سان وڻيس ته انهن جي ويجهو وڃي يا پڇي پاسو ڪري. کيس پورو اختيار آهي ته حالتن جي مدنظر تي جيئن وڻيس تيئن ڪري. نفسيات جو تعلق به ماڻهوءَ جي فقط احساس، خيال ۽ عمل سان آهي جتي به ڪنهن ڳالهه جو اثر، خيال يا عمل تي پوي ته نفسيات کي ويچار ڪرڻو ٿيندو.

ارتقا: مطلب ته اهو مغز آهي جو حواس هلائي ضرورتن موجب پنهنجا اندريان ٻاهريان ڪم ڪندو ٿوري هٿ پير ته فقط سندس هٿ ٺوڪا اوزار آهن، جي سندس آڱيا انوسار گهريل ڪم ڪندا ٿا رهن. مغز ڪٿي الر ڪرڻ جو حڪم ڏئي ته ڪٿي ڪٽي ڪٽي ڪٽي جان بچائڻ جو، اختيار سندس تعميل بدن جي. مغز موڳو ٿيو ته جان بچائڻ مشڪل. دنيا جون اڇلون، ارڏايون ۽ ڪشمڪشون ته مغز کي اجارين ٿيون نه ته سندس جوهر ڪيئن کلي. جڏهن وات وڃائي اوجھڙ ٺڪري ويڃو آهي، تڏهن ته مغز تي بار پوندو آهي ته سمجهه ساڻي ڪري حافظي جي حوصلي کي ٽاڻي، همت سان حيلو ڪري وري دڳ لڳي. تڪليف آئي مونجهارو ٿيو پر مغز کي به ڪافي ورزش ملي ۽ حوصلو به وڌيو.

ڏکين حالتن کي سلجھائڻ جي ڪشمڪش ۾ تدبر سان پير جهلي اسرڻ ۾ ته ترقيءَ جو راز رکيل آهي، مغز جي خوبين ۽ خامين جي پرک ۽ سندس برتري دنيا جي ڪارزار ۾ آهي نه تياڳ ۾. ڪٿ تان لهي جو پٺ تي ستوان کي ڪرڻ جوڊپ ته ڪونه آهي پر پوئتي ويو نه اڳتي.

ماڻهوءَ جا ڪي خيال پراڻا ٿي بيڪار سمجهجي ميسارجيو وڃن، پر وري دماغي ضعف جي حالت ۾ ڪنهن نه ڪنهن مهل ٻي جوڻ ۽ ٻئي روپ ۾ موٽيو اچن. اسلام جي اچڻ کان پوءِ تياڳ ته رخصت ورتي پر وري انڪساريءَ جي روپ ۾ ”خاک شو پيش از آنک خاک شوي“ جي شڪل وٺي اچي سهڙيو. هي رڳو پستيءَ جو دلا سو آهي. ترقيءَ جي راهه فقط اها آهي جو چئجي ته ”همت مردان مدد خدا“.

ڪم	ڪرڻ	کان	آءُ	هٽندس	مور	ڪين
جي	ميس	ته	به	مون	ڪي	چوندا
						آفرين.

مطلب ته بدن جي ٿوري يا گهڻي چرپر مطلب سان آهي، مغز جي مرضيءَ مطابق آهي جنهن لاءِ کيس هرڪو حق حاصل آهي ته ان ۾ حالتن موجب اهڙي ڦير گهير ڪري جنهن سان مطلب کي رسي. مغز جي احساس، خيال ۽ اختيار جو شغل هر وقت جاري آهي، جنهن جي مدنظر ڪونه ڪو آئيندو مقصد آهي ئي آهي ۽ هو ان ڏانهن پوري توجهه سان قدم کڻندي به ايتري آسانيءَ سان هلندو ٿو رهي جو گهڻو ڪري اسان کي خبر به ڪانه ٿي پوي ته ڇا پيا ڪريون. ائين پيو پائنڻو ته جيئن نه ڪو بيوهت اسان کي وٺي پيو هلندو هجي ۽ اسين بنان چون چرا جي هلندا وڃون. مغز جي اها روش ٻاراڻيءَ وهيءَ ۾ مائٽن ۽ ٻين لاڳاپي وارن ننڍن وڏن سان جدوجهد ۾ ائين ته نهيو وڃي جو وڏي هوندي به ساڳئي نموني از خود هلندي هلي. جتي ڪن نين نرالين حالتن جي پيدا ٿيڻ ڪري ڪنهن ڦير گهير جي ضرورت ٿئي ته اتي ئي احساس ٿيندو آهي ته ڪجهه ڪري رهيا آهيون.

مغز جو پهريون ڪم آهي جان بچائڻ ۽ تڳائڻ ۽ پيو پنهنجي لاءِ بهتريءَ جو سامان موجود ڪرڻ. ضروري آهي ته هن کي مخالفن سان مقابلو رٿو ۽ ڪرڻو پوي. انڪري سندس روش جو رخ هار-جيت جي سلسلي ۾ اٽڪيل ٿي رهندو. هار پست همت ڪندي، نراسائي ڏيندي ۽ ڪڏهن ڪارائي قدم هڻائي ويندي. اهڙي وقت ۾ وري پنهنجي طاقتن کي هيڏهن هوڏهن گڏ ڪري همت ٻڌي جوابداريءَ ۽ دل جي صفائيءَ کي ساڻي ڪبو ته وري به آسن اميدن سان پاڻ کي مقابلي جي پهرين صف ۾ ڏسبو. ظاهر آهي ته اسان جي روش جو هر هڪ فعل سماجي ماحول جي ڪشمڪش جو نتيجو آهي، مغز کي ته هميشه سماجي مسئلن کي منهن ڏيڻو ۽ شراڪتي مشڪلن کي حل ڪرڻو آهي، انڪري جي ڪنهن جي خيالن کان واقف ٿيڻو هجي ته ڏسجي ته پنهنجي لڳ لاڳاپي وارن سان ڪيئن ٿو هلي. اسان جي فعلن مان اسان جا خيال ۽ خواهشون ظاهر ٿيو پون.

باب چوٿون

احساسن مان فعل جو پيدا ٿيڻ

ڪن عام جذبن جا ظاهر بدني اطوار

چال جا جزا افعال آهن، افعال اختياري آهن. اختيار خيال جو نتيجو ۽ خيال احساس جو. نه مغز کي ڪو احساس هوشيار ڪري نه مغز بدن کي چوري. احساس ڪنهن نه ڪنهن وڻندڙ يا اڻوڻندڙ حالت کان مغز کي واقف ٿو ڪري ۽ مغز انهيءَ حالت مان حاصل ٿيندڙ سک يا سور کي ويچار ۾ آڻي، بدن کي ان کان پري ٿيڻ يا ان کي اوري اچڻ جو فعل ٿو پيدا ڪري يا ته فقط ان لاءِ رغبت يا نفرت جو اظهار. بدن جي ڪهڙي به ڀاڱي جي ظاهري چرپر هت پير هلڻ، کلڻ يا منهن جي بنهه هلڪي مرڪ يا گهنڊ، پٿرو ٿا ڪن ته مغز جي اندر ڪو نه ڪو احساس سلسلو ضرور جاڳيو، ڇاڪاڻ ته ڪو به بدني تحرڪ احساس جي پيدا ٿيڻ کان سواءِ ٿي نٿو سگهي.

رواجي آزمودا آهن ته نقصان جي خبر ملڻ تي ڏکيو ٿي روئبو، نانگ کي الر ڪندو ڏسي ڊڄي پڄبو، ڪنهن جو ويڻ ٻڏي جوش کائي جهڳڙو ڪبو. ٻئي طرف کان وري ڪنهن جي ظاهري هلت مان چڻي سگهيو ته سندس من ۾ ڇا ٿو وهي واپري. ڪنهن کي رڻندو ڏسي سمجهيو ته ڏک اٿس، ڪنهن کي پڄندو ڏسي پائڻبو ته ڊنل آهي، ڪنهن کي جهڳڙندو ڏسي معلوم ٿيندو ته ڪاوڙ ۾ آهي.

اهڙيءَ طرح هلت مان خيال ۽ خيال مان هلت جو اندازو ڪرڻ، نفسيات جو هڪ مکيه دلچسپ عملي مشغلو آهي ته ڪنهن جي ڪا روش ڏسي ڪيئن سمجهجي ته سندس مطلب ڪهڙو ۽ نيت ڪهڙي يا ڪنهن جي خيالن کان واقف ٿي ڪيئن پتو لڳائجي ته اڳتي هلي هو ڪهڙا پير کڻندو.

مٿي ڏيکاريل تي مثال ته ايترو عام آهن جو هر ڪو ڄاڻين سڃاڻين. معمولي مغز وارو ماڻهو به ڪنهن جي اهڙي ظاهري روش مان هڪدم سمجهي ويندو ته ڏک اٿس، ڊپ اٿس يا ڪاوڙ. پر گهڻو ڪري اهڙيون پيچيدون هلتون به ڏسبيون. جن ۾ مطلب معلوم ڪرڻ آسان نه به هجي، باقي نيت ته سندس فعل مان ئي ظاهر ٿي پوندي.

مئڪڊوگال هن مسئلي کي هڪ عام آزمودي جي روشني ۾ سمجھائڻ جي ڪوشش ڪئي آهي، جڏهن ڪو ڪنهن فقير کي ڪجهه پيسا ڏئي ٿو ته سندس نيت ته ظاهر آهي ته پيسن ڏيڻ جي هٿي، پر مطلب ڪهڙي سان ڏنائين اهو ڄاڻڻو پوندو. شايد (1) جند ڇڏائڻ لاءِ بي همٿي ڪري ڏنائين (2) رحم ڪري يا (3) وڏائي ڏيکارڻ لاءِ. تنهي جذبن جي روش ڌار ڌار ٿيندي. جي لٿل منهن سان هيڏي هوڏي نهاري، بيدلو ڪيسي ۾ هٿ وجهي هٿ ڪيٻائيندي ڏنائين ته سمجهبو ته آزار تارڻ لاءِ ڊجي ڏنائين، جي سندس چهر ۾ هن لاءِ ديا ۽ دلچسپي ڏسڻ ۾ آئي، سندس هلت ۽ ڳالههءَ سانتيڪا رهيا ۽ وري وري فقير کي ٿي ڏنائين ته رحم جي ڪري ڏنائين. جي منهن مٿي جهلي ڪو سڪو بيخياليءَ سان ڪڍي تانءِ سان ڏنائين ته وڏ ماڻهپيءَ خاطر.

پلا ڪنهن جي خيالن معلوم ڪرڻ لاءِ اسان کي ڪنهن جي مغز سان ڪو سڌو تعلق نه آهي ٿي ڪونه. ايترو آهي ته ماڻهوءَ ذات جي ذهني ۽ هلت گهڻي قدر ساڳي ٿي رهي. انڪري هر ڪو پنهنجي دل تي هٿ رکي پنهنجن جذبن، خيالن، عملن جي مدنظر تي گهڻي قدر پيٽ ڪري اندازو ڪري سگهي ٿو ته اهڙن وقتن تي ٻين جي مغز ۾ به ائين وهندو واپرندو هوندو جيئن سندس مغز ۾. وري ٻين کي باريڪيءَ سان ڄاڻڻ تي معلوم ٿيندو ته انهن جا آزمودا به ساڳين حالتن ۾ اهڙائي ٿا ٿين ۽ فرق ڪي ٿورا. پر فرق بعضي ڪافي وڏا ٿا ٿين، ڪنهن جي ڪهڙي سمجهه ته ڪنهن جي ڪهڙي، ۽ هلت به اوتريائي مختلف. ائين به آهي ته پنهنجن فعلن کي بيرياڻيءَ سان پورو پار ڪو ٿي ڏسڻ به ڏکيڙو ڪم آهي. پنهنجي غلطي مڃڻ لاءِ به همت ڪپي، انڪري ته پنهنجن اخلاقي اوڻاين جو بار شيطان تي اچليو ويندو آهي. پر هتي ته ڏوهه ثواب جي ڳالهه ٿي ڪانهي فقط پاڻ کي ڄاڻڻو آهي ته مون جو چرڪ ڀريو، ٿڌو ساهه کنيو، آواز ڪڍيو، ابهر ٿيس، ان کان پهرين مون ۾ ڪهڙو خيال اٿيو. ڪهڙو اڌمو اڀريو. انهيءَ دستور پنهنجن هلتن ۽ خيالن جي ڳچ سلسلن کي ڄاڻي، پوءِ ٻين جي هٿن پيرن، منهن، سيني ۽ گلي جي مختلف تحرڪن مان گهڻي قدر اندازو لڳائي سگهيو ته انهن جي مغز ۾ ڇا ٿي ويو. واپريو ساڳيءَ طرح روئڻ، کلڻ، لڱ ڪانڊارجڻ يا بت جو پگهرجڻ وغيره سڀ ڪن مغز جي حالتن پٽاندر پيدا ٿيندا ٿا رهن. انهيءَ ترتيب سان جي پنهنجا آزمودا هنڊائي اٿلائي، پٿلائي، ٻين جي روش سان لاڳو ڪري غور ڪبو ته گهڻي قدر ٻين جي ذهني، يعني سندن اوتون، احساس، جذبا، خيال ڇٽائيءَ سان تاڙي وڃا ۽ ڪنهن حد تائين ڌوڪي ڪاڻڻ کان بچي وڃبو.

هاڻي جي ويچار ٿو ڪجي نفسياتي علم جي فائدن جو ته ڪا به اهڙي ماڻهوءَ جي مشغولي نه ڏسبي، جتي هي علم ڪارائتو نه ٿئي. پينگهڙي کان قبر تائين. ٻار جي نپاچ ۾، تربيت ۾، حڪمراني، انتظامي، قانوني ڪارواين ۾، هر گهڙيءَ، هر هنڌ جتي به ماڻهوءَ جو ماڻهوءَ سان تعلق آهي اتي هن افضل علم جي ضرورت ظاهر آهي. اسڪول، اسپتالون، بازار يا ڪارخانو. آفيس يا ميدان جنگ، مطلب ته هر ديني توڙي دنياوي نقطه نظر کان هن علم کي نظرانداز ڪرڻ معنيٰ ڪاپارجي. پنهنجي ذاتي علم کان ڪو به ٻيو علم بهتر ٿي نٿو سگهي. ڪيڏي موٽر ڪار جو علم، ڪيڏي پنهنجي جيءَ جو علم! پنهنجي اڌمن، خيالن، امنگن، افعالن ۽ چالن کي سمجهڻ پنهنجن ۽ ٻين جي ڪوتاهين، چالاڪين، مڪارين، حرفتن، هنرن، ڌوڪيبازين کي ڄاڻڻ سڃاڻڻ وارو علم ڪو جهڙو تهڙو ته ڪين چئبو. حقيقت ۾ ٻين جي حرفتن ۽ چالاڪين جو شڪار ته ڪڏهن ڪڏهن ٿو ٿجي، پر پنهنجي خيالي ڌوڪن ۾ ته هميشه اٽڪيل ٿو رهجي. واقعي پنهنجو مغز، جي مونجهاري ۾ پيو ته اسان کي ٻين کان گهڻو برعلائيندو ٿورهي. هتي آهي پاڻ سڃاڻڻ جي ضرورت ۽ اهميت. ماڻهو هميشه انهيءَ ڌوڪي ۾ رهندو آهي ته آءٌ سچو ٻيا ڪوڙا. اسين شريف ٻيا ڪميٽا. ائين به ڪڏهن ڪو ٿيو آهي؟ آخر اسين به ته ساڳيءَ مٽيءَ جا ٺهيل آهيون، ساڳئي طبقي جا آهيون، ساڳئي خيال جي اثر هيٺ آهيون ۽ ساڳئي وقت ۾ گڏ گذاريون ٿا. افسوس جو پاڻ کي ڏسڻ جي اسان ۾ فضيلت ئي ڪانه آهي ۽ ڏوهه ٻين تي. ٻين کي عيبدار ۽ پاڻ کي شاندار سمجهڻ به هڪ وڏو ڌوڪو آهي. جنهن کان ڪو نڪ شخص آجوهوندو نه ته حقيقت ته ائين آهي ته ٻين جي هجو، ٻين جا عيب، ڪڍندو ئي اهو جو پاڻ گکو هوندو.

بت کي پڙڪائڻ جا ذريعا اڌما آهن

ماڻهوءَ جي اڌمن کي ته قدرت ڪا اها سگهه بخشي ڇڏي آهي، جو اڀريا نه آهن ته بدن جي نس نس ۾ تاءِ آيو نه آهي. اهو جوش اڀري اٿندو، جنهن کي جهلڻ مشڪل. رڳ رڳ ڪمان وانگر تڙجي ويندي، پوءِ ايترو زور سان ڏي مٿ ڪرڻ به ڏکيو، ڪير جو هاڻي بدن جي مست اٺ جي مهار ڪئي! شل نه ڪا حيوان جي باغيچي ۾ دانهن ٿئي ته ”شينهن ڙي شينهن“ پوءِ پيرسن جو پيچڻ ڏسو ته ڪيئن ٿو پيرن تي زور ڏئي، منڊو به سڄو! انهيءَ ٻاهرين تيز رفتار کي چالور ڪڻ لاءِ ضروري آهي ته مشڪن کي ڪاڇ ۽ آڪسيجن جام ملي نه ته ڊهي پونديون. انهيءَ مقصد حاصل ڪرڻ لاءِ دل تڪڙو تڪڙو هلي ته رت واري گلوڪوز مشڪن کي ملي ۽ قنڙ به تيزيءَ سان ڪم ڪن ته آڪسيجن پهچي ۽ ڪاربان

دائِ آڪسائيڊ نڪري. اهو ڪم ري نالي غدود ڪندا ٿا رهن. بهتر ٿيندو ته ڪنهن اڌمي کي باريڪيءَ سان ڄاڻي ڏسون ته ان جي اثر هيٺ بدن ڪهڙا ڪيل ٿو ڪيڏي. اهي اڌمائي آهن جتي فزيالاجي ۽ سيڪالاجي گڏوگڏ ملي ڪم ٿيون ڪن، انڪري بدني ڪرتبن سان گڏ مغز جي خيالن، احساسن ۽ اختيار جو سلسلو به ڇٽيءَ طرح معلوم ٿيندو.

خوف جي اڌمي جو بدن تي اثر

سمجھو ته ويٺي ويٺي هڪ زوردار ڪٽڪاٽ ٿو ٿئي ۽ ڌرتي ڌڙي ٿي. هي ٿيو احساس جنهن آواز ۽ ڌوڙي جي خبر مغز کي ڏني. احساس سان گڏوگڏ قرباتي تندون اڳين آزمودن ۽ معلومات جو پيچرا ڳنڍي خيال اڀارينديون، آواز جو ڪٽڪو پنهي احساسن مان تيز اثر وارو آهي، انڪري پهريون خيال آواز ڏي ويندو ته ڪٽڪو گوڙ جو، هوائي جهاز جو يا بم جو؟ پر ڌوڙو معنيٰ ڌرتي اجهڙي ٿي ڦاٽي. انهيءَ فيصلي تي ٺهه ٺپ ڊپ جو اڌموبت ۾ جوش آڻي بدني ڪل کي وهڪندو. هاڻي جان بچائڻ لاءِ رڳ رڳ چست ٿي ويندي، مغز اختيار هلائي تنگن کي هڪليندو ته هلو ٻاهر متان جاءِ نه ڪري، اهو ٿيو فعل. سچيت مغز هي سڀ ڀل ۾ ڪيو وڃي.

هاڻي جيسين جان بچائڻ جو آسرو هوندو، تيسين هيڏي هوڏي ڊڪ ڊوڙ ڪبي ۽ بت ۾ پڙڪايل سگهه خرچ ٿيندي رهندي. ان وقت منهن جون مشڪون اهڙيءَ طرح ڪوٺيون سوٺيون جو چهره تي ڊپ ۽ اميد جا گڏيل اطوار سندن حصي رسيءَ موجب ظاهر ٿيندا رهندا ۽ نيٺ خير شير ٿيڻ تي ٿڌا ساهه پري حال احوال بيان ڪري، اڌمي جي پيدا ڪيل طاقت پوري طرح ڪم آڻي اعتدال تي اچي وڃبو. پر جي پچڻ جي واه ڪانه ٿي ۽ نراسائي وڪوڙي وئي ته اڻ خرچيل سگهه جو اثر بازن کي ڇڏي، بدن جي اندرين عضون ۽ چهره جي مشڪن تي چانئجي ويندو ۽ منهن ڊچ جي ڪري حراس جي تصوير بڻبو ويندو.

ڊارون خوف جي اڌمي جي تصوير نهايت موثر لفظن ۾ چئي آهي جا منهنجي ناقص لفظن ۾ هن طرح ٿيندي:

اڪين جا دوڏا اڀري ويندا، وات کلي ويندو، پرون تائڻجي ڪشيل ڪمان ٿي ويندا، چمڙي ڪاري اودي، منهن هاريل بلڪ روڙيل ڏسبو، ٿڌو پگهر پريشانيءَ ۽ منهن تان ٽمندو سارو بدن شل ڪري وجهندو. اڻ خرچ ٿيل سگهه جي زور تي وار ڪٽا ٿي ويندا ۽ ٻاهريون مشڪون رڦنديون رهنديون. دل ڌڙڪندي ۽

سيني تي زور سان سٽڪا ڏيندي. ساهه اُپوڻي ويندو ۽ اهڙو تڪو کڄندو جو ڇٽ ته اندر ماڀجي ئي نٿو. چپ خشڪ، وات ٺڪر، ازخود پتبو ۽ پوربورهندو، شايد ڪجهه چوڻ خاطر، پر آواز ڪونه اڪلندو. بت ۾ ڪنبڙي چين کان ڏک ڏک ڪندي ساري بدن ۾ پڪڙجي وڃي. آواز جي گهڙي ڪوشش سان نڪتو ته به چچريل ۽ سمجهڻ کان ٻاهر. هاڻي موت جو رنگ چانئجڻ لڳندس، ۽ ساهه ڇڄي سان ڪٽندو. نڪ جون ناسون تڙي وينديون. ساهه ۾ اهمي، چپ زور سان مٿي ڇڪبا ۽ گلن ۾ ڦوڪ شروع ٿيندي. نڙيءَ ۾ سوڙهه، تارا ڦاٽي وڃن، ۽ ڪنهن خوفناڪ شيءِ تي وڃي کپن يا پيليون اڪيون هيڏي هوڏي ڦرنديون رهن. ٻانهون ائين چڪجي ڊگهيون ٿي وڃن ڇٽڪ بيخفا ڪنهن خطري کي ٿارڻ جي ڪوشش ۾ آهن. هلڪي ڊپ جي حالت ۾ اڀاسيءَ تي اڀاسي بس ئي ڪانه ڪندي، پر جي جان جي بچڻ جو آسرو گهٽيو ۽ نا اميدي ۽ مايوسيءَ ڊڪ ڊوڙ کي محدود ڪيو ته اوتروئي اڌمي جا اثر ۽ اطوار بت تي چٽا ۽ ڀرپور ظاهر ٿيندا رهندا ۽ رفتہ رفتہ چهره انهيءَ جذبي جي ڪڙيل تصوير بنجي ويندو. انڪري ته چوندا آهن ته جي ڪو جذبو جوش ۾ اچي ته ان کي ڪنهن نه ڪنهن طرح ٻاهر ڪم لائجي نه ته اندر جهوري وجهندو. ڏک ۾ روئي جان ڇڏائڻ به فطرتي علاج آهي. ڊپ ۾ ته ماڻهو ميلن جا ميل پڄي ڪٿان جو ڪٿان وڃي نڪرندا آهن، پوءِ جيئن لڳ ڏسڻ ته پٺتي موٽڻ مشڪل. پلا هاڻي ته جذبي وارا پر کين آهن جي اڏائين. اهو آهي بت تي ڊپ جو اثر، جڏهن به ڪنهن ماڻهوءَ جي ظاهري روبڪاري اهڙي ڏسجي ته سمجهجي ته شڪار ڊپ جو آهي، پر چوڻيس ان جي جاچ ڪجي. ياد رکڻ گهرجي ته ڪنهن به جذبي جون مختلف هلتن ٿي سگهن ٿيون، ڊپ هيسائي يا جوش ڏئي ڪڙو ڪري نه رڳو الاري پر هڻي به ڪري. جذبا اسان جي جياپي کي آسان ۽ اثرائتو ٿا ڪن، پر بعضي اٽڪاءَ ۽ تڪليف جو سامان به ٺاهي ورکن. ويترجي قابوءَ کان نڪتا ته دل گهايو. جيءَ جلايو ڇڏين، پوءِ ته خير ڪونهي. انڪري هوش وارن، جذبي جي غلامي ڪڏهن به ڪانه قبولي ۽ هميشه ائين سمجهائون ته جذبي کي غلام ڪري سندس پيدا ڪيل سگهه کي ڪنهن ٻئي سهڻي بدني يا ذهني ڪم ۾ صرف ڪرڻ سڦلو ڪجي.

ڏک جو بدن تي اثر

ڏک جو اثر عام طرح تابعدار مشڪن تي گهڻو ڏسڻ ۾ ايندو. ساري بدن جو گوشت ليڙو ۽ نست ٿي پوندو. جيئن ڪو ڏڪار جو ماريل لاڳيتي بک کان بيحال ٿيو پيو هجي. هٿ پير چرڻ کان عاجز جو عضوو جتي سوتتي. ڇٽڪ بيجان پيو آهي، بدن ڀريل، سگهه ڪانه، حد ڪمزوريءَ هوندي به بعضي

ڪو عضوو چرندو ڏسبو، پر ڪنهن ڪم خاطر نه جيئن نه ڪو ماندو ماندو ٿي اٿلي پٽلي. اٿڻ جي ڪندو ته پير نه ڪپندس هلڻ جي ڪندو ته پير نه ڪچندس، تنگيون پيون وڇڙندس ۽ پير پيا گهلبيس، وڪ وجهڻ لاءِ لاچار ٻانهون ڪلهن کان ائين پيون لڙڪندس، جڻڪ ساھ ٿي ڪونه اٿن. جيئن نه ڪي اٽڪيل ڌاريون شيون هجن. آواز ايترو وڌيڪو جو اکر سڄو ٻڌڻ ۾ ڪونه ايندو. اوندھ جي اوندھ ۾ گم. منهن مون ۾ ڪيو پيو رهندو. اندر جي آزار ۾ گرفتار وياڪل ۽ بيحال، ٻاهر جي خبر نه چار، نه اندرين چڪتاڻ ۽ مونجهه گهٽجي، نه ٻاهرين نستاني بت جهلڻ جي سگهه نه ڏئي. هاڻي ته ڪنڌ کي گوڏن تي جهلڻ جي به طاقت ڪانه هوندس نه مٿو مٿي جهلي سگهي نه ڪنڌ کي ڪو ٽڪاءُ. ذري هيڏي ذري هوڏي نه مٿن سان نه جيئن سان، ڪٿي جو ڪين، جيئن اندرين مونجهه ۽ ماندڪائي زور ڀري، تيئن ٻاهرين نستاني ۽ ناچارگي زور ڀري، اڪيون پاڻي ڏئي ڏئي ڏسڻ کي عاجز نظر ڏنڌلي، مغز منجهيل، سمجهه ساڻي نه ٿئي. هانو جي سوڙھ ۽ بي آرامي، چرڻ چڪايو ڇڏي ۽ بت بيڪار ٿي الڙي پئجي رهي. اندر ۾ ايڏي آند مانڌ جو ڄڻ ته ڪو آند پيو مروتِي. جيئن اندرين وٽ وٽو زور ڀري، تيئن پریشاني ۽ مونجهه زور. رت ته ائين گم ٿي ويندس جو جڻڪ هوس ئي ڪونه. منهن بنهه خاڪ جي رنگ جو ڏسبس. اکين اڳيان اوندھ، ڏينهن به رات. آھ پرڻ جي سگهه به ڪانه، جهڙو لاش. وات خشڪ، نڪ جو پاڻي نه سڪي. (لئنگ)

ڪاوڙ جا ڪرتب

ڊپ ۽ ڌڪ گوشت کي نهل ۽ لڳڙو ڪن، پر ڪاوڙ بت کي اهڙو ته جوش ڏئي ڇڏيندي جو ليلهر به لنگهه. ساري بت ۾ چڱو ڇٽڪندي باھ جا الا اڀري اٿندا، جن کي ٻاهر جوش چنڊڻ جي جاءِ نه ملي ته رڳ رڳ کائي وجهندا. منهن جوش ۾ ڳاڙهو، تنگيون ائين ورنديون جن کي جهلڻ ڏکيو، هٿ دشمن جي ڪنڌ مروتڻ لاءِ حيران، ٻانهون پاڪر پري ڏسڻ لاءِ منتظر، زبان ائين وڃندي جو ويڻ تي ويڻ، پرون ۾ گهنڊ، منهن ۾ شور. ائين پيو پڻ تي نچندو ڄڻ ته بت ۾ ڪا بجليءَ جي ڌار پئي ڌڌڪا ڪريس. ٻيءَ صورت ۾ جي جوش ۾ گارگند ڪيڏ وارو نه هوندو ته لڙلڙ ڪرائڻ وارو زور مورگو سندس چپ زور سان پيڙي ڇڏيندو. وات بند، منهن ۾ گهنڊ، مچ جي وار وار ۾ تاءُ، اکين ۾ جوش، منيون پيڙيل، مٿو مٿي، ڪنڌ ۾ ڪلي، آڪڙ ۽ سيٺ. سينو سيٺهه وانگر قوڪيل، ڪا الر ٿي ته مارڻ مرڻ لاءِ تيار.

سچ ته ڪاوڙ تي قبضو ڪرڻ ڪنهن انسان جو ڪم آهي. شل نه ماڻهو پنهنجو اصلوڪي جهنگلي وحشت ۾ ڦاسي. حيوان ته آهيون، ڇڙ ۽ چريائي سڳيون سوڙهيون ته آهن.

خوشيءَ جي اڌمي جي لهر

وري جي ٿا ڪنهن جا مطلب پورا ٿين ۽ پاڳ ٿو پڙائيس ته موج ٿي موج. تن تي به ٿڌي، ڏک ٿي ڏور، نه وڃ جهليس نه مينهن. ڏسو ته به ٿهڪ تي ٿهڪ. وڃون مڙن ٿي نه. دنيا جون تلخايون سڀ دور، جيڪي ڪاڏ سو منو، بت جي رڳ رڳ سربلي سرود وانگر بدن جي انگ انگ کي ائين ته ڀريو ڇڏي جو ڪو سنوڀرو سيتل سپاءَ وارو به وٺ جو نه ٿئي، ڪپڙن ۾ نه ماڀي. ويتر جي اڳڻي هجي عيشي جيئڙو، خوش مزاج پوءِ ته پور ۾ پور. ڇپتئين مان تاڙيون، تاڙين مان ترانا، ڦيرين مان جهمر. ٻن پيرن تي ترسڻ ڪنهن جو، ميز به طبلو، ويهڻ جي جاءِ نه لهي. ماڻ منهن ٿي نه ڏئيس. هيڏانهن ڪا شيءِ ڪاڏي هوڏانهن ڪا شيءِ پيتي، ڪل جو چرچو. جيڏانهن نهاري تيڏانهن آنند. ڏک ڏسڻ کان دور، وري ذهن ائين ڪلي پويس جو جيڪو حساب ڪڻ سو سولو. حافظو اهڙو چٽو جو سڀ ڪجهه تربواچي. ويسر ٿئي ٿي ڪانه، اهنجو به سهنجو، هر چيز سان چاهه، سڀ ڪجهه مزيدار، سچ ته زندگيءَ جو ساز ۽ ڪاميابيءَ جو راز خوشي آهي، جا بت جي لئون لئون ڪي بهار بهار ڪري ڇڏي، ڪاميابيءَ جي ڪنجي خوشي آهي.

عشق جا بت سان راڱا

نينهن جا نهوڙيل مجنون به بعضي ڏسبا آهن، جن جا ظاهري اطوار ته ديس ديس جي شاعرن قلمبند ڪرڻ ۾ ڪسر ڪانه ڇڏي آهي:

آه	سرد	و	رنگ	زرد	و	چشم	تر
آه	و	زاري	بيقراري	در بدر			

اهو جذبو به ڪو عام پسند ٿو ڏسجي جنهن جا جام، شاعر سوز جا ماريل، پري پري ڏيڻ تي ۽ فراق قتيل پيئڻ تي. اسان جي ملڪ جو شعر سارو، انهي هڪڙي جذبي لاءِ وقف ٿيل ٿو ڏسجي. عقل وارا به ويٺا

ڏسن ته عاشق زهر پيا ڪ ڪيئن ٿا نينهن جي نشي ۾ مست ٿين ته اسان جي پيگهي مچي. ڪي فاقيا
ڪين ته ڪي ڍؤ ڪن. پوءِ غالب ڪيئن نه چوي:

عشق ني غالب نکما کرديا

ورنه هم بهي آدمي تهی کار کي

اهي بدني بوراڻا اسان جا اڏما، زندگيءَ جي بحر ۾ ڪيڏو نه تلاطم پيدا ٿا ڪن، ڪٿي لهريون، چوليون
۽ ڪن، ته ڪٿي ڍورا ڍنڍون ۽ ٻيٽ. اهي آهن اسان جا جنڙا جي ڇا جو ڇا اسان کان ڪرايو ڇڏين. اهي
آهن اسان جي بدني ڪل جا ڪنجيدار جي بيوس پتلي کي ناچ ٿا نچائين. ”ڪام، ڪروڙ، لوپ، موهم،
اهنڪار“ ۾ وڏي معنيٰ ستيل آهي. پاڻ کي ڇاچي ڏسو ته ڪوبه بدني تحرڪ ڪوبه ڪنهن اندر
جي اچل کان سواءِ ٿئي به ٿو؟

ڪوبه فعل، احساس سواءِ ٿيڻ ناممڪن آهي. البت احساس تحرڪ کان سواءِ ٿي سگهي ٿو. خاص
ڪري ڪن خوش ڪردار فضيلت جي صاحبن ۾، جن پنهنجن امنگن، اڏمن ۽ جذبن کي قابو جهليو
آهي، جيترو ڪنهن اڏمي جو اظهار گهٽ، اوترو ماڻهو انسانيت ڏانهن زياده مائل. مصيبت ۾ جيڪو
اوچنگارون ڏئي رڙي ته هن تي ميار ڪانه آهي. ماڻهوءَ لاءِ ائين ڪرڻ فطرتي آهي، سپاوي آهي، پر جي
تحمل، بردباري ۽ صبر سان پاڻ کي قابو ۾ رکي ته انسانيت اتي آهي. انساني ڪيڙاها جا سيڪاري ته
اهڙن اهنجن وقتن تي، جڏهن عاجز انسان جي همت جي پرڪا آهي، تڏهن ڪيئن اڏمن جي جانڪاه اثرن
کان پاڻ کي بچائي ڪيئن سمجهه کي ساڻي ڪري.

احساس - خيال - عمل جو ڪرهرهندڙ ڇالو آهي:

پنهنجي روزاني مشغولين کي ڇاچي ڏسبو ته اهي مغز جا ٿي ڪرتب، احساس، خيال ۽ اختيار اسين هر
وقت ڪم آڻيندا ٿا رهون. ٻار رنو، ماءُ سمجهيو ته بڪارو آهي، ٿڃ ڏني. چور پوليس کي ڏٺو سڄهي
ايس ته ڦاٿس، ڀڳو، مطلب ته اسان جي هر هڪ فعل سان احساس خيال ۽ اختيار شامل هوندائي هوندا.
ڪوبه ڪم بي قانون ڪونه ٿو ٿئي، جيئن قدرت ست ستي آهي. اسان کي هر هڪ ڪم لاءِ اختيار
آهي. البت معترض اها حجت وٺندا آهن ته جي ماڻهوءَ کي اختيار آهي ته ڪيترا ڀيرا هون نقصانڪار
ڪم ڇو ٿو ڪري، ڇو نٿو هر وقت فاعدي وارا ڪم ڪري؟ ان جو جواب هي آهي ته اختيار هوندي به
اسين آسمان جا تارا ته لاهي نٿا سگهون. اختيار هلائڻ ۾ ڪيتريون دقتون درپيش اچن ٿيون، جن جو

مقابلو ڪرڻو پوي ٿو، پوءِ ڪٿي محنت صاب پوي، ڪٿي شڪست کائي. فائدو ۽ نقصان، پنهنجي وس ۽ رڪاوٽن جي ردبدل ۽ زور آزمائيءَ تي منحصر رهندو. اهو ته ڪنهن لکائي ڪونه لڌو آهي ته هروقت هوفتحياب ئي ٿيندو. ٻيون طاقتون به ته ميدان ۾ آهن يا نه؟

ڪنهن به ڪتاب جو ڪوبه ورق کڻو ته مٿس ڪنهن جذبي جو بيان هوندو. ڪنهن خيال جو يا ڪنهن ڪم جو. ساري دنيا جي حرفيات، جا انسان جي قلم مان نڪتي آهي، لات اها ئي لوندي، جا سندس مغز ۾ هوندي. شعر هجي. فلسفو هجي. ناول هجي. اخبار هجي. يا ڪو ڌرمي ڪتاب هجي. هوندو وري به انهن مغز جي ٽن شعبن جو بيان، احساس، خيال ۽ فعل.

قديم زماني کان وٺي اڄ ڏينهن تائين سڀني فلاسوفرن جي نوشتن جي ورق گرداني ڪريو ته هر هڪ جو فلسفو پنهنجي پنهنجي سڀاوي رغبتن موجب احساسي هوندو. خيالي يا عملي ۽ بس. جن کي احساسِي حوصلو سرس هوندو سي پنهنجي دماغي راحت، جذبي يعني ايمان جي عقيدن ۾ لهندا، قلب جو قرار ۽ آرام دنيا جي بڪ بڪ ۽ دليلبازين کي ڇڏي آڻنا، سلمنا، صدقنا جي سانت ۽ تسڪين ۾ ڏسندا. مذهبي فلسفن جو بنياد اتي آهي، بي انت ڪائنات جي احساسن کان هلندي، سندس خلقيت هار جي رحمت ۽ عظمت جو احساس ڪيترو نه ڏي ڏيندڙ ۽ اميد افزا ٿو ٿئي. ڪن جو سندس رحمت تي اهو ناز، جو سندس ڏهڪاءُ ۾ پاڻ کي تڇ سمجهي به اولانگهونه ڪڻن ۽ آسري ۾ آلاپين:

”تون سمو آءُ گندري، مون ۾ عيب اپار.“

ڪي وري انهيءَ بيپايان هستيءَ سان قرابتي رشتي قائم ڪرڻ لاءِ بيپايان بحر جي هڪ قطري بنجڻ جا پياسا، انهيءَ توه تي ترندا وتن ته جان ئي حباب مان هوا نڪري ته من قطرو درياءُ سان ملي درياءُ ٿئي. وري مري ملڻ جي تمنا ۾ تار، طالب ائين به دل کي دلا سوڏين ته:

”ڪڏهن ڪانه سئي ته ڪا سڄي گڏي سڄين“

ڪي ته شاعراڻي شوق ۾ سرشار، ايترو قريب وڃيو پون جو جلوهو پسيو ”سج چنڊ تارا ڪتيون تن کان تاب تڪو هو“ آلاپين. ڪي اڃا به اڳيرو نڪري نينهن جي نشي ۾ مخمور، سانڍڻ جو تاب نه سهي، مستيءَ ۾ چور چور ٿي چون:

”پيا ڪي پلنگ پر جا بينونگي، ميران هري رنگ راچونگي“

ڪي ڪٽمست ته جمالي جلوي کان درگذر ٿي، سندس جلال سان ڀرجي ”انا الحق“ به چيو ڏين، حالانڪ ڪٿي مخلوق، ڪٿي خالق!

خيال جا ڪوڏيا فلاسافر ته وري ذهني ڇيڙڇاڙ ۾ مست، عقل، بحث ۽ منطق سان سچ جي ورڪڻ ۾ پورا، احساس جو ڀروسو ايمان تي، خيال جو ڀروسو گمان تي، چي: عشق کي اڪيون ڪٿي؟ ڌوڪائي ڌوڪا، حقيقت کي سجاڳ عقل ٿي ڳولي سگهندو نه منجهيل جذبو، سچ جي وات تي سوين لاهيون ڇاڙهيون، عقل سوا اوندهه ويساهن مان نه وري.

عملي فلاسفر وري نيڪ عمل جا ڪوڏيا، نه احساس کي صحيح سمجهن نه خيال کي، جيسين عمل کين مخلوق جي پلي خاطر مفيد ثابت ڪري، تجسس ۽ تحقيق سان شروع ڪري انسان جي آسودگيءَ ۾ ان جي انتها ڪن، جس فقط انهيءَ ڪم کي ڏين جنهن مان ذات انسان جو سک سرس ٿئي، پلو ٿئي، دنيا جي ڌڪ ۾ ڪٽر پوي.

واقعي نفسيات جهڙي گوناگون علم کي تن مشغلن ۾ محدود ڪرڻ، لڳي ته اهڙو ڀيو جهڙو درياءَ کي ڪپڙيءَ ۾ قابو ڪرڻ، پر ٿوري ويچار سان ڏسبو ته قدرت جي هر هڪ شيءِ نهايت پيچيدي معلوم ٿيندي، پر جي سندس راز لپي ته نهايت سولي ٿي پوندي، انهن مغز جي ٽن شعبن جي پاڻ ۾ گهٽ وڌ ملاوتن مان، ايترا ته سپاوي رنگ روپ پيدا ٿين ٿا جيترا ماڻهو، ڪي به ٻه ماڻهو جيئن شڪل شبيهه ۾ ساڳيا نه آهن تيئن ذهني ۾ به نرالا آهن.

نفسيات جو مقصد فقط اهو آهي ته ماڻهوءَ جي ڪنهن فعل جي بنيادي ذهني تي روشني وجهي ته ڪهڙي مطلب تي ٿيو، ان سان ان جو ڪو واسطو ڪونهي ته فعل ڪوتو ٿيو يا ڪرو، فعل کي نيڪ يا بد ٺهرائڻ اخلاقيات جي ذمي آهي، البت هتي اهڙي هنڌ اچي پهتا آهيون جتي انهي هرڪر کان آڇو ٿي نٿو سگهجي ته مغز جي انهن ٽن وصفن کان جيڪر بهترين ڪم ڪهڙا وڃن، ٿوري سوچ سان معلوم ٿيندو ته بهترين احساس نزاکت پسند ٿي سونهن جي تلاش ۾ رهندو، بهترين خيال حقيقت جو متلاشي ٿي سچ جي ڳولا کي لڳندو ۽ بهترين عمل اخلاق يعني سلڇڻاڻپ سان سرخرو ٿيندو، يعني ته مغز جو بهترين ڪم ٿيو سونهن، سچ ۽ سلڇڻائيءَ جي جستجو.

ڏسجي ٿو ته قدرت پنهنجي اشرف المخلوق کي سچ جي حامي ٿيڻ، سونهن جي احساس ڌارڻ ۽ سلڇڻائيءَ سان نيڪي برتڻ جي صلاحيت جا وسيلا پورا عطا ڪري ڇڏيا آهن. باقي جو برپيتجن ۽ چيربڙجي سا ته گمراهي ٿي.

مغربي فلسفي جي اڀياس ڪرڻ وارن جي نظر کان ”ٿروٽ گڊنيس بيوٽي“ جا لفظ بار بار گذريا هوندا. اهي ٽي وصفون ڪن فلاسوفرن هن دنيا جي ظلمن، برائين ۽ ڪوتين روشن جي مقابلي ۾ هڪ معياري خيالي دنيا تصور ڪري، ان کي سچ سونهن، سلڇڻائپو سان سنواريو آهي ته بعضي ڪن انهن وصفن کي سچيءَ دنيا جي اسباب ۾ شمار ڪيو آهي. ڪن ته انهن لياقتن کي الاهي شان جي لائق سمجهي، خالق کي ئي انهن صفتن جو صحيح مالڪ ڄاڻايو آهي، پر رواجي انسان ۾ اها رمز ڪنهن ڪانه ڏٺي! سمجهه ۾ نٿو اچي ته ڇو؟

ڪاش جي انهن سچ جي سوداگرن کي خبر هجي ها ته هرانسان جي مغز ۾ انهن وصفن جو بنياد موجود آهي! افسوس ڪيترو نه اسين پنهنجي صحيح ۽ سهڻين لياقتن کان بيخبر آهيون! اهي عظيم الشان وصفون انسان کي ڪڏهن ڪٿان ۽ ڪيئن هٿ آيون ۽ سندس موروثي موڙي بنيون، اهڙيون ڳوڙهيون ڳالهائون ٿيون لڳن، جن جي کوجنا انسان جي زندگيءَ جا ڪي پراڻا پوريل بحر نئين سر پلٽائي وجهي ته عجب نه آهي.

باب پنجون

پسن ۽ ماڻهن ۾ اوت ۽ سمجھ

اوت ۽ سمجھ ۾ فرق: جيسين جيت جڻا ۽ پرند چرند اڃا سائنس جي چوڪسيءَ هيٺ نه آيا هئا، تيسين ائين سمجهيو ٿي ويو ته حيوانن کي سمجھ ٿئي ٿي ڪانه. ڀلا سمجھ ڪان سواءِ جيو، هن جنگ جڏل جي جهان ۾ ڪيئن ٿا جالين ۽ ٻچا تاتين. ڇي: ڪين ڪواندر جو سوجھرو ضرور آهي جنهن جي ڏس تي ڪاڇ، اجهو ساڻي گوليو ٻچا تاتيندا هلندا وتن، باقي پسون ۽ سمجھ ته لفظ ٿي مخالف پيا لڳن. ايترو آهي ته ڪا اوت اٿن، جا بچائيندي اچين، نه ته سندن نانءُ نشان جيڪر ڪڏهوڪو گم هجي ها.

ان ۾ ڪو شڪ ڪونهي ته ماڻهوءَ کي لکڻ ۽ ڳالهائڻ ڪري هزارن ورهين جي ڪني علمي حاصلات ميسر ٿي آهي، سا اٿاهه آهي ۽ حيوان، جن کي وڌ ۾ وڌ ته مائٽ ڪجهه سيکاري ٿو ۽ پاڻ اوترو ئي اولاد کي ڏئي ٿو. انهيءَ نعمت کان خالي ٿا رهن. صدين جا لکيل احوال ۽ خيال معلوم ڪرڻ انهن کي اڄ جي حالتن سان پيٽڻ ۽ سڀاڻي لاءِ سوچڻ يا ورهين جي گڏ ڪيل حرفيات جي روشنيءَ ۾ ڪنهن اختلاف تي عقلي دلائل هلائي راءِ زني ڪرڻ يا حسابن جي وسيلي تارن جون منزلون مقرر ڪرڻ يا يوڪلڊ وانگر خيالي شڪليون ٺاهي، پومي ماپ جا قانون ٻڌڻ: هي ته سڀ ماڻهوءَ جي خيال ۽ سوچ جا ڪارناما آهن، جنهن جي زبان صدين جا آزمودا سانڍي رکيا. قدرت نڪو قلم ٺاهيو نڪو پنونه انگ نه اکر. نڪي ڌرتيءَ تي سڌيون ليڪون هيون نه ٽڪندا. نڪو هو وقت وڃو ٿي جو قياس، جنهن مان پومي ماما ايترو ئي سمجهي ته پنهنجي نور پرور سج کي ڦري ڪيترو وقت ٿيو اٿم يا ڪائس گهڻو پري آهيان.

اهو علم آهي جنهن ماڻهوءَ کي ايترو جهنگ کان چني ڌار ڪري بيهاريو آهي، جو سندس اصليت نه رڳو ڄاڻڻ کان پري ٿي چڪي آهي پر وسهڻ کان پري. قدرت جو ڏيڇ ته وڏي ننڍي جيو کي ايترو ئي جڙيو جنهن سان هر ڪو پنهنجي ماحول موجب ساهه سنڀالي ۽ پونير پالي سگهي. جهڙو مور کي تهڙو ماڻهوءَ کي. اهي هيون ڪي ٺهيون نڪيون تجويزون، جي ڄاڻي ڄم ڪان هر ڪنهن سان گڏ پيدا ٿينديون رهيون ته سندن رهبري به ڪن ۽ جان به بچائن، جن کي اوتون يا انسٽنڪٽ ٿو چئجي.

اوت جو نشانبر: اوت اها اندر جي لياقت آهي جا جيو کي ڪنهن ضروري حاجت پوري ڪرائڻ لاءِ تڙي ڪڙي طاقت به پڙڪائي ۽ واٽ به لائي. اوت ڄاڻي ڄم کان موروثي ٿي ٿئي، نه آزمودي مان پرايل ۽ بنا ڪنهن هٿ جي واٽ ٿي هڪڙي ڏسي. سندس خاص مقصد آهي جيو کي جيئرو جڙيور ڪڍڻ جنهن جا به ضروري ڀاڱا آهن: (1) پيٽ قوت ڪرڻ ۽ جوکي کان بچڻ (2) سندس نسل چالور ڪڍڻ.

اڃا ڪا اندر ۾ اوت اڀري ته بت ۾ ائين ته ڦڙتي بجليءَ وانگر پڙڪو کائي اٿندي، جو جيو خود بخود انهيءَ وقت جي ضرورت کي منهن ڏيڻ لاءِ گهريل ڪم ڪرڻ کي لڳي ويندو. ڏسجي ٿو ته اوت جسم جي رکوال آهي، جا کيس ڏس تي هلائي چلائي ٿي ۽ عضوا اوت جا هٿ ٺوڪا اوزار، جن کان ڪم وٺي هوءَ پنهنجون ضرورتون پوريون ڪندي ٿي رهي، ڇٽڪ بت هڪ ڪل آهي ۽ اوت نه رڳو سندس چورڻ جي چاڀي پرواٽ به لائي. ظاهر آهي ته جي ڪو جانور پنهنجون سڀئي اوتون ڪم نه آڻي سگهندو هوندو ته سندس بدني ڪل جون سڀئي بازون يعني مشڪون به پوريءَ طرح ڪم نه اينديون، انڪري جيو جا جسماني ڀاڱا به اوترو نبل رهندا. اهوئي سبب آهي جو پاليل جانور ٻڏي ڇڏڻ ۽ پچري ۾ رکڻ ڪري گهڻو جتاءُ کين ڪندا آهن. بند ۾ آزاد نه هئڻ سبب نه هنن جون اوتون ڪم ٿيون ڪن نه سڀئي عضوا ٿا هلن ۽ قانون قدرت جي خلاف رهائش سندن بدني ڪل کي جلد ئي ڪمزور ۽ بيڪار ڪيو ڇڏي.

حيوانن ۾ سمجهه: سائنس گهڻي قدر صاف ڪري ڏيکاري آهي ته جيئن جيئن حيوان ارتقا جي چڙهڻي چڙهندا ٿا هلن، تيئن اوتن سان گڏ کين ضرورتن موجب سمجهه به ساڻي ٿيندي ٿي وڃي ۽ وڌندي ٿي رهي، رڳو ڪيلين ماکوڙين بنسبت تحقيقاتون ٿيون پڙهجن ته عقل چرخ ڪايو وڃي. ڪيترو به ماکوڙين جي رستي کي پيچيدو بنايو، مگر ٿورو منجهي وري به پنهنجو رستو ڳولي وينديون، ماکوڙيون آبادي ڪن فصل کڻن ۽ پيدائش ڪئي ڪري آڻيندي لاءِ رڪن. ٻين جيتن کي چوپائي مال وانگر پنهنجي ڏهڻ پيڻ لاءِ رڪن. وڙهڻ لاءِ فوجي لشڪر رڪن، پاڻ ۾ لڙايون ڪن جن ۾ هزارين مرن ۽ جن کي جهلين تن کي قيدي ڪري رڪن ۽ کين غلامن وانگر وهائن. شل نه ڪا دشمني پاڻ ۾ پوين ته موروثي طور تي هلي هلندن.

آفريقا ۾ اڏيهيءَ جا گهر، پري کان ماڻهن جي جهوپڙين جهڙا ڏسڻ ۾ ايندا، جن ۾ ويهن کان چاليهه ماڙيون ٿين ۽ اهڙا پڪا جو پيل ته مينهن چڙهي بيهين ته به نه پجن. هر هڪ منزل جي پوري وچ تي

شاهي محل اڏين، جنهن ۾ سندن راڻي ۽ راڻو رهي. راڻيءَ کي خاص شيون ڪارائي اهڙو مڃائين جو رواجي ماڪوڙيءَ کان به ٿي هزار دفعا ٿلهي ٿئي. ٽي انچ کن ڊيگهه ۽ ٿولهه به انهيءَ پيماني تي. اها راڻي آهي جا پنهنجي قوم قائم رکندي اچي. اسي هزار آنا روز لاهي ۽ لاڳيتا پنج ورهيه. پوءِ هتي ته وري ٻي راڻي ٺهي. شاهي محل جي ڀرسان نياڄ گهر خدمتگارن جون جايون، فوجي عملي جا قلعا، توشاخانا، جن ۾ طرحين طرحين ڪاڇ جون شيون، ٻج، ميوا، سرهاڻيون، ڪوٺرو وغيره.

جٽاءُ جو اصول: جٽاءُ جي اصول موجب اها قوم سمجهو چئبي، جيڪا گهڻو وقت قائم رهي. جيڪڏهن هر ڪنهن قوم جي فضيلت جو معيار اهو آهي ته هن دنيا جي غلغش ۾ ڪنهن ڪيترو جٽاءُ ڪيو ته ماڻهوءَ کان اهي ڪاريون اڇيون ماڪوڙيون گوءَ ڪڍي وينديون، جن ضعيفي حال هوندي ڪروڙ ورهيه پنهنجي ذات قائم رکي آهي. جي بي سمجهه هجن ها ته ڪڏهوڪو گم هجن ها. عجب نه آهي ته ڌرتيءَ جي ڏيتي ليتيءَ ۾ هنن جي ضرورت هجي. ڌرتيءَ مان ڪاٺ ٺهي ته اڏيهي ڪاٺ کي مٽي ڪري!

ڪٽي، گهوڙي ۽ لنگور جي ڪارنامن ڏسندي يا جانورن کي سيکارڻ وارن اديبن جا آزمودا ويچاريندي ماڻهوءَ جي موجوده فيصلي کي بلڪل ترڪ ڪرڻو پوندو ته جانورن کي سمجهه ڪانهي.

سمجهه ۽ اوت ۾ فرق: اهو آهي، جو اوت جو رستو ئي هڪڙو ٿئي، پر جي ڪو جانور ڪنهن مطلب حاصل ڪرڻ لاءِ به يا زياده رستا ڄاڻيندو ڏسجي ته اها سمجهه جي نشاني چئبي. سمجهه چئجي ته انهيءَ لياقت کي ٿو، جا ڪنهن به - واڻي تي پهچي، فيصلو ڪري ته ڪهڙي واڻ چڱي. اهو چڱو مني تي پهچي فيصلو سورهن آنا سمجهه جي ڏيکاري ٿو ڏئي. جن جيون جي ڪرت آزمودي مان سڌري ٿي سگهي اهي ڪنهن قدر سمجهو ضرور چئبا، جيڪڏهن ڪو جانور رلي رلي شڪار لهندو هو ۽ هاڻي ويو، ته وريو ته اهو سهنج سمجهه جي ڪري ئي چئبو. وڏين عمرين وارا جانور جهڙوڪ طوطا، ڪانءُ، هاڻي يقيناً زياده سمجهو ٿا ٿين، پر ڪيڙو، جنهن جي حياتي بلڪل مختصر ٿي ٿئي، ان کي به جي چهيو ته دت هڻي پئجي رهندو، جنهن مان هڪ پاسي جان بچائڻ جي حرفت ته ٻئي پاسي پنهنجي چرپر تي ضابطو ظاهر آهي. ڪهڙو عجب ته اهو عمل به هڪ عڪسي عمل هجي، جنهن ۾ سمجهه جو ڪوهٽ ئي نه هجي. جيت ۽ ماڻهوءَ جي عڪسي عملن ۾ اهو فرق آهي جو جيت ۾ عڪسي عمل جو اثر ساري جيو تي ٿو ٿئي پر ماڻهوءَ ۾ بدن جي ڪنهن حصي تي.

اوت جو ڪم ئي هڪڙو نه ڦري نه گهري:

گهريتڙي، جا پنهنجي قدرت جي ڏنل اوت تي پهچي مختصر حياتي گذاريو وڃي، ان جي هلت جي واٽ ئي هڪڙي. سندس جوڙيل مٽيءَ جو گهر جتي ڪٿي ساڳيا، نه رڳو گهاٽ جي نموني کان پر مٽي به ساڳئي قسم جي. گهر کي اهڙو ته مشهور ڪري ڇڏيو اٿس جو نالو ئي گهر تان پيو اٿس. گهر ۾ خانا ناهي هڪ هڪ ٻچڙي لاءِ ڌار، ته جڏهن به ڪو سجاڳ ٿئي ته پاڻ نڪري وڃي ۽ ٻيا محفوظ رهن. اهڙي عقل جي ڪم کي لاچار اوت چوڻو ٿو پوي، ڇاڪاڻ ته اهو ڪم ڪري ئي هڪ ڀيرو ۽ بنا آزمودي جي، وري مزو ته اهو جو خاني ۾ ٻچي جي پرسان هڪ سوٽ به اڌ مٿو ڪري رکي ڇڏي ته ٻچڙو سگهه سنڀارڻ سان ئي ڪاٺي پٽ ٽڪي نڪري اچي. جي ڪنهن لڏيدڙ شيءَ ڪٽرڻ تي سندس ڏاڻ ته هري ته پٽ ٽڪڻ جي اوت به ڪانه ايندس. نڪرڻ واري هنڌ جي ديوار ايترو ته پتري ڪندي آهي، جو ٻچڙو منجهانئس ٻاهرين روشني تازي سگهي. چوڌاري ٻاڏ اونداهي ۽ هڪ هنڌان سوجهري جو ڏٺو. هن کي اوڏاهين متوجهه ٿيڻ جي اوت ڏئي، ٻاهر نڪرڻ جي واٽ ڏسيو ڇڏي. ڪير جو وجد ۾ نه اچي!

وري جو ڏسو ماڪيءَ جو مانارو ته مجال آهي ڪنهن ڪاريگر جي، جو منجهس درستي آئي. هر هڪ گهرڙو پورو ڇهه پاسو. هر هڪ جي اونهائي اهڙي پوري، جو وار ويڇو نه لپي، هر هڪ ديوار جي ٽولھ به پوري هڪ جيتري. اهڙي پورين ماڻن ڪرڻ لاءِ اهڙا نفيس اوزار ڪٿان آين؟ ڪنهن سيڪارين به ته ڪونه. هر هڪ مک ڦٽي نه آهي ڪم کي لڳي نه آهي، وري هٿ هر هڪ جو ساڳيو. ظاهر آهي ته اوت جي ڪرت نه فقط مقرر آهي، پر سڀني ذاتيائين جي ساڳي. سمجهه ته حالتن پٽاندر پنهنجن مقصدن پوري ڪرڻ لاءِ واٽون بدلائيندي رهندي. حيرت آهي جو بعضي ماڻهوءَ جهڙي سمجهو جيو به اوت تي ات هڻي هوڙهه ٿي بيهي رهندو آهي ۽ جان مال جي پرواهه ڪانه ڪندو آهي، يقين هوندي ته حاصلات به ڪانه ٿيندي.

ڏسو ته ڏينپو ڪيئن ٿو مانارو ڇڏي. ميل هنيو وڃي ۽ وري اچو گهر پيڙو ٿئي. اڃا اُني مان ڦٽو ته ڪا اوت اهڙو جوش ڏياريو ڇڏيس، جو ماناري مان نڪري وٺيو زور سان کيس چڪر ڏئي. ڦري ڦري وري گهر ۾ اندر هليو وڃي، وري نڪري اڳي کان ويڪرا چڪر پائي. پوءِ ته گهيرا وڌائيندي وڌائيندي ڪنيو منهن ڪري ته هليو وڃي ۽ وري اچي. نيٺ پنهنجي ماناري جا هوائي رستا اهڙا سڃاڻيو ڇڏي جو پل ته آڏو اوتو ميلن ۾ پيو چڪر ڏئي پر گهر نه پلجي. ممڪن آهي ته سندس ماناري ۾ ڪا خاص بانس

هجي جا کيس وڏن مفاصلن تان به چڪيو وڻندي هجي ۽ انهيءَ حواسي ڄاڻ تي نڪ اچو ماناري تي ڪري. اسين ته سمجھه رکندي، وات يا گھريلجي ويندا آهيون.

مچرن تي تجربن ظاهر ڪيو ته رات وچ ۾ ميلن تان ڪنهن خاص جانور جورت چوسيو فجر کان اڳي گھريپڙا ٿيو وڃن. هڪڙي هنڌ ته هڪ وڏو درياءَ به ٽپي ٿي ويا.

جانورن جي اديبن ثابت ڪري ڏيکاريو آهي ته جانور تعليم مان پرائڻ جي لياقت به ڪافي ٿا رکن. رڳو مچيون به گھنڊڻيءَ تي کائڻ لاءِ ته اچو مڙن، پر ٿوري تاديب سان ادب به سکيو وڃن، هڪڙي چڱي موچاري موراڪي مچي، جا سنهڙين مچين کي شوق سان رڙڪيندي آهي، هڪڙي شيشي جي ماهي خاني ۾ رکي وئي، جتي ڏينهن به خوب جاوا ڪيائين. پوءِ ٻين سنهين مچين ۽ سندس وچ ۾ هڪ شيشي جي طاقي لڳائي وئي. هاڻي جڏهن به ڪنهن ننڍي مچيءَ کي جهٽ ٿي هنيائين ته شيشي تي سندس بوند کي اهڙو سخت ڌڪ ٿو لڳو، جو بيهوش ٿي ٿي پئي. ڇهن مهينن بعد شيشي ڪڍڻ تي ڏٺو ويو ته کيس ڪنهن ننڍي مچي کائڻ جي سڏي ڪانه رهي هئي ۽ ڪنهن تي به الر ڪانه ٿي ڪيائين. ماڻهوءَ کي ٺپي ناهي سڏي ڪرڻ جي وات به ته ساڳي ٿي ڏسجي. ڌڪ کائي ڪير نه مت سنڀالي، اک پٽي. ادب اچيو وڃي. جڙ گهوڙي جون ارڏايون ۽ اڙبنگايون به ته لغام لاهي ڇڏينديون آهن.

جانور مذهبي آهن: جانورن جو لٺ ۽ چٽ جي اثر هيٺ اسان جي پيٽ تي اچڻ ساڳيو اهڙو آهي، جهڙو اسين ڪنهن وڏي هستيءَ جي حڪم موجب، ڌڪ سک جي خيال تي پنهنجي ذاتي مقصدن کي سندس ضرورتن تي قربان ڪريون. ڏاڍي جي لٺ اڳيان سر جهڪائڻو آهي. مذهب به جيڪو فقط دوزخ بهشت جي راز ۾ سمايل آهي، سو به ساڳي ماجرا ۾ مقصد چٽبو.

جانورن ۾ اخلاق: ائين به نه آهي ته جانور فقط لبوسي آهن ۽ اخلاق کان خالي، ڪٺا ڪيئن ٿا پنهنجن ٻڍن انڌن ۽ عاجزن جي پرگهور لهڻ ۽ کين نهايت سلامتيءَ وارين جاين ۾ رکي کاڌ خوراڪ پهچائڻ، انسانن لاءِ عبرت ٿيندي!

جانورن تي شراب جواثر: وري ڪرندي به ويرم ٿي ڪانه ڪن. ماڪيءَ جي مک اورچائيءَ، وقت جي پابنديءَ، فرمانبرداريءَ ۽ ٻين ڪيترين صفتن جي مالڪ آهي، پر کين ٿوري برٽندي ۽ ماڪيءَ جو کاڌو ڏئي ڏسو ته ڪيئن ٿيون فضيلتون ڇڏي ڦورو ۽ رولو ٿين. شراب جي بنيءَ جي آسپاس وارا ڪڪڙ ٿي شراب جي ڪچري کائڻ تي ائين هري موج ۾ گذاريندا آهن جيئن ڪو عادي پياڪ.

جانورن جو هنر: ڊاڪٽر ميڪگوئن ڪن لنگورن بابت چوي ٿو ته هو ڪن پيرن وغيره مان ڳاڙهو ۽ ساڻو شراب ٺاهي هٿ سان ٺاهيل ٿانون ۾ سياري جي ڪم لاءِ سانڍي رکندا آهن. باقي سمجھه ڪي ڪهڙا سڱ ٿيندا آهن!

جانورن ۾ عصمت: چينائي بدڪ پاڪدامنيءَ جو مثال آهي، جن جو جوڙو هر ڪنهن وهانو جي چچ ۾ سوڻ خاطر کڻندا آهن ته شل گهوت ڪنوار ۾ انهن جهڙو وفاداريءَ جو سلوڪ پيدا ٿئي. ڪئنري پکين ۾ به ساڳي فضيلت آهي. هڪڙي نر کي جي ٻن مادين سان پيجري ۾ رکيو ته زندگيءَ جو سارو ساز سلوڪ سڀ ختم ٿي ويندن.

جانورن ۾ غيرت: ٿورو ٻگهه پکيءَ جي غيرت ۽ سمجھه به ڏسو، برلن جي ويجهو ڪنهن گهر جي منگهه ۾ ٻگهه جو آڪيرو هو، جنهن ۾ سندن هڪڙو آيو هو. گهر جي مالڪ اهو آيو ڪٿي ان جي جاءِ تي هڪ هنس پکيءَ جو آيو رکي ڇڏيو. وقت گذرندي هڪڙو هنسڙو ڦٽي نڪتو. نرا هو لقاءَ ڏسي جوش ۾ وٺي اڏاڻو. ماديءَ ته پئي ٻچي جي پرورش ڪئي ۽ پرگهور لڏي، چوٿين ڏينهن پنج سو کن ٻگهه ڀر واريءَ پنيءَ ۾ اچي وارد ٿيا. لهندي ئي ٺهي جڙي باقاعدي هڪڙي ميتنگ ڪيائون، جنهن ۾ ڪيترن پکين مٿانهين جاين تي ويهي ڪجهه چيو. پوءِ هڪدم ميتنگ ختم ڪري سڀ اچي آڪيري تي ڪڙڪيا ۽ ٻچي، ماءُ، توڙي آڪيري کي ناس ڪري سڀ هليا ويا ۽ وري ڪين ڏٺا. ٻگهه سمجھه، زوجي وفاداري ۽ ماڻهن سان محبت ڪرڻ لاءِ مشهور آهن.

جانورن ۾ قوميت: پکين جو ملڪي ۽ قومي احساس هن مان ظاهر آهي، جو هر ڪنهن جهاز تي همسفر پکي هوندائي هوندا. اڃا جهاز ڪنهن اهڙي هنڌ جتان سندن ديس سڻائو هوندو ته انهيءَ ذات جا سڀ پکي وٺي اڏامندا. سندن فعل ظاهر ٿو ڪري ته ڪين خبر آهي ته جهاز اوڏانهن ٿو وڃي، جيڏانهن ڪين وڃڻو آهي. اهو سمجھه سواءِ ڪيئن مغز ۾ آين؟

سمجھه جو نشانبر: جي سمجھه جو نشانبر اهو آهي ته اها لياقت جا حواسن جي پهچايل خبرن کي ڪنو ڪري پروڙي، ڇنڊي، ڇاڻي مفيد فيصلو ڪري سگهي، ته انهن جانورن کي به گهٽ وڌ سمجھه جو مالڪ مڃڻو پوندو، جن کي قدرت پلا يا ڍلا حواس ڏنا آهن، نه ته حواسن جي هٿ جو مقصد ئي ڪهڙو؟ هائڻيءَ کي ڪنهن پل تي چاڙهيو ته ڪيئن ٿو ان تي ڏسي وائسي پير رکي، زور ساڙي، لوڏي لوڏي آزمائي ته بار سهندي يا نه، ۽ جي پل کي ضعيف سمجهيائين ته فيلبان يا ماهوت ماري وجهيس

جي چڙهي. ڪوبه فيصلو سمجھ ھلائڻ جو نتيجو آھي. ھاڻيءَ کي پنھنجي وزن جو احساس ته پورو ٿو ڏسجي. شايد ائين به ڳڻ ڪندو هجي ته پل ٺاھڻ وقت، ٿوري مقدار واري انسان پنھنجي وزن جو خيال رکيو ھوندو نه منھنجو.

حياتيات جي اڀياس ظاهر ڪيو ته جيئن جيو اوائلي تيئن سندس اوڻون پختيون ۽ سمجھ نه جھڙي. جيتن جو ڪم سارو احساس ۽ اوت تي ھلي، ايتري قدر جو جي پنھنجو مقرر ڪاڄ ھٿ نه اچين ته مري وڃن. پر ٻئي ڪاڄ کي نه وڃڻ، جيتوڻيڪ سٺا ڪاڄ پاسي ۾ پيا هجن. مٿيو جيئن جانور سمجھو ٿيندو وڃي تيئن آزمودي مان پراڻي پنھنجي ماحول جي پيٽ تي پوندو وڃي. اوت رڳو وات ڏسي، باقي ڪم سمجھ کان وٺي، جيتن کان ٻئي نمبر ۾، سنڌن وارا جيت، جيئن مڪڙ ٿئي درجي ۾، پٺيءَ جي ڪنڊي وارا، انهن ۾ ڪافي تميز ٿئي ٿئي، جيئن مڇون، بلائون ۽ پکي، چوٿين درجي ۾، کير ڏيندڙ جانور، جن جي چوٽيءَ تي آهي ماڻهو، جو ڇا مان ڇا ڪري رهيو آهي.

مثال لاءِ کير ڏائيندڙ جانورن مان ڪتي جي روش کي وٺو ته منجهس اوت وارا ڪم بنهه گھٽ ڏسبا ۽ سمجھ وارا گھڻا. سندس رخ ۽ ھلت مان سھي ڪري سگھبو ته ڪاوڙيل آھي، ڊنل آھي يا شڪر گذار. ڪنھن ڌارئي ڪتي کي ڏٺائين ته ڪيئن نه ٿو حشمت سان ڪر ڪڍي. پڇ مٿي ورائي ڦيرائي زور سان پوئڪي ۽ ڊنگي (الر). وري جي ڪتي ڏٺائين ته پڇڻ ڪم وريام جو ته ڪيئن نه پڇ تنگن ۾ ورائي ٿو پيرن کي تڪو ڪري (ڊپ). پنھنجي مالڪ کي خوش ڏٺائين ته نخرا ڪندو اچي پيرن ۾ پڇ لٽڪائيندس (نٽڙت) ۽ جي ڌمريل ڏٺائينس ته پويان پير ڪري وڃي باادب ڪنڊ ۾ ويھندو. مٽڪڊوگال جو خيال آھي ته ڪتي ۾ سچيتي ايتري آھي، جو سندس اوت وارا ڪم فقط اھڙن وقتن تي ڏسبا، جڏھن ڪتي بيخيالو وينو بت ڪنھندو يا سمھڻ جي جاءِ تي چار ڦيرا ڏئي پئجي رھندو. وري سندس مادي ڏسو ته ڪيڏي نه ٻاجھ ۽ جتن سان ٿي گلڙا تاتي. پھريدار ڪتو ته ماڻھوءَ کان به بهتر آھي. ڪيترو نه سمجھ کي ڪم ٿو آڻي.

ماڻھوءَ ۽ حيوانن جي ذهني رشتيداري:

اڳي بيان ڪيل ماڻھوءَ جي اڌمن کي، ڪتي جي ھلت سان پيٽڻ تي ٻنھي جي ھلت جو دستور ساڳيو ئي ڏسبو، جنھن مان آسانيءَ سان پنھنجي ذهني رشتيداري پسن سان معلوم ٿيندي. البت ماڻھوءَ جي سمجھ گھڻو مٿي آھي، ان ۾ شڪ ڪونھي. ماڻھو سوچي، سمجھي، ڳڻي - ڳوتي قدم

ڪٽندو. اهنجايون، سهنجايون، نفعو نقصان ڏسندو پر بعضي ته مطلب مدنظر رکي واٽ جو ويچار به ڪونه ڪندو. بعضي ته جوش جي جولان ۾، وڃي پاڻي ڀرڻ لاءِ ته خون ڪيو پيو موٽي. پسوند به ڪو چمڪو ڏٺو، نڪاءُ ٻڌو يا ڪا اوڀري شيءِ بت سان لڳس ته تاهه کائيندو. ايتري سمجھ ڪانه پوندس ته هيڏي پڄان يا هوڏي. ڪٿي چمڪي جي ابتڙ طرف منهن ڪندو ۽ پڇندو پڇندو اتي وڃي دنگ ڪندو. جتي سندس پڙڪي کاڌل طاقت جو چوه چنڊيو. اتي جي وري ڪو ٻيو تازو خطرو نظر چڙهيس ته وري به گهٽ هڻندو. پر نڪا خبر مفاصلي تي رکندو. نڪا طرف جي ته ڪاڏي ٿو وڃان، ڇا ٿو ڪريان. هن جو ڪم آهي موحود خطري کان نڪرڻ، مطلب ته اوٽ ڪنهن وقتي ضرورت کي پوري ڪرڻ جو وسيلو آهي، پر ان جي نتيجي کان بيخبر دوراندوشيءَ کان غير واقف.

عجب نه آهي ته جيڪو اسين جانورن جي ڪمن ۾ ٿا ڏسون تن جو کين خواب به نه هجي. تجربن ظاهر ڪيو آهي ته اوائتا ڪم ڪن وقتي ۽ مقرر اندرين يا ٻاهرين چونگن جو نتيجو آهن، جن جو مقصد آهي جيو جي موحود حالتن ۾ گهريل ڦيرڦار ڪرڻ. چنڊول جي ڳڻ چور روش گهڻن کي خار ۽ ان لاءِ ڌڪار پيدا ڪئي هوندي، پر بيدوهه چنڊول ان جي خواب کان بيخبر. اها ئي روش ونيو هلي، چنڊول، ڌارين مائتن جي آڪيري ۾ ڦٽندو آهي. ٿوري زور وٺڻ بعد ڏسبو ته ڦٽ ڦٽ ڪري آڪيري جي حقن حقدار ٻچڙن کي ٻاهر ڌڪيندو رهندو. ڪير چوندو ته هيءُ سندس تڪيل توريل بيرحميءَ جي هلت، مطلب کان خالي هوندي؟ پر رازدانن نيٺ رمز سڃاڻي ورتي. معلوم ٿيو ته چنڊول اهو ڪم بلڪل مجبوريءَ جي حالت ۾ ڪندو ٿو رهي ۽ ان جي نتيجي کان بي خبر. چنڊول جي ٻچڙي جي پني ويڪري ۽ ٿوري جهميل ٿي ٿئي، جنهن تي جي ڪونڊو پتريا ڪاٺي ٽڪريو ته پيو رهندو. پر پنيءَ جو احساس ايترو اٿس جو جيسين ان کي نه ڪيرائي تيسين آرام نه اچيس. انڪري ڪجهه به پنيءَ تي لڳس ته ان جي هر ڪر کان وياڪل ٿي ونيو ٽپ ڏئي، جيسين اڇلجي وڃي. ساڳيءَ طرح جي ڪنهن ٻئي ٻچڙي به پنيءَ تي زور ڏنس ته ان کي به ڪيرائڻو ٿي پوندس.

آڳڏن ڏيڪاريو آهي ته ڪڪڙ جو آرو ڪرڻ، ماءُ جي مامتا پوري ڪرڻ لاءِ نه آهي، پر لاڳيتن آنن لاهڻ ڪري پيدا ٿيل مڪاني سوچ ۽ سوزش جي آڪڙ کي ٺارڻ لاءِ. آزمودي خاطر هڪڙي ڪسي ڪيل نر ڪڪڙ کي پڇي تي ٿورن ڪارن مڇن سان سوزش پيدا ڪري ڪٽي جو آري تي ويهاريوس ته پوريون ماديءَ جون سڪون لاهيندو.

لاڳيتن عڪسي عملن جو اصل:

آن ڏيندڙ ڪڪڙ کي ڏسبو ته آني لاهڻ کان پوءِ به ڳچ وقت آني تي ويٺي رهندي. هاڻي معلوم ٿيو آهي ته آني لاهڻ ڪري جيڪو سور ۽ آڪڙ ٿي ٿئيس، ان کي جهڪي ڪرڻ لاءِ گرم آني جي ٽاڪور کيس آرام ٿي ڏئي، جنهنڪري ان تي ويٺي ٿي رهي. جيسين وري بک جي ضرورت پلڻ لاءِ گجيءَ واري چونگ اٿڻ تي مجبور ڪري اها حالت بدلائيس. هڪ هنڌ ٻڌجي ويهڻ ڪري تنگون به ڪڙجي پوندس ۽ انهن مان به ٿڪ جون چونگون اڀرندس ته اٺ ۽ گهم، جيئن اسين لاڳيتي ويهڻ ڪري ٿڪجي ڪرموڙيندا آهيون. اهڙيءَ طرح اهي من وڊوان، جيڪي انهيءَ خيال جا قائل آهن ته حيوانن کي ڪا مجبوري ٿي ڪم ڪرائي نه آئيندو مقصد يا ان جي اڳ ڪٿي، سي جانورن جي هلت جي سمجهاڻي لڳاتار عڪسي عملن جي اصول تي ٿا ڏين. ڇي: هيٺيان جانور فقط هڪڙو ڪم مجبور ٿي ڪري ڄاڻن، اڳتي جو ڪو به خيال ڪري نه ڄاڻن. سهي ڪڙڪو ٻڌو، ڀڳو وري جتي پهتو، اتي جو ڪم اتي سان. جي اتي به ڏنو ته وري ٻي گهٽ هڻندو، نه ته بس. ڪڪڙ جو آرو به سوچ کي گرم رکڻ سان ناپر ڏيڻ جو آهي، جنهن ڪم تي پوءِ هريو وڃي. ٻچن ڦوڙڻ جو ان کي خواب به ڪونهي. جيڪو ٻچو ڦٽو ته وري ٻي اوٽ جي چونگ پيو ڪم ڪرائيندس ۽ هاڻي ماءُ جو اولاد ڳوڻ پيدا ٿيندس جيئن تائپ رائٽر جو ڪم. اي تي ڌڪ لڳس ته اي لکندو، بي تي ته بي لکندو، نه اهو خيال رهيس ته ڇا ڪيم نه اهو ته ڇا ڪرڻو اٿم. البته مئڪڊوگال انهيءَ راءِ جو آهي ته هر هڪ جانور مقصد ٿورڪي ۽ اوٽن کي به مقصد مدنظر آهي ته پوءِ رڳو اوٽ جو ڪم ته ڪيئن چئبو، خيال جو ڪم به ظاهر آهي. ڏسجي ٿو ته اهي اصولي تعصب فقط انڪري آهن جو ننڍي جانور کان ماڻهوءَ تائين ساڳئي اصول کان ڪم ورتو ٿو وڃي. پتنگ باهه ۾ ٽپيو پوي، ٻيو هر ڪو جهنگ جو جانور باهه کان ٿاهه کائي. پتنگ کي آپگهات ڪرڻ ۾ مطلب ته ڏسجي ئي ڪونه ٿو. ساڳيءَ طرح ٻار به باهه تي عاشق آهي. رڙهي وڃي هٿ وجهندس، جيسين هڪ واريءَ هٿ ساڙي آزمودو پرائي. پوءِ مجال جو هٿ ڊگهيڙي، پڪ نه آهي ته ٻار کي اهو ڪم سونجهه جي اوٽ ٿي ڪرائي يا فقط چمڪي جو عڪسي عمل. اڄڪلهه ٻار ۾ اوٽن جو هٿ گهڻي قدر ناموزون خيال سمجهو ٿو وڃي، پر روح جا قائل وڊوان، اوٽن کي ازلي فاعل تسليم ٿا ڪن.

پسن جا ڪم ته مقرر هئڻ سبب ذاتي خصوصيتون بنجيون ۽ سندن بچ ۾ سماءُ جيو موروثي ٿيو وڃن، جيڪي بچو مائٽن کان حاصل ڪري، سو صحيح سلامت پنهنجي بچن کي پهچايو ڇڏي. تجربي ڏيکاريو آهي ته جيڪي بچا انڪيوييٽر ۾ ڦٽندا آهن، سي ڪڪڙ جي پٺيان ڪين لڳن، پر جنهن کي پهرين ڏٺائون ان جي پٺيان. اهو پلي ته ڪو ٻار هجي يا ڪو ڪتو ساڳيءَ طرح ڪنهن رڍ جي بچي کي باٿليءَ جي ڪير تي تائبو ته نڪي ڏٺ سان نڪرڻ پسند ڪندي نه وري بچو ٿيس ته ان کي ڌارائڻ جي پوئواري ڪندي. ڏسجي ٿو ته اوتن جو موروثي هئڻ هوندي به پسوند جي آزمودن جو چڪر گهڻي قدر پنهنجي سر سان شروع ٿو ٿئي پاڻ سان پورو ان ۾ ڪو شڪ ڪونهي ته پسن جي هلت سمجهڻ لاءِ گهڻي تجربي جي ضرورت ظاهر آهي.

مطلب ته پسون ترت جو ڪم کان پاڻ بچائي پڇندو پر اڳيان ڇا آهي، ان جي خبر رکي نٿو سگهي. عجب ڪهڙو جومات تي مورگو ڪنهن وڏي هائو جي وات ۾ اچي وڃي. هو هاڻي ۽ هتي سان ٻڌل آهي، نه آئيندي ۽ اڳتي سان. ماڻهو ته ڪنهن مشڪل کي منهن ڏيڻ لاءِ ويچار ڪري سگهي ٿو ته هاڻي ڇا ڪريان، سڀاڻي ڇا ڪبو ۽ تيهن ورهين بعد جيڪي حالتون بينيون، انهن جو اثر ڇا بيهندو ۽ ڪيئن انهن کي منهن ڏبو.

جيترو ڪنهن جي دور نظر گهڻي ۽ پوري، اوترو سندس قدر قيمت زياده. ترهون ٻڌڻ ۽ توڪل تي سٺ، لهرن جي لڙهه لڳڻو آهي، نه عقل جي. جي توڪل انهيءَ کي ٿو چئجي ته ڏاڇيءَ کي ڏانوَ وجهڻ کان سواءِ ڇڏي ڏجي ته اهو ٿيو پسوند وانگر مات ڪري گهٽ هئڻ، جيئن اٺ پکي ڊپ ۾ منهن هڻي پائيندو آهي ته مون کي ڪو ڏسي ٿي ڪونه ٿو. مان سلامت آهيان، پر غور سان جاچي ڏسبو ته ماڻهو پڇنديءَ آهر پوريءَ سمجهه کان ڪم ٿو وٺي ۽ توڪل فقط اهڙي هنڌ ٿو ڪري جتي زياده وس ڪونه ٿو هلي. بعضي وري ڪنهن ڳجهي مدد جو آسرو هوندو اٿس پر سليندو ڪين آهي.

ماڻهو ۽ اوتون

ماڻهو کي به ڪي اوتون موروثي مليون آهن يا نه، هڪ وڏو سوال آهي، جنهن تي جديد مغربي نفسياتي ماهر اڃا متفق نه ٿيا آهن. ايترو ته پڌري پت پيو آهي ته جيئن جانور اوت اڀرڻ تي ڪجهه ڪرڻ لاءِ مجبور ٿيو وڃي تيئن ماڻهو نه آهي. اوت مطلب ڏيکاريندي هجي پراسين هڪدم تعميل ڪرڻ لاءِ مجبور نه آهيون، جيسين سمجهه به اجازت ڏئي، جانور کي بک ڪنيو ته کاڌي جي ڪڍ لڳندو. ڊپ

ڪٿيس ته پڇندو، پر اسين هروڀرو ائين نه به ڪريون. ماڻهو ته نه رڳو مقصد کي پهچڻ جو طريقو ڀڄيو ڪم آڻي ٿو سگهي پر خود مقصد کي ئي عقل سان بدلائي بهتر صورت ڏئي سگهي ٿو. جانور ساري طاقت ڪاڇ جي هٿ ڪرڻ ۽ جفتي ضرورت پوري ڪرڻ ۾ صرف ڪيو ڇڏي، پر انسان نفسي خواهشن کي روڪي منجهانئس پيدا ٿيل طاقت کي علم جي حاصلات ۽ هنر جي پيدا ڪرڻ ۾ ڪارآمد ڪري سگهي ٿو. ان ۾ ئي انسان جي ترقي ۽ برتريءَ جو راز سانڍيل آهي. جيئن تن کي تسو ڏئي، پنهنجي بدني موڙي اجائي واءِ وڪر ڪرڻ کان روڪي، تيئن اها طاقت مغز کي طاقتور ڪري خيال ۽ ذهن وڌائي ماڻهوءَ کي اڀاريندي. بدني پيدائش کان ذهني پيدائش گهڻي اتم ٿي ٿئي. فيلسوفن پڻو ڇڏيو ته خيال طاقت وارو ٿئي ۽ ڪجهه بهتر پيدا ڪري. ٻار ته جانور به ٿا ڄڻين، ڪا ذهني پيداوار ٿئي.

وليم مئڪڊوگال جو خيال آهي ته اوئون ماڻهوءَ ۾ به خوب ڪم ڪري رهيون آهن. هو صاحب ايترو ته اوئن جو قائل آهي جو چوي ٿو ته: ”ارتقا جي اوئن جي تفريق ۽ تخصيص نه آهي ته ڇا آهي؟“ هي پنيءَ پلٽ اڇليل اصول، ٿورين حقيقتن کي ويچارڻ سان چٽو ٿي پوندو. سڱن وارا جانور انڪري نٿا وڙهن، ڇاڪاڻ ته سڱ اٿن. پر سڱ هٿ ئي انڪري چڙهين، جوانهن کي کاڌي هٿ ڪرڻ لاءِ ٽڪر هڻڻا پيا ۽ وڙهڻ جي اوت ڏيارين. گوشتخور درنده انڪري نه ٿا ٻين کي چيرين ڦاڙين ڇاڪاڻ ته خونخوار ڏند ۽ چنبا اٿن، پر جيئن ته سندن کاڌو اهڙو آهي جنهن کي حاصل ڪرڻ ۽ پاڻ تڳائڻ لاءِ هنن کي انهن تيز اوزارن جي سخت ضرورت آهي.

مئڪڊوگال تيرنهن مقرر اوئون ماڻهوءَ لاءِ بيان ڪيون آهن، جي کيس کير ڏيندڙ جانورن جي شمار ۾ مليل ٿيون ڏسجن ۽ ڪي هلڪيون اوئون پڻ ٻڌائي ٿو، جن جو منجمله مفهوم ڪم و بيش هن طرح ٿيندو:

(1) اولانگو، جنهن جي اوت آهي ٻچي تي باجهه:

کير ڌارائڻ فقط اولاد جي پالنا جي ترتيب نه آهي. هن شاندار تجويز ۾ نه رڳو جيو لاءِ قدرت جياپي جو سامان موجود ڪيو آهي، پر ماءُ ۽ ٻچي لاءِ ذهني ترقيءَ جو هڪ بي بها طريقو، جنهن سان ارتقا جي وڏي منزل ٿي چڪي آهي. ٻئي لاءِ قياس ۽ پلائي بلڪ ٻئي خاطر جيئن هتان ٿو شروع ٿئي. ان کان سواءِ جانور کي ڪيتري نه سمجهه هلائي ٿي پوي. سبز يخور ماءُ، ٻچا ساڻ ڪڍي، سندن اون، ٻڌڻ ۽ سنگهڻ جي حواسن سان رکي، ته وڇڙي نه وڃن. وري پنهنجو ڪاڇ نهاري، ٻچن کي به چڪ

ڦڪ هڻڻ سڀڪاري، پوءِ چڱو ڏياري موٽي وٺاڻ تي. گوشتخور ماءُ کي کاڌو ملي خونريزيءَ سان انڪري ٻچن کي ڏر ۾ ڇڏي ته متان پاڇ ڊوڙ ۾ وڃڻي نه وڃن يا مارجي وڃن. پاڻ شڪار ڪري پيٽ ڀري، ٻچن جو حصو ڏر تي کنيو اچي. هتي ٿو بنياد پوي ڪٽنب ٺاهڻ جو. ظاهر ڏسڻ ۾ ايندو ته گوشتخور ماءُ زياده سمجهه واري ۽ دور انديش آهي. ڏٺو ويو آهي ته جيڪو جانور زياده تات ٿو گهري ۽ دير سان پاڻ سنڀالڻ جهڙو ٿو ٿئي، سو زياده سمجهو ٿو ٿئي. پاڻ سنڀالڻ لاءِ جانور تڏهن تيار ٿو ٿئي، جڏهن جيو بدني ۽ ذهني ترقي ڪري پنهنجي ماحول کي منهن ڏيڻ لاءِ لائق ٿو ٿئي. گوشتخور جانورن ۾ پيءُ به نپاڇ ۾ گهڻو حصو وٺندو آهي.

(2) ويڙهه، جنهن جي اوت آهي ڪاوڙ:

هن جو مقصد به ٽڪر هٿ ڪرڻ ۽ پنهنجو ۽ ٻچي جو بچاءُ آهي. ڪي جانور ته پهرين اک ڏيکاريندا آهن، جنهن کي ويڙهه جي تياري سمجهڻ گهرجي. جسم جي ڪنهن حصي کي ڦوڪڻ، وار ڪڍڻ، پچ کي زور سان ڦيرائڻ ۽ شور وجهي ڪڙڪاڻ ڪرڻ. ويڙهه ۾ آواز ڪونه ڪن، ڇاڪاڻ ته وات کي هاڻي چڪ پائڻ لاءِ تيار ٿا رکن. ”ڀونڪڻو ڪٽو چڪ نه پائي“

(3) ڪوچنا، جنهن جي اوت آهي سونجهه:

چاهه پيدا ڪرڻ واري اوت آهي جنهن سان خبرون ٿيون پون، ٻار ته هر ڪنهن نئين ڳالهه ۾ محو ٿيو وڃي، پر وڏا به سر وڃائيندڙ جبلن جون چوٽيون وڃو ڪڏهن ته اتي ڇا آهي! اها سونجهه ٿي ڪرائي. تعجب ۽ طريقو ڪنهن کي قسمت ڏياري ته حاصلات به پري ڪانه ويندس. راز جوئي سياڻپ جو پهريون ڏاڪو آهي. انڪري ان کان سواءِ ڪجهه به معلوم ڪرڻ سڪڻ يا ڪا به واقفيت حاصل ٿيڻ مشڪل آهي. اندرين اٿتڻ ضروري آهي.

(4) پيٽ قوت ڪرڻ، جنهن جي اوت آهي بڪ:

جانور ڪنهن اندر جي الجهن تي ڳپي جي ڳولا ۾ ٿا نڪرن. ڪي ته خاص شيون کائين. ٻڪري ذري گهٽ هر ڪا ساوڪ کائي. کير پيا ڪير پيئن. عجب نه آهي ته شايد باس تي ٻچو ماءُ لهندو هجي. وڏي هوندي بڪ به لڳين ۽ اڃ به. ماڻهوءَ ۾ شڪار لاءِ چشڪو. اها ساڳي پيٽ قوت جي لوڙ پيو ڏيکاري.

حقيقت ۾ مغز جي احساس، خيال ۽ اختيار جي چڪرين چورڻ جي ڇاڀي بک آهي. جي بک بت کي بر نه ڪري ته نڪو خيال بک لاهڻ جي وات ڳولي، نه عمل انهيءَ وات لڳي. وري بک جي عذاب کان پاڻ کي بچائڻ لاءِ ڇا ڇا نه ڪيو ويو آهي. پاڇي ڪرڻ، سهيڙڻ، ميڙڻ، ملڪيت ٺاهڻ، ملڪيت جي بچاءَ لاءِ اخلاقي، مذهبي، سياسي قانون ٺاهڻ کوجنا ڪرڻ، هنر هلائڻ، صنعت ۽ ايجاد ڪرڻ، ڪلون ٺاهڻ، ڪارخانا ڪڍڻ، واپار ڪرڻ، قلعا ٺاهڻ، لشڪر رکڻ ۽ ڇاڇا نه. مگر اهي سڀ خود غرضيءَ لاءِ. جيسين ماڻهو بک جي پريشانيءَ کان آزاد نه ٿيو آهي، تيسين ڪو اخلاق وارو شائستو خيال اچيس ئي ڇو ٿو. ترقي ته پري ٿي.

(5) منهن بچڙو ڪرڻ، جنهن جي اوت آهي ڪرڻ:

ڪرڻ، دل ڪڇي ڪري ڦٽي به ڪرائي وجهي. اوائلي ماڻهوءَ کي ڪاڄ جي شين ڳولڻ، کين پسند ڪرڻ ۽ مقرر ڪرڻ لاءِ هن اوت چڱو ڪم ڏنو هوندو. پولڙي کي ڪا نئين شي ڏيو ته وات ۾ وجهي ڏڙيندس ۽ جي نه آڙيس ته ٽوڪاري ڇڏيندس. سواد ۽ بانس هن اوت جا اوزار آهن. (6) تاهه ڪاڻڻ، جنهن جي اوت ڊپ آهي:

پڇڻ ڪري هر ڪو جيو خطري کان بچڻ جي اوت تي ٽو هلي، ضعيف جانورن ۾ هي اوت ويتر تڪي ٿي ٿئي. بعضي ته شينهن کي به پڇ پائي پنيرو ويندو ڏسبو آهي، پر سيڙهه ۽ ڄاهو پنهنجن تيز ڪنڊن ڪري ايترو ته محفوظ آهن، جو هر حالت ۾ ويڙهجو ڇپ هنيو پئجو رهن. اون، سچيتي، هوشيار، ٿڌ، پڇڻ ۽ گهڻي خوف ۾ ڏڪڻ، هن اوت جا عمل آهن. ڏڻ ۾ ته شل نه ڪو پاتي آواز ڪري، پوءِ هڪڙي تاهه کاڌو ته پاڇ پئي.

(7) گڏ ٿي ويهڻ، جنهن جي اوت جان جو بچاءُ آهي:

ڏڻ ۾ هلندڙ جانورن کي اها سهوليت آهي جو ڪنهن به خطري جي ڪٽڪ هڪ کي پئي ته سڀني کي پئي. ان کان سواءِ گڏجي پنهنجو بچاءُ ڪرڻ ۽ گڏجي دشمن تي حملو ڪرڻ به مدنظر آهي. سماج جو بنياد هن اوت تي آهي.

(8) ڪوڪ اونائڻ، جنهن جي اوت آهي همدردِي:

ڪتو ڪتي جي ڪوڪ اونائي. ڪنهن کي ڪو خطرو ڏسڻ ۾ آيو ته ڪوڪات ڪندو آسپاس جو هر ڪو ڪتو ڪن آيا ڪري اوڏانهن پڄندو.

(9) آڪٽر ۽ نئٽ جون اوٽون آهن، اتامرائي، ڪسرنفسي:

تڪاش، تيڳڙ، هوڏ، هٿ، آڪٽر، غرور هن اوت جا درجا آهن، ڏڻ اڳرو اهوئي ٿيندو جيڪو زور وارو هوندو. جيڪي گهٽ زور وارا هوندا، سي اڳواڻ جي طاقت محسوس ڪري، ضرور گهٽ وڌ آجيان ڪندا، اتامرائي ۽ ڪسرنفسيءَ جون اوٽون اڪثر ڪنڀورن ڏسبيون. حڪم هلائڻ گهرين ته مڃڻ سڪ.

(10) مجامعت، جنهن جي اوت، شهوت آهي:

جانور انهيءَ اوت اڀرڻ تي، پنهنجي جوڙيال لاءِ واجهائڻ لڳندو. اهڙي وقت تي نر کڙائيءَ ۾ ڏسبو ۽ مادي انگڙاين سان کيس موھڻ ۾ مست، جوان به، مڇ وٽي، ڏاڙهيءَ کي چنڊي، سينڌ سرمو ڪري، جوپ ڪپڙا پھري، پنهنجو جلوه ڏيکاريندا آهن. ملهه وڙهڻ يا ٻيا مردانه طاقت جا ڪم ڪن، ڳائڻ يا نچڻ ٿين يا ٻيءَ طرح پنهنجي سگهه جو اظهار ڪن. آواز ڪرڻ جي ضرورت، هرڪو جانور پهرين ماديءَ جي ڳولا ۾ لکائيندو آهي. بلبل، ڪوئل، ڪبوتر، يا ڏيڏر جڏهن ساٿيءَ جي تات ۾ تار ٿيندا آهن، تڏهن ٻول ٻولڻ شروع ڪندا آهن.

(11) ميڙڻ جي اوت، سهيڙ آهي:

ڪيولين کي هيءَ اوت ڏاڍي آهي، گوشتخور ته پنهنجو ڪاڄ سانڍي نٿا سگهن. ڪتو، سو هڏو پوري رکندو آهي ۽ گهرج تي وڃي کوٽي ڪرتيندو اٿس. هي اوت کاڌي جي پوئاري ٿي ڪري. ماڻهو ڪي سهيڙا ٿين جي ٿورن کي سنڀالين. ڪي ميڙو، جي روز نيون شيون جمع ڪندا رهن.

(12) اڏڻ جي اوت، حفاظت آهي:

هن اوت جو ڪم ته عام طرح ڏسبو. جيت جڻو، پکي پڪڻ، پنهنجو اجهو ٺاهي ٿي ٺاهي. ٻار کي مٽي ڏيو ته ڪجهه نه ڪجهه ٺاهڻ کي لڳي ويندو.

(13) رڙ ڪرڻ جي اوت، نااميدي آهي:

دانهن واهر لاءِ ڪبي ڪنهن اوکيءَ کي منهن ڏيڻ لاءِ يا ڪنهن گهرج پوري ڪرڻ لاءِ. ٻار به ڄمڻ سان رڻندو، بک، سور، سيءُ گرمي، اهنج، ايڏا ٿيس ته رڻندو ۽ ماءُ به هڪدم هوشيار ٿي پوئاري ڪندي. ڪيڏو به گوڙ هجي ته ٻچي جو روئڻ پري کان سڃاڻندي.

ڪي هلڪيون اوٽون: مڪڊوگال جو چوڻ آهي ته مٿي ذڪر ڪيل تيرهن اوٽون، ڪير ڏيندڙ جانورن ۾ اڪثر ڏسبيون، جن جو ماڻهوءَ جي فطرت ۾ به گهڻو دخل آهي. ٻيون به ڪي هلڪيون اوٽون

ٻڌايون اٿس جيئن ته: چڪ ڏيڻ، ڪنگهڻ، ڪنھڻ، هنگڻ، مٽڻ ۽ کلڻ. انهن عملن کي به مقرر اوڻن ۾ انڪري داخل ڪيو اٿس، جو هر ڪنهن ۾ اوڻ واريون وصفون موجود آهن جهڙوڪ: (1) هر ڪا ڪنهن اندرين چڪتاڻ جو نتيجو آهي ۽ جي پوري نه ٿي، ته ويتر زور ڀريندي رهندي ۽ ساري بدني سگهه کي گهيري قبضو ڪري ويندي ۽ جي ايتري ۾ ڪا ٻي اوڻ اڀري ته ان سان چڪري کائيندي. (2) سندس پوئواري ٿيڻ تي بت کي آرام ۽ نه پوري ٿيڻ تي اندر ۾ چورا ڪورا رهندي (3) مٿن اختياري ضابطي جو به ساڳيو اثر ٿي سگهي ٿو، جهڙو ٻين مقرر اوڻن تي. البت پگهرجڻ، منهن ڳاڙهي ٿيڻ يا پيلي ٿيڻ کي اوڻن ۾ داخل ڪري نٿو سگهجي، جواهي ڊپ ۽ ڪاوڙ جي جذبن جي اظهار جا نشان آهن. راند کيڏڻ جي به ڪا اوڻ مقرر ڪري نٿي سگهجي.

اوڻن بنسبت ڪجهه راءِ زني ڪرڻ کان اڳي مناسب ٿيندو ته اوڻ جو ڪو نشانبر مقرر ڪجي، جو مٽڪدو ڳال جي خيال موجب به منجمله هن طرح ٿو بيهي: ”اوڻ هڪ ڄاڻي ڄم جي موروثي اندر مان جاڳيل (نه آزمودي مان پرايل) رغبت آهي، جا جيو جو ڌيان پاڻ ڏي چڪي، بدن کي چونگ ڏئي، پڙڪو ڪارائي اهڙو ته بر ڪيو ڇڏي، جو جيسين پنهنجي منشا پوري نه ڪري، تيسين جيو کي سک سمهڻ نه ڏئي.“

لائڊمارگن جو نشانبر ٿورو قريبل آهي. اوڻ ساري جسم کي لاڳيتن پيچيدن تحرڪن ۾ رنيائي ٿي، جي جيو جي پلي خاطر آهن، ڄاڻي ڄم کان آهن ۽ جنس جي هر هڪ فرد لاءِ هوبهو ساڳيا آهن. اوڻن جي تفصيل تي سرسري نظر وجهڻ سان معلوم ٿيندو ته سندن منجمله مقصد فقط جيو جي پلائي ۽ پائداري آهي، شخصي، سماجي ۽ قومي، ٻيو ڪجهه نه. شخصي اوڻون آهن: بک، ڪرپ، ڊپ، سونجهه، اٿمارائي. سماجي اوڻون آهن: گڏجي ويهڻ، همدردي، سهيڙ، ڪسرنفسي. قومي اوڻون آهن: ٻچي تي ٻاجهه، جفتي، ويڙهه، اڏڻ.

ڏسجي ٿو ته خودرو بي انت ڪائنات جي رت ۾ هر ڪو قدرتي رانديڪو جنهن کي جيو ٿا چئون، پنهنجي هلائڻ واري چاٻي به ساڻ ڪنيو وٺي، جنهن کي اوڻ ٿو چئجي جا وقت بوقت ضرورت محسوس ڪيو، بدني ڪل کي ڀريو، ڪائس ڪونه ڪو ضروري ڪم بنا خيال جي پورو ڪرائيندي ٿي رهي ۽ تماشو هلندو هلي. جڏهن هي به ڪو عڪسي عمل جهڙو سلسلو آهي، جو جيسين ڪو جيو سمجهه ساڻي ڪري، تيسين ساري بدن کي ڪنهي ڪيو ڪٿي، جيئن نه ڪو پاسبان پري کان

دشمن جو بمبار تاڙي، پنهنجي عملي کي بگل سان هوشيار ڪري ته تيار، خبردار، تيئن اوئون به ساري بدن جي تندتار کي للڪاريو سجاڳي ڏيو ڇڏين. فرق فقط اهو آهي ته عڪسي عمل ڪن ۾ ڪنهن خاص بدني حصي کان ڪم وٺي ويندو آهي پر اوت جو ڪم جتاءُ به گهڻو ڪري ۽ عمل به ساري بدن تي ٿيس نه ڪنهن پاڳي تي.

هاڻي پنهنجي مقرر ڪيل نشانبر جي مدنظر تي ڏسون ته چوپاين جانورن واريون ڪهڙيون اوئون اڃا اسان ۾ موجود آهن. ان ۾ ڪو شڪ ڪونهي ته ماڻهوءَ ۾ ڪي بنيادي رغبتون ضرور آهن، جي انسان ذات لاءِ عام آهن، جيئن ته ڳي جي ڳولا، سونجهه، ڊپ، ال، هام هڻڻ، جفتي ڪشش ۽ ٻار تي ٻاجهه. هي اڙلي آهن سڀني ۾ آهن، ۽ جيوت قائم رکڻ لاءِ ضروري. پر ڪي ڪهڙي عمر ۾ زور ڀرين ڪي ڪهڙي عمر ۾، ڪي مرد ۾ زياده ڏسجن ڪي زال ۾. سڀ اوئون ته ڄمڻ سان ڏسڻ ۾ اچن ٿي ڪين ٿيون، انڪري ڪيتري قدر سمجهه به ساڻن مليو وڃي.

ٻالپڻي جي اوت آهي ڪاڻ جي ته بت زور وٺي. ڊپ به پريندي ٿي ڏسبو. ٿورو ئي ڪجهه ٿيو ته ٻار چرڪ پريندو. گهڻو ڏنو ته روئي ڏيندو. وري ٿيو سمجهو ته سونجهه جي ڪري اوت ايندس ته پنهنجي آسپاس کان واقف ٿئي. هاڻي خودي به جتائيندو. جواني ته ساري جفتي اوت جي بلي ٿي رهي. جا مردن کي ويڙهو ڪري زالن کي حياءُ ڏئي. مرد جي تڏتيگر هتان ٿي شروع ٿئي. ويڙهه جي اوت، زال کي به آهي پر پنهنجي بچاءُ ۾.

ماڻهوءَ ۾ سماجي حيثيت، رسم ۽ رواج، تعليم تربيت ۽ شخصي سمجهه جو اوتن تي گهرو اثر ٿو پوي، ايتري قدر جو ڪنهن ماحول جي روش هڪ خصوصيت بنجي پوي، تنهن هوندي به، انهن اوتن جو بنياد ماڻهوءَ مان ڪو ويندو وڃي. البت ائين به آهي ته اسين ساري آدم ذات جا نمائنده ته ٿي نٿا سگهون، جو سڀني جو نظير پيش ڪريون، ڇاڪاڻ ته جيئن جيو ۾ سمجهه وڌندي ٿي رهي، تيئن سندس اوت جهيڙي پوندي ٿي وڃي. انهيءَ مدنظر تي ڪيتريون زياده علم رکندڙ قومون، اسان کان زياده سمجهو آهن ۽ ڪي بي علم گهٽ سمجهه واريون وري هر ڪنهن قوم ۾ ڪي فرد گهٽ ته ڪي وڌ علم رکن ٿا، انڪري هر ڪو پنهنجي سمجهه مطابق ڪا اوت تڪي ڏيکاري ته ڪا جهڪي. اهوئي وڏي اختلاف جو سبب آهي، جنهنڪري ڪيترن مغربي مصنفن پنهنجي وقت جي عام دماغي ميزان کي خيال ۾ رکي اوتن جو تعداد گهٽ وڌ پئي ڄاڻايو آهي. جيئن ته 1896ع ۾ وليم جيمس پٽيه

اوتون بيان ڪيون جن ۾ ”مناڻ چٽڻ“ جي اوت به شامل آهي. 1908ع ۾ مئڪڊوگال اصل ست ۽ ٻئي درجي جون پنج مقرر ڪيون، جن ۾ پوءِ تيرهن ”واهر لاءِ دانهن ڪرڻ“ جي اوت به شامل ڪري، ڪي هلڪيون اوتون به ڄاڻايون. 1913ع ۾ ٿارنڊائيڪ اوتن کي نئون نالو ڏئي بائيٽاليهه بيان ڪيون، جن ۾ چيٽائڻ، ڌمڪائڻ ۽ ستائڻ وغيره به داخل ڪيون. 1919ع ۾ وٽن چويهه مقرر ڪيون، جن ۾ ”لڪڻ“ ۽ مٺيان لڳڻ به موجود ڪيون. منجهن ڇهه رغبتون به شامل ڪيائين، جيئن ته ساڄي هٿ سان ڪم ڪرڻ وغيره. 1924ع ۾ ائليپورٽ ته ماڳهين ڇهن قسمن جا ”ازلي عڪسي عمل“ بيان ڪيا ۽ اوت جو اکر ئي ميساري ڇڏيو. سو توڻيئوڊور صاحب چهر ڪري ته باقي جوءَ کي مار ڏيڻ جي اوت الائي ڇو سڀني جي نظر کان گسي وئي ٿي ڏسجي.

ايتري قدر اختلاف ڏيکاري ٿو ته اوت جو ڪو پورو نشانبر اڃا ذهن ۾ ڪونه آيو آهي ۽ اچي به ڪيئن؟ جيڪڏهن اوت ڪئي، ٻلي، ڪتي، ٻڪر، بگهڙ، ڏاند، شينهن، ماڻهوءَ ۽ ٻين سون ڪير ڏيندڙ جانورن ۾ لاڳيتي هڪجهڙي ورثي ويندي، ته نشانبر به ڪو وڏي عام وندينڊڙ جي اصول تي ٺاهڻو پوندو. جو سڀني جانورن جي اوتن تي ٺهي اچي. رڳو ڪتي جي سمجهو هلت جو بيان ڪندي مئڪڊوگال انهيءَ خيال جو آهي ته منجهس اوت وارا ڪم ڪي ٿورا وڃي رهيا آهن، يعني ته سمجهه ۽ اوت مخالف آهن. اهڙيءَ حالت ۾ ماڻهو جنهن جي سمجهه اڳيان ڪتو ڪجهه به نه آهي. ان جي فطرت ۾ اوت ڇا ٿي چوي! ڪيترن مبشرين جو خيال آهي ته بشریت جي حرفيات مان جيترو جلد هن لفظ کي ڪڍبو اوترو مونجهارو گهٽبو.

ماڻهو جنهن پنهنجي لکن ورهين جي تاريخ ۾ ڪيئن ڦيريون ڦاريون ڏٺيون ۽ سڀيون آهن، جنهن جاگرافيءَ جي هر طبقي ۾ پاڻ کي مروتي مروتي واري، پٿر برف سان پاڻ کي موافقت ۾ آڻي يا ان جي پيٽ تي پئي پنهنجون روشن ڦيريندي ايام ڪاتيا آهن، ان کي اڃا پنهنجن اصلوڪين موروڻي اوتن جو مطيع مقرر ڪرڻ، مناسب ته نٿو لڳي. اوت جي ڪرت جي واٽ ئي هڪڙي، ماڻهوءَ جي هر ڪنهن ڪم جون واٽون ڪئين.

وري جو اوتن جي ياداشت تي نظر ٿي ڪجي ته منجهس هر قسم جا ڪم، اٽسڪيل، سڪيل، بلڪ عڪسي عمل سڀ موجود ڏسبا عڪسي عمل اختياري عمل ۽ اوتائتي عمل ۾ ڪو فرق ئي ڪونه ٿا ڪن. چڪ ڏيڻ، ڪنگهڻ، ڪنهن، هنگڻ، مٽڻ، اهي سڀ بدني تنظيم (فيزيلاجي) جا عڪسي

عمل آهن، جن جو مطلب فقط هڪڙو آهي يعني ڪنهن اجائيءَ غير ضروري شيءِ کان بت ڪي آڄو ڪرڻ. باقي تيرهن اوڻن مان ڪهڙي اوڻ آهي جنهن ۾ ماڻهوءَ جي خيال کان منجهس سمجهه جي گهڻي قدر ملاوت نه آهي؟ اوڻ جيئن ۾ ته ڦٽڻ سان پوريءَ طرح ڪم ڪرڻ شروع ڪيو ڏئي. جانورن ۾ چوڙو ڄمڻ سان چڱي، بدڪ تري، پڪي اڏامي. وري ٻار کي ته ڪي سال تات ڪپي، جنهن ۾ هو حواس هلائي سگهي سمجهي پوءِ ٿو ڪنهن ڪم جو ٿئي. سندس بي سمجهيءَ جي زماني وارا ڪم ته ياد ڪريو، جيڪي به هٿ ڏيوس سو جهلي چوسيندو، ڇا به هجي. باهه جي ڀرسان ويهاربوس ته سڌو هٿ چلهه ۾ وجهندو. ڪا شيءِ سرندي ڏٺائين ته جهلي هٽندس مٿ ۾، پل ته ٽنڊڻ هجي يا بلا. ڪنهن مهل اڪيلو هوندو ته پنهنجي هنگڻ ڪاٺ کان به نه گسي، ٿڌڻ ته خير. هاڻي ابهر جي انهن اجاين ڪمن لاءِ ائين چئبو ته اوڻ تي ٿو ڪري؟ جي ها ته اهڙين اوڻن مان حاصل ڇا؟ ٻيوئي نقصان.

جستجو: ٻار ۾ اٿل پتل ۽ بت کي چورڻ پورڻ، ورائڻ ڦيرائڻ جو احساس ڄاڻي ڄم کان ڏسبو. ڄمڻ سان اڪيون پتي تارا هيڏي هوڏي ڦيرائيندو. مٿي کي پاسيرو ورائيندو، وات ۾ چپ مرڪائيندو، وات پٽيندو پوريندو. هٿ هلائيندو، پير چوريندو ڪڙڪندو يا رٿندو ۽ ماڻ ۾ اچي سمهي رهندو. ٻار جي اها چور پچور جيئن سندس بدني طاقت وڌندي رهندي، تيئن ترقي ڪندي ويندي. پهرين ليٽي پئي مٿي ڪڻڻ جي ڪوشش ڪندو، پوءِ پاسي ورائڻ جي، ڪنڌ جهلڻ جي، ويهڻ جي، بت کي هنڌ تان مٿي ڪڻڻ جي، رڙهڻ جي، بانڙن پائڻ جي، اٿڻ جي، هلڻ جي، چڙهڻ جي، ٽپڻ جي وغيره. ٻار کي راندين ۾ جسم جي هر حصي کي موڙڻ ورائڻ ۾ ڪواهڙو مزو ٿو اچي جو ٿڃ ڏاڻڻ کان ڪنهن به صورت ۾ گهٽ ڪين چئبو. ٻار کي راند کان روڪڻ مٿس نه رڳو ظلم چئبو. پر کيس وڏي هوندي جي ڪم ڪار کان بيڪار ڪرڻ جو پورو رستو. بهتر ٿيندو جي ٻار لاءِ ٻاهريون حالتون به سندس اندرين چڪن مطابق ساز باز ڪجن. پوءِ ته تڙي پوندو. سندس پوريون طاقتون ورزش ۾ اينديون ۽ اهڙيون ته قلابازيون پائي ڏيکاريندو جو ڇا چئجي. بعضي ته هڙچڙ ڪندي پاڻ کي اهڙين خطرناڪ حالتن ۾ گرفتار ڪندو آهي جو واهر لاءِ رڙيون ڪرڻيون پونديون اٿس. وري جو جوکي مان ڪڍي ٻاهر ڪريوس ته ساڳي اها ڪار.

وئٽسن جو رايو آهي ته ڄمڻ سان يا ٿورو پوءِ ٻار ۾ فقط ٽي جذبا ٿا ٿين (1) ڊپ (2) تيسو (3) پيار. وڏو آواز ايندڙ ۽ اوچتو ٿيڪ تان اٿل ٻار کي نهايت ڊيڄارين ٿا. ڊپ ۾ ٻار دم گهٽي، هيسجي

ڪجهه منين سان جهليندو يا پنٽي بانبڙو ٿي پڇندو. ٻار کي اونداهيءَ ۾ جانورن يا ماڻهن جو ڪو ذاتي ڊپ ڪونه ٿو ٿئي. اهو ماڻهن کان ٿو سگهي ته هي بلا اٿئي، هي شينهن.

ٻار جي چور پچور کي روڪبو ته ڇڏائڻ جي ڪوشش ڪندو. بت کي سڀڻيندو يا رڙندو. آزادي ٻار کي به ڪپي، جي اڃا به ڪامياب نه ٿيو ته ساهه گهڻي تيسي ۾ ڳاڙهو ٿي ويندو. تيسو ستن سالن تائين روڪڻ مشڪل آهي. سماج کان ڪجهه زياده هٿ ڪرڻ جي ڪوشش آهي. گهڻي ڇڙ ضعيف جي نشاني آهي. اڻ پوري خوراڪ ۽ بيماري، پيار، مرڪڻ، کلڻ، گڙگڙ ڪرڻ يا اون اون ڪرڻ سان ڏيکاريندو. بعضي تنگن ٻانهون هڻندو يا سانت ۾ پيو رهندو. ٿڌڻ، ڪتڪتائي ڪرڻ يا لوڏڻ سان پيار ۾ جوش ايندس. ٿورو وڏو ٿيو ته ٻانهون ڪڍندو ته ڪٽوم.

گهڻن ٻن - چئن سالن جي ٻار ۾ سلوڪ، ٺاه، رفاقت جا اطوار عام ڏسبا.

مٿئين مباحثي مان ايترو ضرور معلوم ٿيو ته: 1- اوت جو ڪم آهي جو ڪي ٽي ۽ سمجهه جو سوچ سان. 2- پورو اوت وارو ڪم اتي ٿو هلي، جتي سمجهه نه آهي. 3- جيترو جانور سمجهو، اوترو اوت تي غالب ڪتي کي جوش ۾ اوت جو اشارو آهي ته ڏاڙهه، پر سمجهه هئڻ سبب، ڏٺيءَ کان ڇڏي، بيوس هئڻ جي حالت ۾ به ٿريو وڃي. سمجهو ته اوت جو ڪم ٿيو جوش سان ۽ سمجهه جو هوش سان ۽ هوش جوش کي ٺارڻ جو ڪم ٿو ڪري.

مٿئين مناسبت کي چڪيندي ويچار ڪبو ته حضرت انسان جا به ڪي ڪم هوش سان ڏسبا ته ڪي جوش سان. ٻار ته سارو ڪم جوش کان ٿو وٺي، جيسين سمجهه پرائي. جوش مورو ٿي، هوش تعليمي. انهن مورو ٿي اطوارن کي ڏسي ته ڏاهن چيو ته ”پٽ پينگهي ۾ پڌرو“. ڇاڪاڻ ته ماڻهو جي سموري فضيلت ۽ چال سندس مورو ٿي ٺاڻ تي ٻڌل ٿي ٿئي. جهڙا ڪانو تهڙا ٻچا. پراختلاف هر قانون ۾ آهي. ڀلن پيتان ڍلا، ڍلن پيتان ڀلا به ٿي سگهن ٿا. صحبت به وڏو اثر ٿي رکي. پر ڪو ڪهڙي سنگت هٿ ڪري ڪو ڪهڙي، سو ڪنهن جي ڏس تي. تخم جو تاثير ۽ گهرو ڪيڙو مقدم آهن.

ڏسجي ٿو ته ماڻهو جي مورو ٿي جوش جي لڇ وريو به وڃو حيواني اوت سان ڳنڍجي. آخر ماڻهو به ته ارتقا جي پيدائش آهي. پربنديئي کي ٻارڙا سانتيڪا ٿين ته ڪي ڊمچر، ڪي مائيٽا ته ڪي ويڙهو، ڪي کلڻا ته ڪي تيسر، يقيناً اهي طبعيتون ٻارڙن جي آزمودي جو نتيجو ته آهن. ڏسو ته ڪو راند سان، ڪو ڪتاب سان، ڪو هنر سان، ڪورلڻ سان. وڏو ٿيو مت آيس ته پنهنجن رغبتن تي غالب

پئي، نفعو نقصان سوچي، جوش ماري، هوش سان هلي وقت گذاريو وڃي. جي ٿيس رڌيءَ تي زور ته جهيڙي ۽ خسيس ڳالهه تان خون. بعضي ته پڙهيا ڳڙهيا هوش وڃائي ويهن ۽ ڇا جو ڇا ڪري گذرن. انسانيت اڃا اڳيري تي ڏسجي.

باب ڇهون

اڏما، جذبا، ناتا ۽ چال

ماڻهوءَ جا مطلب ته ڪي ايترو گجها ٿا ٿين جن جي کيس به پوري خبر نه هوندي آهي. خبر فقط تڏهن پوندي آهي جڏهن مطلب جي حاصلات ۾ ڪا روڪ پوندي. هاڻي جذبو اڀرندو ۽ هلت ڦيرو کائيندي. معمولي هلت سڪ سانت واري ۽ جذبي واري جوشييلي. اها بتال هلت جذبي جو اظهار آهي، بلڪ خود جذبو نفسياتي نقطه نظر کان مطلب ۽ جذبو ساڳيا سلسلا آهن. مطلب سانتيڪو ۽ جذبو زورائتو. جذبي هيٺ وڏا وير به ٿئي ٿو ٿا پون. خوف، ڪاوڙ، ڏک، محبت جي پڪڙ ۽ جيڪو ڦاٿو سو چٽو. هاڻي جي تحمل ۽ همت ساڻي ٿيس ته عقل وات ڪڍي ڏيندس نه ته ويو. مطلب به ايترو بلند نه ڪجي جنهن کي پهچڻ مشڪل. لاڳيتا اٽڪاءَ نراسائيءَ ۾ ڊاهي رکندا. وت سارو هلجي.

جذبا هر وقت ۽ هر هنڌ اسان سان ساڻ آهن. جيئن لغت، ماڻهوءَ جي فعلن جي لفظن سان ڀرپور ڏسي آيا آهيون، تيئن جذباتي حرفيات جو انداز به اڪيچار اٿس. جذبن کي اڀارڻ جو سامان به جتي ڪٿي موجود ڏسبو. گهر ۾ ڪا عمدي شيءِ پڳي، ٻار بيمار پيو، اڳري دوا پئڻي پيئي، ڪنهن جو پير ٽرڪيو، ڪپڙا ڪٽا ٽڪي ويا، ڪا شادي غمي ٿي، ڪا لاتري ملي، اسڪول ۾ ماسٽر صاحب ڪاوڙيو، سبق وسري ويو، ڪپڙن تي مس هاري، انعام مليو، ڊال پوري سرڻ جهپي وئي، ڪنهن لڄ ٻار کي هيسايو، مينهن پيو، مئچ ڪٽي، رستي تي گهوڙو چنائو پڳو، موٽرون ٽڪريون، اوجھڙ هلندي رات پئجي وئي، رستي تي ڪو ماڻهو ڪاڪوس ڪرڻ لڳو، پاڻي ڀرڻ تان مارا ماري ٿي، باهه لڳي، ڳنڍيچوڙ پڳو، ڪو دلپسند ماڻهو منهن پيو.

اڏموانهيءَ اوچتي اڇل ڪي ٿو چڻجي جا اندر مان اڀري. اڏما ڄاڻي ڄم کان هوندا آهن. انهن جو ڪم آهي بت جي نگهباني ڪرڻ ۽ جيو کي جيئرو جڙيو رکڻ. اڏمن کي اوائلي جذبا به چئبو آهي. اعليٰ جذبا پاڻ تي جبر ڪرڻ سان دنيا جي لهه وچڙ ۾ پرائبا آهن. انهن جو ڪم آهي پاڻ کي وانجي، ٻئي جي مهل ڪرڻ. اڏما، من جا ٺهيا ٺڪيا وسيلآ آهن جي جيو جي ضرورتن موجب مقرر فيصلآ ڏئي، ضرورتن کي منهن ڏيندا آهن. پر جي حالتون ڦريون ته پوءِ عقل ڪم ڪري. سطحي حالت کان مٿي ڪرڻ عقل جو ڪم.

جذبا ڪيترو نه اسان جي روزاني زندگيءَ سان ڳنڍيل آهن ۽ ڪيترو نه اسان کي زير بار ڪندا ٿا رهن. ڪٿي ڊاهين ته ڪٿي چاڙهين. پيار کان سواءِ ڪجهه نه ٺهي، نه شعر نه راڳ. جي ٻار کي مائٽن لاءِ پيار نه جاڳي ته سندن پيت تي ڪيئن پوي. اها ريس آهي يا ريس ڏياريندڙ جي درجي هٿ ڪرڻ جي واٽ تي لائي. ڊپ نه هجي ها ته هٿيار ڪيئن ايجاد ٿين ها. خار، دشمن کي زير بار ڪرڻ جا رستا ڪڍي ڏيندي. سونهن جي جذبي کان سواءِ ناچ ۽ مصوري ڪيئن پيدا ٿين. خوف ۽ ڪاوڙ ته عام آهن. تشویش به ڏاڍي پيدا ٿا ڪن. مناسب آهي جو سندن سبب ويچارين ۽ مٿن غالب پوڻ جون واٽون معلوم ڪريون. ڊپ ۽ ڪاوڙ ٻئي ڪنهن خطري جي ٿيٽ تي اڀرن ٿا. خوف ۾ خطري جو زور سان مقابلو ڪبو. چوٽ ڪاٽبي، پر جي ڪاميابيءَ جي اميد ٿوري رهي ته غصي ۾ خار ڪاٽي پڄي جان بچائي. بعضي تشویش ناڪ شيءِ کان پڄي چٽڻ جو به ڪو رستو نه مليو ته پوءِ پريشانيءَ جي چڪر ۾ اچي ويندو. ويتر جي نراسائي وڌي ويس ته نست ٿي پوندو. پوءِ ته ڳالهائڻ به ڳمي ڳمي اڪلندس پر چوٽڪاري جي واٽ به اهائي اٿس جنهن سان ڪجهه بار چنڊي سگهي.

ٻار لاءِ ڊپ جا سبب آهن: ڏاڍا آواز، اوچتي چورپور، ساھ منجهڻ، ٽيڪ جو ڪسڪڻ، غير واقف ماڻهو ۽ شيون. ٻار جي ڊپ لاهڻ جو تدارڪ ته ماءُ کي ئي ڪرڻو آهي، جا پڄي کي پيار ۽ ڏڍ ڏئي ۽ نين شين سان رل مل ڪري. خطرناڪ ڳالهه اها آهي جو مائرون ماٺ ڪرائڻ لاءِ پاڻ ٻار کي ڊپ ڏينديون آهن. اها روش ٻار جي همت کي پوري طرح نيست ڪرڻ لاءِ ڪافي آهي. تمام ضروري آهي ته ٻار کي وڃن، بلائن، چورن ۽ پوائنٽن ڳالهين کان محفوظ رکجي. ڪيتريون جذباتي روشن پوءِ ٿيون پرائجن، جيئن ته: وڃن، بلائن، زهري شين ۽ دشمنن جو ڊپ.

تيسر ٻار اهو ٿيندو جو بي آرام، ناچاق يا بڪارو رهندو هوندو. ٻار کي ڪپڙا مٽائڻ ۽ وهنجارڻ به مڃرائيندا آهن. راند روند ۾ به، جي سندس سرسي نه ٿي ته متجي ويندو. ٻار جي غصي جو سبب نراسائي آهي.

وڏن جا ڊپ، اڪثر ڪري بيروزگاريءَ، بيماريءَ، ٻارن جي ڳڻپين ۽ سماجي پيٽ پيٽان جي ڪري ٿين. سندن ڪاوڙ جا عام سبب هوندا آهن: ٿڪ، بڪ، ۽ آرام جي ضرورت. چوڻي آهي ته: ”آهر اچي جهنگان، ڳالهائي نه ڍنگان“ عام طور اهو اصول قائم ڪري سگهجي ٿو ته ٻار توڙي وڏي کي، جي سندس مطلب واري واٽ ۾ وڳهن پيو ته ڪاوڙ اڀري. ڪنهن تي اجايا الزام هڻڻ، نٺول يا بيعزتي ڪرڻ

ته ضرور جوش ڏيندا. اسڪول جي شاگردن تي ماستر جي بيجا هلت، اجايو ڌمڪائڻ، ڪن پٽڻ يا هيسائڻ، برو ڀلو چوڻ ضرور تشویش ۽ جوش پيدا ڪندا.

جذبن جي جهڙپ کان پري رهڻ لاءِ سولو رستو اهو آهي ته پنهنجي ڪم سان پوري دلچسپي رکجي. ايتري قدر جو ڪم ڪندي دل پئي نري. ٻين سان ڪوبه بغض نه رکجي، رلڻو ملڻو ۽ کلڻو ٿي رهجي. نيڪ نيتي ۽ صداقت ڪنهن جو به قدر ڪين لکائينديون. جذبا به ڪي هميشه ته ڪين هلندا. نئين ڪنوار به نو ڏينهن. پيري ۽ تنگدستي پريشان ڪندڙ ڳالهون آهن. ”يڪ پيري صد عيب“ ڳڻتيءَ جهڙو مرض ڪونهي، خوشيءَ جهڙي خوراڪ ڪانهي.

مناسب انديشو ۽ اون رکڻ، سياڻپ آهي. جتن کان سواءِ ماڻهو ٿيو هوڙهه، جو ڪٿي نه ڪٿي ڪاپاريو وينو هوندو. پر جي اونهو وڏي ڳڻتي ٿي پيو ته ڊپ وٺي ويندس ۽ پست همٿي آئي. گهڻي قدر ته صحيح ڊپ جي بجاءِ اجايا گمان ۽ وهمي ڊپ ويچاري، پنهنجي هر ڪارٽ وٽ ڪري ڇڏي آهي. پوءِ ته زندگي بيسود بيسود، نه هرجونه گهر جو. ڪٿي به آرام يا مزو مشڪل مليس.

ڪاوڙ تي قابو پائڻ وڏو ڳڻ آهي، پر ڪرو ڪو سرنديءَ تري، زود رنج، چيڙاڪ، جتي ڪٿي پاڻ کي به جهوريندو رهندو ۽ ٻين کي به بدظن ڪندو رهندو. ڪاوڙ تڏهن ايندي جڏهن ڪجهه وڃائڻ جو انديشو ڏسبو، پر جي قانون فائدي ۾ نه پائنءَ جي ته دستبردار ٿيڻ بهتر ٿيندو. پوءِ جهڳڙو ٿي لٿو. ٻين سان حق انصاف تي هلجي. ڪس ڪٿر پئي ٿئي. جيڪو مڙيو سو جڙيو. ماري کان پڏايو ڀلو. دل وڏي رکجي. تنگدلي ڪڇڙن جو ڪم. هڏي تي هوڏ ڪرڻ انسانيت نه آهي. بعضي پنهنجي گربان ۾ به منهن ڪجي. پنهنجون ڪمزوريون ۽ اوڻايون به ويچارجن ته ٻين جا عيب گهڻو گهٽ ڏسڻ ۾ ايندا. جنس ته ساڳي آهيون، ڪاوڙ اڀرڻ جي ڪري ته منهن ڦيرائي پئي طرف ڪجي. سمجهه هٿ آئي ته ڪاوڙ وئي. سچ ته بهشت انهن لاءِ آهي، جن ڪاوڙ تي قابو پاتو آهي. توڙي جي ڪاوڙ واجبي هجي، ته به جامي کان ٻاهر نه وڃجي. البت پنهنجو ناراضپو ڏيکارڻ مناسب ۽ ضروري آهي، متان اڳوائين سمجهي ته بنهه مڃو آهي ۽ وري وري پنهنجي ارڏائي ڏيکاري.

جذبن جو جهوريل: سودائي ان کي چئبو جنهن کي پنهنجي ڪمن ڪارين کي منهن ڏيڻ جو ڪو مقرر ۽ مفيد رستو هٿ نه ايندو هجي. پورن ۾ بعضي عرش تي بعضي فرش تي. اجائي جذباتي ڪشمڪش جو هي پهريون اثر آهي. جي هن ذهني ڪمزوريءَ سبب بدني ڪمزوري به شامل ٿي پئي ته صفا ڏٺو. يعني

ته سندس خودي هتي ۽ جلد ئي ڪاٻارجي به پوي. هاڻي جيڪا قدرتي امانت هئس سا ويس. باقي رهي سڙهه کان سواءِ ٻيڙي سا ڪٿي به ڌڪاڻجي وڃي. خودي وٺي ته همت وٺي، هڙو وٺي، پوءِ بردباريءَ جي شناس ڪير ڏٿيس. جنهن کي بهادريءَ جي بوءِ به طبعيت ۾ ڪانه هوندي، ان کي ڪنهن جي بهادريءَ جو احساس ڪير ڏياري سگهندو. اها خودي ته آهي جا خدا سان آشنا ٿي ڪري ۽ سندس جلال جي آگاهي ٿي ڏئي. رڳو تترن ڦاسائڻ وارا به پاڻ ۾ ڪا تتر جي خاصيت نه ڏسي ڪو ڌاريل تتر ڪڍندا آهن ته من ان جي للانگهري تي ڪوتاهه ٿي وڃي.

رُجا: پنهنجي نامور ڪتاب ۾ پنجنهه سوال ترتيب ڪيا آهن، جن جي جوابن مان پتو لڳندو ته ڪير ڪيترو جذباتي آهي، هر هڪ سوال پڙهي ايمانداريءَ سان ان جي جواب ۾ تڪڙو تڪڙو ها يا نه لکندا وڃو. لاچار، جي ها يا نه، چئي نه سگهندا هجوته ٿورا جواب ائين لکوت ”پڪ نه آهي.“

سوال هيٺ ڏجن ٿا:

- 1- تون اڪثر ڪري ڳڻتئين ۾ اچو وڃين ڇا؟
- 2- تون اڪثر ڪري ٻه پڇائيندو آهين؟
- 3- توکي اهو خيال ستائيندو آهي ته ڇا گهڻيءَ سير هلندي توکي ماڻهو ڇاچي ٿا ڏسن؟
- 4- تون ماڻهن سان هوندي به پاڻ کي اڪيلو سمجهندو آهين ڇا؟
- 5- تون اڪثر ڪري مونجهاري ۾ گذاريندو آهين ڇا؟
- 6- توکي ڌرتي ڌڻ يا باهه لڳڻ جو خيال گهڻو ڪري رهندو آهي ڇا؟
- 7- توکي ڊاڪٽر سان مشوري ڪرڻ ۾ ڊپ ٿيندو آهي ڇا؟
- 8- توکي آسانيءَ سان اکين ۾ پاڻي ڀرجي ايندو آهي ڇا؟
- 9- تون نانگ ڏسي ڊڄين؟
- 10- توکي ڪنو ڪان ڊپ لڳي؟
- 11- ائين آهي ڇا ته تنهنجي ڪنهن غلطيءَ کان سواءِ تنهنجا ڪم بگڙيو وڃن؟
- 12- اسڪول ۾ ٿورين مارڪن ڪٽڻ ڪري، ملول ته نه ٿيندو آهين؟
- 13- جلد شرمائيندو آهين ڇا؟
- 14- توکي بعضي ٻين کي سک ماڻيندو ڏسي ساڙ ٿيندو آهي ڇا؟

- 15- تون پنهنجي ڪئي تي اڪثر دلگير ٿيندو آهين ڇا؟
 - 16- تون آسانيءَ سان دلشڪسته ٿي پوندو آهين ڇا؟
 - 17- ڪڏهن اهو ڊپ ته ڪونه ٿيو اٿئي ته ڪنهن مٿانهينءَ جاءِ تان ٿپو نه ڏئي ويهين؟
 - 18- تون جلد ڪاوڙجي ويندو آهين ڇا؟
 - 19- احساس ڪمٽري ته ڪين ستائيندي اٿئي؟
 - 20- پاڻ کي هيٺو سمجهندو آهين ڇا؟
 - 21- توکي پنهنجي شڪل تي بچان ڪانه ايندي آهي؟
 - 22- اهو خيال ستائيندو اٿئي ڇا ته هي ڪوڙي دنيا آهي؟
 - 23- تنهنجي دل جلد ڏڪوئجي ويندي آهي ڇا؟
 - 24- ڪنهن ٿي سگهندڙ بدبختيءَ جو ڏک ڪندو آهين؟
 - 25- توکي اهو خيال ته پريشان ڪين ڪندو آهي ته ماڻهو تنهنجا خيال تاڙيو ٿا وڃن.
 - 26- ڪڏهن اهو خيال آيو اٿئي ته ڪنهن توکي مسمريزم هيٺ آڻي تو کان ڪو ڪم، تنهنجي مرضي جي خلاف ڪرايو آهي؟
 - 27- نڪتہ چيني توکي گهڻو پريشان ڪندي آهي ڇا؟
 - 28- تون گهڻو ڪري جوش جي حالت ۾ هوندو آهين ڇا؟
 - 29- توکي ڪو خاص اجايو خيال ستائيندو رهي ٿو ڇا؟
 - 30- تون آسانيءَ سان ڳڻتي ۾ اچي ويندو آهين ڇا؟
 - 31- ڪنن آزمودن جو خيال گهڻو وقت ستائيندو رهندو اٿئي ڇا؟
 - 32- اوندھ ۾ اڪيلي ويهڻ ڪري ڊڄندو آهين؟
 - 33- بنا ڪنهن ظاهر سبب جي، مونجهاري ۾ اچي ويندو آهين ڇا؟
 - 34- خيال ڪندي، ننڊ ڦٽي ويندي اٿئي ڇا؟
 - 35- اهو سخت ڊپ رهيو اٿئي ڇا ته ڪا شيءِ جنهن جي توکي خبر آهي، توکي نقصان پهچائي سگهي ٿي؟
- هاڻي ”ها“ وارا جواب جوڙ ڪريو ۽ هيٺئين نقشي جي روشنيءَ ۾ نتيجو ڏسو:

نهائيت اٿسهاڻيندڙ	مردن لاءِ	زالن لاءِ
20 کان 35	22 کان 35	
اٿسهاڻيندڙ	14 کان 19	16 کان 21
سراسري	6 کان 13	8 کان 15
چڱو	3 کان 5	4 کان 7
تمام چڱو	0 کان 2	0 کان 3

افعالن ۽ چال جو بنياد جذبا آهن: مٿي ڏسي آيا آهيون ته ماڻهوءَ کي جوش ڏئي حرڪت ۾ آڻڻ وارا جذبا آهن ۽ حرڪت ۾ اچڻ جي معنيٰ آهي، ڪونه ڪو فعل ڪرڻ. مطلب ته ماڻهوءَ جي ڪمن جو بنياد سندس جذبا آهن، نه ڪو جذبو چري نه ڪو فعل سرزد ٿئي. افعالن مان جڙي ماڻهوءَ جو اعمالنامو يعني سندس چال جو پترو (ڪئريڪٽر) اها هر هڪ فرد بشر جي ڪئريڪٽر جي سماجي ڪٽ آهي، جا کيس ٻين جي نظرن ۾ اعليٰ يا ادنيٰ ٿي ڪري. ڪئريڪٽراسان جي قسمت جو مک حصو آهي.

اوائلي ۽ اعليٰ جذبا: جذبن مان ڪي اوائلي ٿا چئجن، ڇاڪاڻ ته پريندي ئي هر ڪنهن ۾ عام طرح ٿا ٿين. جيئن ته: خوف، خوشي، ڏک، ڪاوڙ، سونجهه وغيره. ڪي ٻيا جذبا اهڙا آهن، جي هر ڪو شخص پنهنجي گهرو ڪيڙ اسڪولي تعليم، مالي ۽ نيائي حيثيت، قومي اقتدار ۽ ملڪي ادبي ذخيره موجب، پاڻ ۾ ڌار ڌار پيدا ٿو ڪري، جن کي اعليٰ جذبا سمجهو ٿو وڃي. اهي جذبا اوائلي جذبن وانگر خود غرض نه آهن، پر ٻين جي پلي خاطر، جن ۾ گهرو، سماجي ۽ قومي ترقيءَ جا راز رکيل آهن، جيئن ته خير خواهي، همدردِي، پاڪ دامني، اخوت، سخاوت، قوميت، حب الوطني، اخوت انساني وغيره. جيئن ڪنهن جذبي جو دائرو وڏو، تيئن سندس مالڪ جو رتبو زياده. مثال، ڪو ماڻهو خيرات ڏئي غريب مائٽن کي، ڪو قوم جي غريبن کي، ڪو پنهنجي مذهب وارن کي، پر جي ڪنهن جو هڏ ذات انسان لاءِ ڪرڪي ته يقيناً ان جي منزل سڀني کان وڏي چئبي.

اعليٰ جذبا اوائلي جذبن تي قابو پائڻ سان ٿا پيدا ٿين. ڪنهن کي خيرات ڏيڻ معنيٰ پنهنجي نفس کي پلي، ٻئي جي ضرورت پوري ڪرڻ. ڪنهن جي ڏک ۾ شامل ٿيڻ معنيٰ پنهنجي سڪي گهڙي وڃائي، ٻئي جو ڏک وندڻ سچ آهي ته ”نگ جون پاڙون دوزخ ۾ آهن“ بيخيال شخص ته ائين ئي

پائيندو ته ڪنهن ڏکڻي جي پاڙي کان به پري هججي. متان ڪنهن غليظ پونگيءَ تي نظر پوي، ڪو پيرسن عاجز اک چڙهي. هو ته ائين ئي چاهيندو ته هميشه ڪنهن خوشمزاج جي ڪچهريءَ ۾ هجان، جتي وندر ئي وندر، مزو ئي مزو هجي.

جذب جي رفاقت: پس ۾ هڪ هڪ اوت جو ڪم علحده ڏسي سگهيو. تازو ڄاول ٻار به پسون ئي آهي، فطرتي ضرورتن جو پورو پابند. اڃا بک جي سچيتي اڀريس ته اڀرو ٿي کائڻ لاءِ نهاريندو. ٻين لاءِ هوش ته هن ۾ پيدا ئي ڪونه ٿيو آهي، جو ٻين جو خيال ڪري يا پنهنجي بک روڪي. ساڳيءَ طرح جي ڊپ لڳس ته هراسجي ويندو ۽ چڙيو ته تيسو وٺي ويندس. پوءِ جيئن پنهنجي روش جا ٻين تي اثر چاچيندو ويندو ۽ سندس ذهني سچيتي وڌندي ويندي، تيئن پنهنجن اڏمن تي قابو پائڻ جي ڪوشش ڪندو ايندو. هاڻي سندس ڌار ڌار اڏما سندس ماحول مطابق ملي جلي گڏيل جذبا ٺاهڻ لڳندا، انهن گڏيل جذبن کي نانا يا ڪانڊا، ”سينٽيمينٽس“ ٿو چئجي. عام طرح ٻار جا پهريان نانا هوندا آهن پيار ۽ ڌڪار. پيار يا ڌڪار کي وقتي اڏما ”مپلس“ يا ڪجهه زياده جٽاءُ ڪندڙ جذبا ”اموشن“ ڪين آهن. نڪي ڪي زياده زور وارا اموشنس آهن، جن کي ”پئشنس“ ٿو چئجي. پيار يا ڌڪار ڪنهن ۾ ڪنهن لاءِ پيدا ٿيا ته ٿيا. مطلب ته نانا گهڻو پائدار ٿا ٿين ۽ انهن تي ئي اسان جا باهمي سماجي نيائي وهنوار ٻڌل ٿا رهن. اسين انهن جي اثرن هيٺ، ڪيتري ڪنهن ۾، ڪيتري ڪنهن ۾ اميد پنهنجا مطلب پورا ڪندا رهون ٿا.

پيار ۽ ڌڪار ۾ مليل جذبا: جڏهن به ڪنهن کي ڪنهن شيءِ يا ٻئي ماڻهوءَ سان رغبت ٿي ته هو هن جي موجودگيءَ ۾، هڪ عجيب سرهاڻي محسوس ڪندو ۽ ان جي ڀرپٽ اداسي، سندس سک ۾ خوشي ۽ ڏک ۾ غم محسوس ڪندو. پر جي مٿس ڪا آفت ٻري آئي ته ويهڻ وهڻ ٿي پوندس ۽ ڊپ، ڪاوڙ، انتظار، ڏک جي اثرن ۾ ويڙهجي ويندو. ساڳيءَ طرح ڌڪار تي ويچار ڪريو ته منجهس نفرت ۽ ان سان گڏ ويڙهه ۽ ڊپ جا جذبا به شامل ڏسبا. جيڪڏهن ڌڪار ڪنهن حد کان مٿي چڙهي ته ٻيا نانا به شامل ٿي ويندس. جيئن ته احساس ڪمٽري، خار، حسد، وير وغيره. اهڙيءَ طرح اڏمن مان جذبا، جذب مان نانا، نائن مان رغبتون ۽ رغبتن مان هڪٻئي سان سلوڪ جا رشتا قائم ٿيندا ٿا رهن. شخصي، نيائي، قومي، ذاتي توڙي صفاتي. ذاتي ڪنهن شيءِ سان، صفاتي ڪنهن خيال سان.

محبت ۽ نفرت کان سواءِ ٻيا به ڪيترا ناتا ماڻهو ماڻهوءَ سان ٺاهيندو ٿو رهي. جيئن: ”ساراهه“ جنهن ۾ نئٽ، عاجزي، عبرت شامل آهن. ”دهشت“ ۾ ڊپ، انڪساري، احترام. ”بندگيءَ“ ۾ دهشت ۽ نيازمندي شامل آهن ”مهڻو“ ڌڪار، خار ڪجهه خير خواهيءَ سان مليل ڏسبو. ظاهر آهي ته اهڙن قسمن جي گڏيل جذبن ۽ ناتن کان جانور ته پري هوندا. غم به ڪو وقتي ٿين. شرم، حياءِ، وير، عجب، تعصب ته شايد ڪو ٿيندو هجين. بعضي وقتي ويڙهه ۽ سياپا ڪي جانور به ڪندا آهن.

اهي اسان جا ناتا آهن، جي اسان جي احساسن جي هلٽ کي نرالا درجا ٿا ڏين ۽ زندگيءَ کي مطلب. سک ۽ سوز سواءِ حياتي ٿي ڪل جي گاڏي. ڪجهه ڪاڻڻ ڪجهه ڪيڻ، هلڻ ۽ هلندي هلندي ڊهي پوڻ. جي حيرت نه آهي. عبرت نه آهي، غيرت نه آهي ته جهڙو ماڻهو تهڙو پٿر. اها انساني غيرت آهي جا ڪنهن جابر کي ڪنهن ضعيف سان ظلم ڪندي ڏسي نه سهي، اتي حملہ آور ٿي ٿئي ۽ ان کي جيتي عدل جو چٽ پنهنجي سرتي رکي. احساس کان سواءِ زندگي بي لطف آهي.

جذبي مان ڪو چڱو ڪم نڪري ته واهه نه ته فقط جذبي جي خاطر، ڪو جذبو چوري ان جي آغوش ۾ مزو وٺڻ، هڪ بيسود خود غرض ۽ خطرناڪ برائي آهي. نڪي ڪا جذباتي طبيعت ڌارڻ پسنديءَ جهڙي ڳالهه آهي. سمجهه کان سواءِ جذبو شتري مهار آهي. ڪاوڙ ته هوش کي ويجهو اچڻ چوڻي ڏئي. ڊپ ڪانٽر ڪري، ڌڪ بيڪار بنائي، ته عشق بنهه پاڳل.

ڪو غير مهذب نامناسب جذبو، سماج جي خلاف اپڙڻ جي ڪري ته هڪدم ڪنهن مخالف جذبي کي پڙڪائڻ سان ان کي ڊي، گهڻي قدر ضعيف ڪري سگهجي ٿو. خيال کي ڦيرائڻ ڪا ڌڪي ڳالهه ڪانه آهي. خيال متائڻ اسان جي وس آهي. شعر پڙهان يا جاميٽري، ٻنهي جي اختياري ڳالهه آهي. جذبي کي ته رڳو چهر جي صورت بدلائڻ سان به ڦيري سگهجي ٿو. ڪٿي جي ڌڪ جي گرفت ۾ اچي ويڃي ته مصنوعي طرح ڪلڻ جي صورت بنائڻ سان ڌڪ جي صورت بگاڙي سگهبي. رواجي ڳالهه آهي ته ڪنهن ٻار کي تيسي مان ڪيڻ لاءِ چئبو آهي ته ”ڪليو ڪليو“ پوءِ جي ڪلي ڏنائين ته ڪاوڙ هتي، باقي رهندو انگل سو به ٿري ويندو. بعضي جي ڪو وڏو ٻار ڪنهن ننڍي کي ماريندو هجي ته مٿس الر ڪرڻ سان يا فقط مار جي ڊپ ڏيارڻ سان سندس جوش هٽائي سگهيو.

مذهب لوڪن ۾ جذبي جو اظهار نامناسب ۽ ڪٿي ته بنهه ناجائز ليکبو آهي. ڪنهن جذبي جي اڃائي اظهار کي ترڙاڻپ ته پاڻ به چوندا آهيون. ڪو زمانو هو، جو ڪنهن تيز جذبي رکندڙ جو قدر هو- رومانسزم. پر هاڻي ته مجنون ۽ فرهاد فقط قصن ۽ ڪهاڻين ۾ ئي سمايل آهن. مذهب وقت بوقت نفسي جذبي کي روڪڻ جي هدايت ڪئي آهي پر خدا بخشي اسان جي شاعرن سڳورن کي جي چاه زنج مان نڪرڻ جي ڪن ئي نٿا، سي ايراني شاعريءَ جي استعاره ۾ اڙجي ويا آهن. من ڪنهن اعليٰ جذبي سان لهه لڳين. ڪام، ڪروڙ، موھ، لوپ ۽ اهنڪار جي پنجن اکرن ۾ ڪنهن روشن ضمير ماڻهوءَ جي ناشائسته سماجي روش جو پورو راز پٿرو ڪري ڇڏيو آهي. انهن کي مضبوط جهلڻ گهرجي، نه چيڪ ڇڏڻ، جيئن شاعري ٿي گهري. البت اسين پنهنجن اڏمن کي نيست نابود ڪري ڪين ٿا سگهون. اها اسان جي فطرت آهي، قدرت جو عطيو آهي. پر نيات سواءِ اسان جو گذر مشڪل آهي. انڪري نفسي ضرورتن کي سماج جي قدمن ۾ رکڻو آهي. سڀ مذهب انهن فعلن کي بهشتي ٿا چون، جيڪي سماج کي سلامت رکڻ لاءِ ضروري آهن. الله تعاليٰ کي اسان سان ضد ڪونهي. سندس احڪام فقط سماج کي قائم رکڻ لاءِ آهن، جنهن کان سواءِ هڪ هڪ فرد ڪجهه به نه آهي. صحيح سماجيت، سياست ۽ تدبران ۾ آهي ته ڪنهن به شخص يا جماعت جا جذبا ڇاچي، جي ڪين قابوءَ ۾ آڻي سگهجي ته افعال ازخود درست ٿي ويندا. مجهوليءَ جي روش مان ڪجهه ورڻو ڪونه آهي. باهه کي پاڻي ٺاريندو نه تيل. بهتر ٿيندو، جو هتي ڪن لفظن جون پوريون معنائون به ذهن نشين ڪجن. سچيتي، ڇت جي هوشيار حالت کي چئجي ٿو. هيءَ مغز جي اها ڪيفيت آهي جنهن ۾ ڪنهن به ٻاهرين حقيقت جي ڄاڻ، ڇت ۾ چٽائيءَ سان ظاهر ٿئي. جڏهن به ڪا خاص حالت، ڪنهن شخص ۾ خاص طرح، ڪا سچيتي پيدا ڪري ته، ان کي سندس ذهني لاڙو يا رغبت چئبو. سندس اوائلِي سليس اڏما جن جي مدنظر ڪونه ڪو نفسي مطلب آهي، سندس طبعيت جي لاڙن موجب ملي جلي سندس ناتا مقرر ٿا ڪن. جن جي عملي صورتن کي سندس خصلتون ٿو چئجي. ڊپ ۽ ڪاوڙ، ٻه اڏمائي سچيتين جا مثال آهن ۽ ڊڄڻ يا چڙڻ، انهن اڏمائي سچيتين جون ٻه رغبتون. جيئن ته ڪو ڊنل آهي يا ڪاوڙيل آهي، ان جون ٻه سچيتيءَ جون حالتون ٿيون ۽ ڪو ڊڄڻو آهي يا چيڙاڪ آهي، سندس ٻه رغبتون. رغبتن کي ڪا ذاتي هستي ڪانه آهي. هي صفاتي آهن، ساڳيو ائين، جيئن ڪن شين جون خاصيتون ٿين. جيئن ته رڀڙ انگهڙو آهي يا هيرو چمڪڻو آهي.

الف ڊڄڻو آهي، فقط هڪ سولو رستو آهي انهيءَ چوڻ جو ته الف تي بنسبت ٻين جي، ڊپ جو اثر گهڻي قدر ۽ گهڻو ڪري ٿو ٿئي.

ناتو ڪنهن مدنظر حقيقت جي متعلق پرايل اڌمائي رغبت يا رغبتن کي چئجي ٿو. هتي حقيقت نه رڳو ذاتي شين جاندار يا بيجان سان واسطو ٿي رکي پر صفاتي حالتن سان پڻ. الف ڪتن کان ڊڄندو آهي يا الف بدانتظاميءَ تي ڪاوڙبو آهي. اهي الف جي ناتن جا مثال آهن. ناتن جي نشانبر ۾ ٽي لفظ امتيازي آهن، جن کي پوريءَ طرح سمجهڻ واجب آهي: (1) ته اهي پرائجن ٿا. ناتا ڄمڻ کان پوءِ مائٽن ۽ ٻين ماڻهن ۽ شين سان لهه وچڙ ۾ جڙن ٿا، پر ڪي اوڻون ڄائي ڄمڻ کان سمجهيون ٿيون وڃن. جيئن ته سونجهه جي اوڻ برابر اصلي آهي پر جي ڪنهن ۾ اها ايترو زرو وٺي وڃي، جو ڪو سارو ڏينهن اس جي ڪرڻن کي يا رات جو تارن کي ڇاڇيندو رهي ته ان کي سندس طبيعت جو هڪ ناتو چئبو. جو هن دنيا جي لڳ لاڳاپن مان پرايو آهي. ڪنهن به ناتن جي زور ورتو ته ان کي ”شوق“ سڏبو آهي (2) ته ناتا اڌمائي آهن. من جون ڪيفيتون اڌمن سان وابسته ٿيون ٿين ۽ ڇت جون خيال سان تعلق ٿيون رکن، جي منطقي، حسابي يا تحقيقياتي طريقي جون آهن. من موجي، ڇت سمجهو. ناتن جو لاڳاپو هميشه جذباتي طرف سان آهي نه سوچ سمجهه سان. (3) ناتن جو تعلق ضرور ڪنهن شيءِ سان ٿو ٿئي، جنهن جي لاڳاپي ۾ هو پيدا ٿو ٿئي. ان جو رخ هميشه ڪنهن ڏانهن آهي. الف جي شڪار سان نه پئي، راڳ تي موٽ آهي، ب کي پائي ٿو. اهي ظاهر ظهور الف جا ناتا ٿا لڳن، پر سندس سخاوت پسندي، نفرت ڪرڻ يا ڊيڄوهڻ کي ناتا ڪين چئبو. ڇاڪاڻ ته اهي فقرا الف جو ڪنهن خاص شيءِ سان تعلق ڪونه ٿا ڏيکارين. البت ناتا خصوصي توڙي عامي ٿي سگهن ٿا. جيئن: الف کي پنهنجي طوطي سان ڏاڍو پيار آهي يا الف کي ذات طوطي سان ڏاڍو پيار آهي.

ڳوڙها جذبا ۽ ناتا: جذباتي زندگيءَ جي رنگينين ۽ رعنائين سان واقفيت گهڻي قدر ناتن جي جڙڻ کان پوءِ ٿي ٿئي. نه ته سواءِ ڪن سليس جذبن، جيئن ته ڊپ، ڪاوڙ، خوشيءَ جي ڪي پيچيده گڏيل جذبا، جيئن ته شرم، حياءُ، خار، حسد، وطن دوستي، من جي آزمودي ۾ اچي ڪين سگهندا. شرم فقط انهيءَ کي ايندو. جنهن اخلاقي اصولن انوسار ڪي ناتا قائم ڪيا هوندا، جن جي روشنيءَ ۾ هو پنهنجي افعالن کي ڪريل ۽ پنهنجي روش کي هيچ سمجهي، پوءِ ته شرمائيندو. ساڳيءَ طرح خال فقط تڏهن

ايندو جڏهن خودداريءَ جي ناتن ٺهڻ کان پوءِ، انهن کي ٺوڪر لڳندي. رقابت محسوس ڪرڻ لاءِ ضروري آهي ته محبت جون اٺوهر طرف کان راس ۽ پختو ٿي چڪو هجي.

ناتا ۽ چال: مئڪڊوگال جي لکڻي موجب، ناتا ئي اسان جي احساس ۽ روشي کارگذارين جا مکيه مرتب آهن. سواءِ ڪن مناسب لڳ لاڳاپن جي، اسين هر وقت پنهنجي اڌمائي ڇيڏڪن جي هوا ۾ ڪڪن وانگر اڏرندا رهنداسين، جيسين ڪي مقرر ناتا عقيدا ۽ دلچسپيون، زور سان پاڻ ڏانهن ڇڪي اسان کي نفسي اوتن جي آڙ کان ڪڍي ڪنهن تسڪين ۽ راضي جي پائدار ۽ پختي زمين تي پير نه کوڙائين.

ماڻهن جي هلت ۾ ڦير پيدا ڪرڻ لاءِ اڪثر ڪري جوابدار انهن جا نرالا ۽ نوان ناتا ٿا ٿين، نه ته اوتن جي حد تائين ته ٻاراڻي روش گهڻو ڪري ساڳي ڏسبي. شخصيت جي بيهڪ ۽ بناوت، بلڪ خصوصيت به ڪن زوردار ناتن تي منحصر ٿي رهي. هر ڪو وڏو سارو زماني سان لهه وچڙ ۾ پنهنجي ڦرندڙ ماحول مطابق ماڻهن ۽ شين سان هزارين ناتا جوڙيندو ٿو رهي. جن مان هڪڙو گهڻو ڪري ايترو زوردار ٿيندو آهي جو ڪنهن به شخص جي روش جو امتيازي نشان ليکبو آهي. جنهن جي چوڦير ٻيا ناتا ڳتجي سندس شخصيت جو تربر آڻيو ڇڏين، بعضي مکيه ناتا، هڪ کان زياده به يا ٽي به ٿين. مکيه ناتو ڪنهن ۾ عيش ٿئي، ڪنهن ۾ هوس، ڪنهن ۾ گهرو سک. ڪو خانداني عزت جو پياسو، ڪو مساوات جو، ڪو پرهيزگار، ڪنهن کي شوق شڪار، ڪو حريص، ڪو سياڻو، ڪو ويڳاڻو، ڪو عيار، ڪو مڪار، ڪو فطرت جي ڪوچنا ۾ ته ڪو ٻيءَ دنيا جي پورن ۾. فهرست ته اڻڪٽ آهي پر هتي مدنظر مطلب اهو آهي جي ڪنهن جي خصوصي مشغوليءَ جي خبر پئي ته گهڻي قدر سندس چال جو اندازو ڪري سگهيو. ڪيٽل ٿو چوي ته جان ئي خبر پئي ته ڇا لاءِ ڪنهن کي عزت آهي، ڇا لاءِ نفرت، ڪنهن کي ساراھي ٿو. ڪنهن جي ننڍا ٿو ڪري، ڇا پسند اٿس، ڇا ناپسند، ڪنهن سان پيار اٿس، ڪنهن سان ڌڪار ته سندس هلت ڪنهن قدر ظاهر ٿي پوندي.

عقيدا ۽ اخلاقي تعمير: اخلاقيات ۽ دينيات جي حرفيات ۾ ناتن کي عقيدا چئبو آهي. اخلاق جي معنيٰ آهي ٻين سان سهڻي سلوڪ جي هلت. اسان جا ناتا به ٻين جي رفاقت ۾ ٿا جڙن، ڄاڻي ڄم جا ته ڪين آهن. ٻار ته جلد ئي پنهنجا ذاتي ناتا ماءُ پيءُ، پيڙن، ڀائرن ۽ ٻين شين سان ٺاهيو وڃي. هن منزل تي پهچڻ کان پوءِ ٻار جي روش رڳو سک سان ساڻي ٿيڻ ۽ ڌڪ کان پري هجڻ جي خيال تي نٿي هلي،

پر پنهنجو ٿورو ٿورو سک، ٻين جي خاطر فدا ڪرڻ سکندو ٿو رهي، جنهن کي چئبو آهي ”چئي ۾ اچڻ“ ٻار هاڻي به اخلاق سان آشنا نٿو ٿئي، پر کيس ٻين جي خيال کان ٿوري ڄاڻ پئي آهي ته هو سندس ڪهڙي روش پسند ٿا ڪن ۽ ڪهڙي ناپسند. اهڙيءَ طرح کيس چڱي مٺي جي ڪنهن قدر خبر پئجي چڪي آهي، جنهن ڪري پنهنجي نفسي چڪن تي غالب پوڻ جي ڪوشش ضرور ڪري ٿو. هن لاءِ اخلاق اهو آهي جيڪو سندن مائٽن کي خوش ڪري ۽ خراب ڳالهه اها آهي جيڪا انهن کي ناراض ڪري. ٻار جيسين صفاتي عقيدا نه ٺاهيا آهن تيسين منجهس اصولي، اخلاقي، امتياز قائم ٿي نٿو سگهي.

جڏهن مائٽاڻي رسمي اخلاقي قانون جي حد لنگهي، ٻار صفاتي عقيدا ٺاهڻ ٿو لڳي، جي سندس وڏي هوندي جا روشي قانون ٿا بنجن ته هن جو پهريون لاڙو انصاف پسنديءَ ڏانهن ٿو ٿئي. اها انصاف پسندي به ٻين سان رفاقت جوئي نتيجو آهي ۽ انهي وقت پيدا ٿي ٿئي، جڏهن ڇهن ورهين جي عمر ڌاري ٻار پنهنجي هڪجيڏن سان رانديون ٿو رچي ۽ ساڻن دلچسپي ٿو رکي. انهيءَ عمر کان پوءِ ڪي ٿورا ٻار هوندا، جي حق انصاف کان نا آشنا ڏسبا. پراڃا به ٿورا جي عملي طرح پنهنجي آدرشي بلنديءَ تي رهڻ جي سگهه رکندا هجن. انهيءَ حال هوندي به جڏهن وڏا دنيا جي چڪتاڻ ۾ ڏٺي وئي ٿڪجي، بشريت جي اهليت کي خيرباد چئي، مروت، لحاظ، بردباري ۽ رواداري کي فقط خوشگوار زرڻ قبول سمجهي پٺيءَ پلٽي اچي، خود غرضيءَ ۾ ونجي ويندا آهن تڏهن به ٻار حق انصاف جي وائي وارڻ کان هرگز ڪين گسندا. هي فهم نهايت تسڪين ڏيندڙ آهي ته ٻار جي اصليت ڪيترو نه دلپذير ۽ حق ڏانهن مائل ٿي رهي! ماڻهو پريندي ئي خاطي ته ڪين ٿو ڏسجي. پر کيس حق تان هٽائڻ جو بنياد سڄو سماجي ٿو ڏسجي. ڇاچي ڏسو ته ڪيئن نه اسان جو سماج، ٻار کي اصول بهشتي ٿو ڏسي ته عمل دوزخي ٿو ڏيکاري. ٻار کي گهر ٽوڙي اسڪول جي تربيت اها هوندي آهي ته سدائين سچ ڳالههءَ وري جو وڏو ٿي مائٽن مٿن ۽ ٻين جون هلتن ڏسي ته ڪوڙ ته سندن هر هڪ هلت ۾ شامل آهي. اڃا جي ٻار ڪٿي صحيح سچ ڳالهائي اچي ته سندس مٿيادار مائٽ چوندس: بابا اڃا ٻار آهين. مطلب ته وڏو ٿيڻ معنيٰ ڪوڙ ڳالهائڻ سگهڻ! هاڻي ٻار ڇا ڪري! وري جو تواريخن ۽ سياست سان واقف ٿئي ته رياءَ ۽ ڪوڙ سٿيو پيو آهي. جيڪڏهن دنيا جو ڌنڌو ڪوڙ ڳالهائڻ کان سواءِ هلي نٿو سگهي ته وڏن پرين کي ايترو ته سوچڻ گهرجي ته اسين ٻارن کي برغلايون ڇو ٿا؟ ”سدائين سچ ڳالههءَ“ جي عوض، جي اسين

ٻارن کي ڪلم ڪلا اهو سبق ڏيڻ جي همت نٿا رکون ته ”سچ ڳالهائڻ ڪوڙ ڳاڏڙ“ ته ڪم از ڪم اهڙو ته ڪو سبق تجويز ڪبو ته سوچي سمجهي ڳالهائڻ. ياد ته ڪريو ته سچ ڳالهائڻ ڪري ڪيترا نه نقصان سٺا هوندو. آخر اسان جي سونهاري سماج، اهڙن نازڪ مسئلن تي ڪڏهن ويچار ڪندي ۽ ڪڏهن پنهنجا عمل درست ڪندي. ٻار کي جي سندس وڏن هڪڙي اصول جي پيرويءَ کان هٽايو ته ٻڌايو ته اڳتي ٻار ڇا ڪندو؟

هن کان پوءِ ٻيا ڪهڙا عقيدا ٻار جوڙيندو سي سندس ماحول تي منحصر رهندا. خاص ڪري انهن ماڻهن تي جن سان هن جو زياده تعلق هوندو. صفاتي عقيدن جو ٺهڻ به ذاتي عقيدن سان ٻڌل ٿوري، جڏهن به ڪنهن وڏي جي هلت جو ڪو گڻ ٻار کي چڀي ٿو اچي ۽ ان لاءِ ڪيس تحسين پيدا ٿي ٿئي تڏهن ته هو پنهنجي تعريف جوڳي مطلوب سان صفاتي ناتو ٺاهي پاڻ ۾ جذب ٿو ڪري. پيري مرشديءَ جو راز هتي آهي. مريدي رڳو مذهب ۾ ڪانه آهي پر اسڪول ۾، ڪاليج ۾، هنر ۾، هر هنڌ موجود آهي. هر شعبي ۾ ٻار تي پهريون اثر ڪنهن جي شخصي مثال جو قائم ٿو ٿئي. اخلاقي تعليم جو اثر ٻار تي ڪونالي جو ٿو ٿئي. اهڙن سلسلن ٺهڻ کان پوءِ ته ڪنهن تواريخي بلڪ ڪنهن قصي ۾ آيل شخصيت جي خوبين کان متاثر ٿي، هو پنهنجي ساراهه جوڳي دلداده سان پريٽ صفاتي ناتا قائم ڪري سگهي ٿو. ڪن حالتن ۾ ائين به ٿئي ته صفاتي عقيدن مان ذاتي عقيدا ٺهي پون. جي ڪنهن شخص جي ٻڌ ڌرم جي زرين قانون سان دل اٽڪي ويئي ته يقيناً هن جي رغبت انهن ماڻهن سان به ٿيندي جيڪي اهڙا عقيدا رکندا هوندا.

صفاتي عقيدن لاءِ جنسي نشانيون: صفاتي عقيدا ڪيترو به زوردار هجن ته به ڪنهن کي اپارڻ لاءِ ذاتي عقيدن کان گهٽ اثر ٿا رکن. ڪنهن اصول تان قربان ٿيڻ کان ڪنهن شخص تان نثار ٿيڻ آسان آهي. اهڙن آزمودن جي روشنيءَ ۾ صفاتي عقيدن کي جنسي نشانين سان هڻي ڏئي پختو ڪبو آهي. قومي جهنڊا، قومي تمغه ۽ نشان، قومي ترانن ڳائڻ وارا، ديني آداب، مذهبي ڪارج، خاص پوشاڪون، سڀ انهيءَ قسم جون ذاتي نشانيون آهن جي ڪنهن صفاتي عقيدن کي زور ڏيڻ لاءِ ڪم آڻيون آهن ته قائم رهي. واقعي ڏسڻ جو اثر ذهن تي تتر ۽ تيز ٿو ٿئي. بنسبت خيال جي.

باب ستون

ٻار جي جسمي ۽ ذهني ترقي،

نفس ضمير ۽ خودي

(1) ماڻهو ۽ سندس لڳ لاڳاپا

دنيوي ڪاروبار ۾ ماڻهو جون ضرورتون ٻن طرحن جون ٿيون ٿين: (1) ذاتي (2) نياتي. ذاتي ضرورتون اهي ئي آهن جيڪي ٻين جيون جون: جيئن ته ساهه کڻڻ، کائڻ، پيئڻ، اجهڻ، ڳولڻ، جيئڻ ۽ ٻچا ڏيڻ. پهرئين دم کان آخري دم تائين ماڻهو کي به هئا ڪي ۽ ساڳيءَ طرح کاڌو پيئڻو ۽ اجهڻ. جوڙيال جي ضرورت سڀني لاءِ مقدم نه آهي. ڪي محسوس نه به ڪن.

حيوان پنهنجن ضرورتن لاءِ گهڻي قدر قدرتي حالتن جا محتاج ٿا رهن، پر ماڻهو قدرتي حالتن کي گهڻي قدر ڦيرائي پنهنجي پيٽ تي آڻي چڪو آهي. حياتي تڳائڻ لاءِ ضروري آهي ته دنيا کان ڪنهن طرح پنهنجن گهرجن پورين ڪرڻ واريون شيون هٿ ڪجن. ان لاءِ هر ڪنهن کي پنهنجي عقل ۽ همت موجب تجويزون سوچڻيون ۽ سنڀالڻيون ٿيون پون. ظاهر آهي ته هر ڪو سمجهه آهر پاڻ کي زياده سڪيو ۽ سهنجو ڪندو.

ماڻهو جي هلت هميشه پنهنجي ماحول موجب ٿي رهي، دنيا جون مالي طبقاتي حالتون به بعضي اهڙيون ٿيون ٿين جن کي پنهنجي مرضيءَ موجب گهڻو ڦيرائي نٿو سگهجي. آب هوا جو اثر ته ايترو ٿو پوي جو ڏسڻ سان چٽي سگهيو ته ڪير عربي آهي ڪير عجمي. هر هڪ ملڪ جون ضرورتون نراليون ۽ انهن کي پوري ڪرڻ جون واٽون به ٻيون. انهيءَ طرح ماڻهو جا مطلب توڙي مقصد ۽ سندس تجويزون ۽ خيال به ماحول مطابق مختلف ٿا ٿين. جيترو جنهن جو گذر ڏکيو اوترو ان کي زياده مغز هلائڻو پوندو جو پنهنجون حالتون سدائين پنهنجي لاءِ آساني پيدا ڪري.

ماڻهو ٻين حيوانن وانگر اڪيلو رهي نٿو سگهي. ڳالهائڻ جي لياقت هئڻ سبب هو ٻين سان ڌڪ سک وٺي صحبتي ٿي ويو آهي ۽ ويڙهه جهيڙ جون مجموعي مجبوريون محسوس ڪندي سماجي صورت جي رهائش زياده سلامتيءَ واري ٿي سمجهي. ايتريقدر جو سماج جا ڪٿا منا قانون سڀ پاڻ سان لاڳو ڪيو وينو آهي. حيرت آهي ته ڪهڙيون مجبوريون ڪيس پنهنجن گهڙيلن قانونن جي سزا پوڳڻ تي

راضي ٿيون رکنس! کير جو ٿالهيءَ پاڇيءَ کان نڪري ته جهڙس ڪريل ڪونه! اهي سماجي ضرورتون آهن، جي کيس ٺپي ناهي حيوان مان انسان ٿيون ڪن. ٻار هوڏر، هنيلا، خودرو، پنهنجي مڃاڻ وارو، پنهنجي خواهش پوري ڪرڻ وارو، تنهن کي ڪيئن ٿو سماجي قانون ڪيڙي رفاقت سيکاري. همدرد ڪري، قومي بنائي، ايتريقدر جو اڳلي جي سک ۾ پنهنجو سک پسي ۽ ٻين سان وندي کائي.

انهيءَ دستور بيخبر ٻار جون اوتون ماحول جي چڪ تي ٺڄي گهڙجي سماجي صورت وٺيو وڃن. ٻار کي پنهنجن اندرين ضرورتن جي چڪن جي سڌ آهي پر انهن کي پوري ڪرڻ جي واٽ ڄاڻي ئي ڪانه. انڪري جنهن به واٽ لائيس ان تي هلي ويندو. ٻار کي ڪنهن به پيت تي پوڻ جي وڏي لياقت آهي، مطلب سو پورو ٿئيس. سندس ڪي ضرورتون روڪڻ فائدي واريون نه ٿينديون، پر ڪن کي دٻائي ٻي صورت ڏئي بهترين واٽ تي آڻي سگهجي ٿو.

ٻار جو نپاڇ ڪن مڃيلن قانونن مطابق هلائڻ نهايت ضروري آهي ته سندس دنياوي سفر سڦلو ٿئي. سکيا نه ڏيڻ ٻار سان ٺڳي ڪرڻ آهي. جي سڻوڀري واٽ نه لاتو ويو ته اجايون واٽون وٺندو. هن کي دڳ لائڻ ضروري آهي ۽ منجهس ايتري لياقت آهي جو ڪهڙو به فلسفو سڳي سگهي. ٻار مڇ جو وار پر جي ڪڇيءَ ڪانه پيا ته پڪيءَ پوڻ مشڪل. البت ٻار جي ڪڇي عمر به وره ٿي هلي.

ڄمڻ سان ٻار جي طبيعت ڪنهن سماجي قانون مطابق ڪانه ٿي ٿئي ۽ وڏي کي ورائڻ مشڪل. پسونٽڙي کي سمجهو ڪيڙي ٿي ڪري. ٻار جون بدني خصوصيتون ملڪي حالتون، سماجي قانون ۽ قومي حيثيت سڀ گڏجي کيس خاص شخصيت جو والي ٿيون بنائن. ٻار جي پوري تات ۽ تعليم و سارڻ ائين آهي جيئن ڪنهن نفيس ٻوٽي کي پرورش نه ڏيڻ ڪري ناس ڪرڻ ۽ اجاڙڻ.

ذاتي ضرورتن ۽ نيائي ضرورتن جي چڪري: انسان جي من ۾ هروقت جاري آهي. دل چوي ته هيءَ شيءِ ڪڍ، نيات چوي ته هن شيءِ تي تنهنجو حق ڪونهي، تون ڪٿي نٿو سگهين. هڪڙي پاسي نفس، جو پاڻ سان هروقت موجود آهي ۽ پنهنجون ضرورتون هروقت ڄاڻائيندو ٿوري ٻئي پاسي سماجي قانون لٽ ڪنيو ويٺو آهي. جاوداني اوتون جياپي قائم رکڻ لاءِ ضروري آهن، اٽل آهن، بي قياس آهن، بيوقوف آهن. هنن کي پنهنجي پورائي جي واٽ ڪپي، ضرور ڪپي، جيتري روڪ پوندين اوترو تيز ٿينديون. آدم کي جيڏانهن روڪيو ويندو ئي اوڏانهن. ان ڪري ٻار کي ائين نه چئجي ته هي نه ڪر. البت سندس اجهل اوڻن کي واٽ لائڻو ضروري آهي ته مناسب واٽ لڳن. رغبتن جا رستا ماحول کي ٺاهڻ آهن.

نياتي ضرورتون ٻين سان تعلق ٿيون رکن، ٻار کي انهن جي سمڪ به ڪانهي. اهي ٻار کي سيڪارٽيون آهن جي سمجهه سان چٽيون ٿينديون رهنديون. ٻار کي ته رانديڪن جو دڪان ڪپي. پئسو هجي نه هجي. ائين نه آهي ته هن جي گهر عقل نه هئڻ جي ڪري آهي پر ڪنهن اندرين تانگهه جي هرڪر سبب. جوان کي عشق جو سامان ڪپي. هاڻي ته عقل هوندي به ان کي گهڻا پيرا خطا ڪيو ڇڏي؟ عقل ڪٿي ٿو هلي. ٻڍي کي آرام جو آستان ڪپي. اهي ذاتي فطرتي ضرورتون آهن، جن جي مناسب پورائي جو خيال سماج کي به رکڻ جڳائي. زور مان به ڪجهه وريو آهي. ماڻهو کي ٻارهوئي ته اشڪنجي ۾ ڪين رکبو.

(2) ٻاراڻي وهيءَ جون ذهني ضرورتون ۽ نيباج جواثر: ماءُ جي پيٽ ۾ اڃا ٻار جي مغز ٺهڻ شروع ڪيو ته مٿس سندس ساري بدن جا احساس لڪڻ لڳن ٿا. پهرين ته مقدس پيٽ واري اڳونڊري ۽ سانتيڪي زندگي پنهنجا پورا آثار، مغز تي نقش ڪندي ٿي رهي، جنهن جي ٻار کي ڪا به سڌ ڪانه ٿي رهي پر مغز انهن روبڪارين جا پورا احوال مرڻ گهڙي تائين سانڍيو اچي. اهڙيءَ طرح ڄمڻ کان پوءِ به ٻار ايترو ئي تات جو محتاج آهي جيترو پيٽ ۾ ۽ جيڪي به وارداتون ٻار جي درپيش اچن ٿيون يا آزمودا پرائي ٿو سي اکر به اکر مغز جي فرحيءَ تي اڪرنڊا ٿا رهن. ڇهن ورهين اندر ڪيتريون لياقتون پرائيندي سندس وڏي هوندي واري هلت چلت جو قريب قريب سارو نقشو تيار ٿيو وڃي.

ٻار جي ترقيءَ لاءِ ٻه ڳالهون جوابدار آهن: (1) ٻار جي مائٽائي موروڻي موڙي (2) سندس ڪيڙ يعني ته نيباج ۾ ٻار کي سندس لڪل لياقتن کي هوشيار ڪرڻ جو ڪافي وجهه مليو آهي يا نه. ڄمڻ وقت ٻار جو مغز وڏي جي پنڄين پٽيءَ جيترو ٿو ٿئي. جو ٻن ورهين ۾ ٻيڻو ۽ ٻين ٻن ورهين ۾ چئو ٿو وڃي. باقي پنجون حصو پنجاهه ورهين تائين پيو وڌي. وري ستر کان اسيءَ ۾ پٽي.

ٻار جي بدني پرداخت جي ضرورت ظاهر آهي، پر هاڻي معلوم ٿيو آهي ته نپاڻ واري جي دلي همدرد ۽ پيار ٻار جي ذهن کولڻ ۾ به گهڻو دسترس ٿا رکن. توڙي وڏي هوندي به ڏسجي ٿو ته جنهن ماڻهوءَ کي دلي خير خواهه ۽ گهڻگهرا ڪين آهن ته ان جو دنيوي سفر به اهڙو ٿيو پوي. انڪري ٻار جي ذهني کولڻ واري پهرين اديب ماءُ آهي، جا پنهنجي شخصيت، قرب ۽ رفاقت جي اثر هيٺ ٻار ۾ آت يا بيقراري، پروسو يا اوٽراڻي ڌيرج يا بيچيني، هوشيار ٿي يا هڙچڙائي، ڄمت يا تابعداري، دليري يا بزدليءَ جو سٽاءُ سٽي ٿي. ماءُ کان پوءِ ٻار جي اوڏ ۾ پيءُ جو وارو ٿو اچي. ٻار نه رڳو پنهنجي مائٽ جي ظاهري برتاءُ ۽ ساڻس هلت مان سندس ذهني اثر کڻي ٿو پر سندس نشست برخاست به. البت اهي اثر ڪنهن

مقرر صورت جا نٿا ٿين، پر ساڳيا اهڙا ڏنڌا جيئن وڏي هوندي ڪا نئين ڪيفيت پهرئين پيري ذهن نشين ٿيندي آهي يا ڪنهن نئين جذبي جو اثر دلپذير ٿيندو آهي. ٻار پنهنجي آسپاس کان پاڻ کي ڌار گهڻي وقت کان پوءِ محسوس ڪرڻ لڳندو آهي ۽ دنيا جي تعلقات بنسبت ڪيترو منجهيل رهندو آهي.

ٻاراڻي وهيءَ جون ٽي پڌريون منزلون ڏسبيون: (1) ڪنڌ جهلڻ ۽ ويهڪڙو ٿيڻ (2) ريڙهيون ڏيڻ (3) پنڌ ڪرڻ. هر هڪ منزل تي سندس شخصيت جي جوڙجڪ ۾ گهڻي تبديلي ۽ ترقي ايندي ٿي رهي. اها ٻار جي اڇلون ڏئي وڌندڙ سمجھ، سندس آسپاس سان دلچسپي ۽ پنهنجي بت کي اٿلائڻ پٿلائڻ ۽ مطلب حاصل ڪرڻ جي لذت، جدوجهد جو نتيجو آهي. پهرين ته ڪنڌ جهلڻ جي ڪثرت مان نڪري پوءِ ويهڻ سگهي، وري ريڙهيون ڏيڻ تي سندس بازن جون مشڪون اهڙو ته ٺهيو ٺپجيو وڃن، جو جيسين چئن پيرن تي بانبڙا نه پائي، تيسين اٿي بيهي نه سگهي. پوءِ پير کڻڻ سگهي، پنڌ ڪري، هلي، ڊوڙي ۽ ضرورت موجب هر هڪ اڱرو ۽ مشڪ چوري، موڙي، پنهنجي وس ۾ آڻي ته اڳتي دنيا جي ڪار ڪرت ۾ اٿلڻ پٿلڻ سولو ٿيس.

گئسل: ٻار جي اوڌ جو سلسلو هن طرح ٿو ڄاڻائي. پهرين ته ٻار مٿي جي رڳن تي قابو پائي ڪنڌ جهليندو. پوءِ ٻانهون ڪم آڻڻ سکندو. اڳوڻي ۽ ڏسڻي تي قبضو ٻارهيون يا پندرهيون مهيني ٿيندس، جڏهن ڪٿي اڱر ٽنبي يا چپٽيءَ سان ڪا شيءِ چڪي يا چني سگهندو. اڪيون پهرين سطحي چرپر محسوس ڪنديون، پوءِ اڀي ۽ اڙي. پهرين گول ليڪي سگهندو. پوءِ چورس ۽ پوءِ ڇهه - اٺ پاسي شڪل. ڏاکڻ تي پهرين چڙهڻ سکندو پوءِ لهڻ. پهرين شين جا فرق سمجهندو پوءِ هڪجهڙايون. شين جا نالا سندن ڪمن پٿاندر رکندو. ڪرسي ويهڻ لاءِ آهي، نه ته ڪوان کي گهرو سامان جو جزو سمجهندو. اهي مٿيون ڪن کي اڳي اچن، ڪن کي پوءِ، پر سندس سلسلو ساڳيو رهندو.

ٻانهن کي موڙڻ ۽ سنئين ڪرڻ وارين مشڪن جو ڪم ابتڙ ٿو ٿئي. جيسين انهن ڪمن تي عضوا هرن، تيسين ڪو نئون ڪم بت ڪري نٿو سگهي. پهرئين سال فقط سڌي ويهڻ لاءِ ٻار کي ٽيو بهن منزلن مان نڪرڻو ٿو پوي. پوءِ بيهڻ، هلڻ، ڳالهائڻ، ڳڻڻ، پڙهڻ ۽ ٻيا ڪم سگهي.

ٻن پاسن جي اڻ پوري هئڻ سبب ٻنهي هٿن سان ته ڪو ڪم ڪري نٿو سگهجي. ساڄو پاسو زياده ڪارائتو ۽ قوي ٿو ٿئي. هنڌ تي پنيءَ پر لپتيل ٻار کي ڏسبو ته پنهنجو مٿو سڄي پاسي موڙي، سڄي

ٻانهن ساڳئي پاسي سڌي جهليندو ۽ ڪپو هٿ ورائي ڪٻي ڪلهي ڏانهن ڪندو. اهڙيءَ طرح ٻار جي ضرورتن موجب تنهنجي سرشتو به ساڻس رفاقت ۾ هلندو ٿو هلي، جيئن جيئن ٻار جو جيوٽ منڊل بدلجو ٿو رهي، تيئن سندس بدني تحرڪ پيا پيا ٿيندا ٿا رهن.

ٻار، جو ٻئي مهيني اوڻيه ڪلاڪ ستل ٿو رهي، سو ڏهين مهيني اچيو تيرهن ڪلاڪن تي بيهي، ڪنهن مهيني هڪ هنڌ بيهي رهي ته ڪنهن مهيني اڳتي پئتي وڃي. ٻار جي بدني يا ذهني ترقي هر وقت هڪ ڪڙيءَ کان ٿي رهي. پهريان ٻه مهينا ٻار انيڪ آواز پيو ڪندو. ٻي - ٽئين مهيني لڳائي چڱائي ڏک سک جو اظهار ڪندو. اٺين نائين مهيني ڪن مقرر معلوم اڪرن تي ڌيان ڏيندو. نوين يارهين مهيني ڪن اشارن جون رمزون سمجهندو. ٻاءُ ٻاءُ چونڊو. ٻئي سال گهڻا اکر چئي سگهندو. هڪ سال کان پوءِ ساڳيو اکر ٻه ڀيرا چئي سگهندو. ڊا، ٻا، ٻا، وغيره. ارڙهين مهيني اڪرن کان ستن جو ڪم وٺندو. ستين ورهيه ستن اڪرن جي ست ڳالهائي ويندو. ٻوليءَ تي گهرو تهذيب جو اثر گهڻو ٿو رهي.

راند: ٻار جي سڀ کان زياده دلچسپي راند سان ٿي رهي (1) راند ٻار جي گڏ ٿيل سگهه کي وات تي ڏئي (2) ٻار کي وڌائيءَ جي ڪمن ڪارين لاءِ تيار ٿي ڪري: هنري، سماجي ۽ شخصي (3) اسڪول، پوسٽ آفيس، ريلوي اسٽيشن، ڪورٽ، دڪان سڀ راند ۾ نقل ٿا ڪن (4) راند روءِ سوءِ پنهنجي مرضيءَ تي بنا ڪنهن حڪم جي ٿا ڪن، جنهن ڪري سندن حوصلو ڪلي ٿو. (5) ڪلڻ، خوش ٿيڻ، پاڻ تي ضابطو رکڻ سڪن ٿا. (6) حقيقي دنياوي مسئلا راند ۾ فيصل ٿا ڪن. مباحثا، عمل وغيره. (7) سخت محنت ۽ مشقت ڪرڻ سڪن ٿا. ذهن ڪلين ٿو. جذبن کي وات تي ملين. پنهنجا احوال ۽ ضرورتون هڪٻئي سان اورين ٿا، ٻارن جي راند، دنيا جي اسباب بنسبت هڪ ويچار آهي، ڪنهن وڏي کي ڪونئون آزمودو ٿيو ته ٻين کي ٻڌائيندي هوان کي پنهنجي توڙي ٻين جي شخصيت جي جزبائي ڇڏيندو. ٻار به راند ۾ وري وري چوڻ ۽ ڪرڻ سان پنهنجي ماحول کي پاڻ ۾ جذب ڪندو. ان کي پنهنجو حصو بنائيندو ٿو رهي. راند دنيا جي روزانن مشغلن جي مشق ڪرائيندي دنيا سان تعلق ٿي جوڙي. جيڪو ٻار پنهنجي جذبن کي وات نه ڏيڻ جي ڪري موڙهو ٿو رهي، اهو شايد دنيا سان مناسب ناتا نه به جوڙي ۽ يگانو لڳي، پر جيڪو ٻار ڪنهن جوش اچڻ تي پنهنجي راند جي لشڪر کي پڇي پورو ڪيور کي، ان کي به وهلور وڃڻ جو ايترو انديشو ڪونه آهي.

رانديڪا: هميشه وڏا خريد ڪندا آهن، پنهنجي مرضيءَ ۽ چونڊ تي. پوءِ ٻار کي ٻڌائيندا رهندا آهن ته هيئن ڪر هيئن نه ڪر. بهتر آهي ته ٻار کي بنهه ردي شيون پائي جون پيتيون، بٽڻ، زنجيرن جا ٽڪر، ڏاڳا، پنا، ڪپڙي ٽڪر، ڪوڏيون، پٿريون، جام شيون ڏجن ۽ پوءِ ڇڏجيس ته پنهنجي خيال موجب پنهنجي دنيا ترتيب ڪري، اٿو، مٽي، ريتي ڏجيس ته پنهنجي مرضيءَ تي ڪجهه ٺاهي.

ٻار جي راند مان سندس ڪميون بيشيون معلوم ڪري سگهجن ٿيون ۽ اهو به ته هو آئيندي ڇا ڪندو. ستن ورهين تائين ته ٻار کي گهڻي راند ۽ ٿورو پڙهڻ ڏجي. ستن - يارهن تائين ٻار کي ڪيڙ ڪپي، مگر هاڻي سمجهه ايترو تڪي نٿي وڌي جيترو ستن ورهين تائين. ڏٺو ويو آهي ته پاڙهڻ ۾ به ڪفايت شعاري ڪم ٿي ڪري. ڪم جي ڪلاڪن وڌائڻ سان ڪو ٻار کي فائدو ڪونه ٿو ٿئي. بلڪ ڪم جي گهٽ ٿيڻ جو انديشو آهي، اوڌ کي به فطرتي رخ ٿو ٿئي. ان کي ڌڪي ڌڪي تڪڙي وڌائڻ مان فائدو مشڪل نڪري. هن کي ”ئچرلزم“ چئبو آهي، ٻيو فلسفو تعليم جو آهي. ”آئيڊيلزم“ جو ته ٻار کي پنهنجي وت کان مٿي ڇڪيندو رهجي ته هن ۾ ترقيءَ جو روح ڦوڪبو رهي.

ٻار جي ذهني واڌ لاءِ سندس آسپاس سان گهري واقفيت ۽ دلچسپي ضروري آهي. اها دلچسپي منحصر ٿي رهي انهن خبرن تي، جيڪي پاڻ پنهنجي مغز ۾ احساسن جي صورت ۾ محسوس ڪندو ٿو رهي. احساسن پهچائڻ جا ذريعا سندس حواس آهن. هر هڪ حواس ٻار جي سمجهه انوسار پن طرحن جون خبرون رسائيندو ٿو رهي. وڻندڙ يا ڏکوئيندڙ. ٻي ڪا به تميز ٻار کي ڪانه آهي. ظاهر آهي ته ٻار جي دلچسپي ۽ رغبت فقط اهڙن احساسن سان ٿيندي، جيڪي کيس وڻندڙ لڳندا. ٻار کي ايترو عقل ڪونه آهي جو سمجهي ته جيڪو ايڏا مون کي هاڻي ٿو اچي، سو اڳتي مون کي فائدو ڏيندو، هن جو سارو ڪم هن وقت جي سک سان ٻڌل آهي. هن کان پوءِ ڇا ٿيندو، ان جو ٻار به پسند وانگر خيال ڪونه ٿو ڪري.

هيءَ ته ڳالهه ڪئيسون هڪ ابهر پسونئڙي جي، پراسان جي ڪوتاهه نظريي پير نابالغن کي به ته ڏسو، ته اهي وڏا سڄا وقتي احساس جي مزي تي ٿا هلن يا دورانديش ٿي سمجهه کان ڪم ٿا وٺن. اهڙا ڪي ٿورا ڏسبا جي آئيندي جي نتيجن کي مدنظر رکي وقتي مزن کي درگذر ڪن. اهڙا ڪيترا ڏسبا جي وقتي مزي لاءِ پاڻ کي پاڻي پنهجي هٿ سان تباهه ڪيو ڇڏين يا ته عيش پرستيءَ ۾ لوڪ لڄا لاهيو، ننگ ناموس برباد ڪيو ڇڏين. بيماري هجي ته هجي پر ڪري ڪين ڪبي. ٽپ پل ته ڳاهي پر ڪوئن

ڪوڙو ڪير کائي. مطلب ته اسين اڃا حيوانيت جي احساسن کان مٿي ڪونه نڪتا آهيون. نڪوڪو اعليٰ احساس ماڻهو اٿئون. اڃا بوالهوس عيش پسند احساسن جي نفس جا غلام ٻارڙا آهيون. آسپاس سان دلچسپي ڏيکاري ٿي ته پنهنجي ذهني ترقيءَ لاءِ ٻار کي خود ڪم ڪرڻو آهي، جنهن سان سندس ذهن زور وٺي، مائنٽن کي فقط هن لاءِ اهڙيون حالتون ٺاهڻيون آهن جنهن ۾ هو سهولت سان پنهنجي فطرتي اوتن ۽ احساسن کان ڪم وٺي سگهي ۽ اٽڪي نه پوي. ٻار ڪو ڳوڻيل اٽو ڪين آهي جو خمير جي زور تي ازخود بنا پنهنجي ڪوشش جي اڀامندو رهي، هن کي پنهنجي تعمير پاڻ ڪرڻي آهي. ذرو ذرو ڪري پنهنجن تحرڪن، تجربن، آزمودن سان تاجي اُٿڻي آهي پر انهن شين سان، جيڪي مائنٽ موجود ڪري ڏيندس.

ٻار کي به اختيار آهي. ماءُ جڏهن رٿندڙ ٻار کي هنڌ تان ڪڍي ارهه لائڻ جي ارادي سان سندس قريب ايندي آهي، ته ٻار به ماءُ جو ارادو سمجهي، پنهنجي بت کي پڪيڙي اهڙو سپڪڙو ڪري جهليندو آهي جو ماءُ جي هنج ۾ آسانيءَ سان مائي آرام سان ٿڃ پي پيٽڙو پري. وري جي چولي مٽائڻ تي ڪروڙ ڪيائين ته ماءُ ٻانهن ورائڻ تي ته هي پري ڪرڻ تي. ٻار جي مرضيءَ کان سواءِ ڪوڙي ستي پيارڻ ته ٺهي پر چولو مٽائڻ به ڏکيو. شل نه کيتو شروع ڪري ته جيگل ماءُ به هارائي بيهي. ٻار کي به پنهنجو اختيار آهي. هو ٻڌائي ٿو ته مرضي منهنجي اها آهي، وڻيو توڙي نه وڻيو. مائنٽ جو ڪم ٿيو ترڻ سيکارڻ، ترڻ جي وات وٺڻ وري به سندس ڪم.

ترقيءَ جون منزلون: جيسين ٻار مٿانهين منزل لاءِ لائق نه ٿيو آهي، تيسين سندس ڪچڙي هڏ ۽ ماس کي ان ۾ آڻڻ جي ڪوشش اجائي ٿيندي. پر هڪ واريءَ ٻار هلڻ جي ڪري پوءِ ڦيٽڻ تي هلڻ سيکاريو يا تار تي ته اهڙو مزو ۽ شان سان هلڻ لڳندو جو وڏي جي ڇا مجال. ٻار ڇا وڏي ۾، جسمي توڙي ذهني ترقيءَ جي روانيءَ جون منزل وار اڇلون ٿيون ٿين، جي ڪو به انهن کي تاڙي پوري مهل تي پنهنجي زندگانيءَ جي چولين تي سوار ٿي پوي ته اوج سندس اڳيان آهي، پراسان اڃا سمجهه کان ڪم وٺڻ جي وات ئي ڪانه ورتي آهي، انڪري اهڙي مهل فقط ڪنهن قسمت واري کي اتفاقي هٿ اچي ويندي آهي، باقي آهيون ته سڀئي گدڙ وانگر بگهه پڪيءَ جا مهمان. جيڪي گگهيءَ جي ڪنن کي لڳو سواسان جو ايترو به لڪ ٿيو! اسان جي سمجهه کي پٿر پيل آهن. شل ڪا چڱي وڻيس.

ٻار جي اوڌ جي چولين جا، جي اهي وقت گسي ويا ۽ ٻار جي وقتي لياقتن کي ڪسرت ڪرڻ جو وجهه نه مليو ته ضرور ڪٿي نه ڪٿي سندس دماغي ترقي روڪجي پوندي ۽ ٻار جي ذهني بهار، قوه ۾ اچڻ کان چٽي. ويتر جي حالتون اڃا به خراب ٿيس ته مورگو پوئتي هليو ويندو، ٻارائين خصلتن وارا ٻريا پيريا ٻار غور سان ڏسو ته ڪيترا لپندا. ائين نه ته هو هنڌ خراب ڪندا يا ٻانهن سان ٻوٽ اڳهندا، پر سندن خوف ۽ خطرا، جذبا ۽ خيال، امنگون ۽ افعال بنهه ٻارن وارا ڏسبا. نه ست جو ڍنگ، نه مسيت جو رنگ گو ساله ما پير شد ولي گاؤ نه شد.

چوڪراڻي وهي: ٻالپڻي کان جوانيءَ جي وچ واري عمر کي چوڪراڻي وهي چئجي ٿو. هن وقت ۾ کيس نيائي تعلقاتن، پابندين، علم حاصل ڪرڻ ۽ پنهنجي ٻارڻ سيکارجي.

ٻار جي بدني واڌ پهرئين سال ۾ سڀ کان تڪڙي ٿي ٿئي. سندس ڄمڻ جي وقت واري ڏيگهه 20 انچن مان 28 انچ ٿيو وڃي ۽ تور 8-9 پائونڊن مان 20 پائونڊ. اهي 40 ۽ 50 فيصد واڌون، اڳتي وڃي 125 ۽ 100 في صدي بيهنديون. يارهين سال سراسري قد 52 انچ ۽ تور 66 پائونڊ وڃو ٿئي. هن عمر ۾ چوڪريون چوڪرن کان سرسيون ڏسبيون. پر 13-14 ورهين ۾ چوڪرا گوڙ ڪنيو وڃن. چوڪري جلد وڏي ٿي ٿئي، پر چوڪرو نسلي آزمودا ڪانئس اڳي ٿو ڪري جي ڪند ڪيو چڏنس.

هن عرصي ۾ جڳائي ته پنهنجي بدن جي پوري پرورش ۽ سنڀال ڪجي جيئن ٻئي جنسون سگهاريون، وڻندڙ ۽ هڪ ٻئي لاءِ ڪارائيتون ٿين. هن عمر ۾ جذبا به خوب ڏونڌاڙين ٿا. مائٽن جي ڪڙي اک ضروري آهي، نه ته ارن کان نڪرڻ جو انديشو آهي. مقصد اهو آهي ته سماجي قانون تي هلي، پنهنجيءَ وارو ٿئي ۽ قوم جو ڪارائتو فرزند، تعليم به اهڙي ڏجي جا کيس انهن ڪمن کي نباهڻ لاءِ مفيد ٿئي. اسڪول ڇڏي ڪاليج وڃڻ سان ته سندس آزادي گهڻو وسيع ٿي ٿئي، سئنيما، سگريٽ، ايڪسڪرشن، راڳ ۽ تماشا.

گئسل: وڌندڙ تهيءَ جو وستار هئڻ ٿو ڪري: ڏهن سالن وارو ٻار گهر، اسڪول ۽ راند روند سان ٻڌل ۽ پنهنجي ڊڪ ڊوڙ ۾ پورو. يارهن ورهين وارو اڻونٿرو، سک ڦٽو، بڙبڙڻو، بڪيڙائي ۽ اڻگهڙيو، بي لحاظ، ٻارهن ورهين جو پڪو جوشيلو، ڦڙت، همت وارو. تيرهين ورهين وارو ويچار وان، پاڻ ۽ ٻين لاءِ نڪته چين، عيب، ثواب ڄاڻڻ وارو. چوڏهن ورهين جو دوستدار، رلڻو ملڻو ۽ رفيق ۽ انسانذات سان دلچسپي رکندڙ. پندرهن وارو چڪ تار ۾، بعضي بي قريو بعضي يار ويس ۽ هميشه پنهنجي روءِ سوء

ٿيڻ جي انتظار ۾. سورهن ورهين وارو بردبار، خوشمزاج، بي تعصب ۽ ٻين جو خيال رکندڙ. هي عمر پٽاندرو و صفون، ڪي مقرر قانون ڪين چٽبا، پروڌندڙ ٻار جو نمونو آهن، جنهن ۾ گهڻي ڦير ڦار جو امڪان آهي.

جواني: هن وهيءَ ۾ جذبا تيز ٿا رهن، پاس ناپاس تي ڪيتري خوشي يا ڪيترو اندوه. پيءُ جي چينپ تي مٿيان، پنهنجيءَ ٻارڙ جو خيال، ڪم سان لڳڻ جي هوس، نينهن جا نشا، ٻين سان رستا، ذهني شڪ شوڪ ۽ تشویشون بعضي وري قومي ۽ ملڪي خيال، ٻين سان نيڪي ۽ خدمت جا خيال سڀ اچيو وارد ٿين.

هيءَ وهي پنهنجي ٽهيءَ سان خوش. گڏ گهمڻ کائڻ اٽڻ ويهڻ، رسم رسومات جي ٻنڌڻن کان آجو. هر لاک جو خيال آهي ته هيءُ ئي وهي آهي جا سماجي ڪمن ڪارين لاءِ نهايت موزون آهي. انهن ڪمن ڪندي ڪيس مزو، آٿت، دلچاءِ ۽ ماڻهن سان پلائي ڪرڻ جو ڪيس موقعو ملي ٿو. سڀيتائي، وفاداري، ٻين سان پلائيءَ جو انگ سڀ عشق جي لهر سان جاڳيو اٿن. بعضي وري تانءِ ٽيڳر، آڪڙ شاڪڙ، هٿ وڌائي ۽ الغرضائي به ٿيو پوي. البت اهي و صفون اهڙن ڳيرن ۾ ڏسبيون جي شڪيل نه هوندا آهن يا ڪو ٻيو بدني عيب هوندن يا ڪند فهم هوندا يا بدامنيءَ جو شڪار هوندا يا بلڪل ڏڏ يا بلڪل ذهين. اهڙين وصفن وارا وري ليڊر ٿيندا آهن.

اها ئي عمر آهي جنهن ۾ زندگيءَ جي هر ڪا صورت بحث مباحثي هيٺ چنڊي چاڻي صفا ڪبي آهي. رسمون، رواج، مذهب، فلسف، شخصيت، سماج، ننگانيت، فضيلت، علم، رانديون، نيڪ، بد، سياست، مدبري، راڳ، ناچ، ناٽڪ، شعر، مصوري، ۽ ڇا ڇا نه. هن عمر ۾ خودي جمائڻ ۽ سماجي ضرورتن کي سمجهڻ، نيڪ بد کي پروڙڻ سان مذهبي، معاشرتي، ذهني، سماجي پيد معلوم ڪرڻ ۽ اڳواڻ ٿيڻ جي واٽ ملي ٿي. هڪ ٻئي سان دوستي رکجي ٿي. بعضي اهي دوستيون حياتيءَ تائين هليون هلن، مباحثا ته زندگيءَ جي هر هڪ پهلو تي ٿيندا ٿي رهندا.

البت مائٽن کي اها ڳالهه کان وڻندي ته ٻار پنهنجي دوستين جا ناتا جوڙيندو کانئن پري پوندو وڃي. پٽ جو دير سان گهر موٽڻ به ڏکيو لڳندس. هاڻي مائٽ اڪڙندا ويندا. پيءُ سان گڏ هلڻ جي بدران پنهنجي سنگت چاهيندو. مائٽن سان محبت ڪين مٽيس باقي سندن ضابطا، قانون، طعنا، تنڪا ضرور لکائيندو. جيترو ٻاراڻي وهيءَ جي پيار جو ناتو مائٽن سان ڳوڙهو هوندو اوترو ان کي توڙڻ ڏکيو.

پر پيءَ صورت ۾ پنهنجي پيرن جهلڻ ۾ دير ئي ڪانه ڪندو. چو جوان کي مائٽن جي رهنمائي گهرجي نه نڪتہ چيني. فقط همدردِي ۽ رهنمائي کين حقيقت بين، حقيقت جو ۽ حقيقت پسند بنائيندي. شخصي ضابطو سواءِ بيجا جذباتي روڪ جي به ممڪن آهي ۽ سماجي احساس سواءِ هر وقت ڪنهن مجموعي ۾ هجڻ جي به رکي سگهجي ٿو. سختي ۽ نرمي گڏ رهي سگهن ٿيون. قابل ڪڙيءَ رسيل جوان، پنهنجا مقصد ۽ مرادون خيالي منزل کان نڪري صحيح معنيٰ ۾ ڏسي ٿو ۽ انهن کي حاصل ڪرڻ جون واٽون سوچي ۽ ڳولي ٿو. هاڻي هو پاڻ لاءِ بهترين آسودگيءَ جي واٽ وٺي ٿو، پراها جا بين کي به پسند اچي، ٻين جو خيال هن عمر جو لب لباب آهي.

تعليم جو ان جي شخصيت ٺاهڻ ٿي گهري، سندس چال يا سندس دنيوي علم. مقصد موجب نصاب ٺاهڻو پوندو، اخلاق وڌائڻ يا عام احوال ڏيڻ يا ڪو خاص هنرجنهن سان روزي ڪمائي. فقط اسڪولي تعليم ته اسڪول ڇڏڻ سان ڪافور ٿيڻ لڳندي.

ماءُ جو اولاد ڳهوپيت هئڻ سان ئي شروع ٿو ٿئي:

سنڌ ۾ اڪثر اها رسم ڏسبي ته پهرئين پيٽ تي ستين مهيني بن - جيئن واريءَ کي زالون تيل جو سوڻ ڪنديون آهن، خبر نه آهي ته انهيءَ ساٿ ۾ سهاڳڻين جي ستا لائي ڪهڙي پران جو سنو اثر اهو ضرور ٿو ٿئي ته حامله جو خيال هاڻي پاڻ مان نڪري پيٽ واري جي طرف ٿو ٿئي. سندس اجايو اٿڻ، ويهڻ، گهٽ ۽ سانگائڻ، اوڀل ۽ اوندهه جو خيال، ٻار لاءِ اونو ۽ سندس آمد لاءِ سڻيءَ سڳي سوڌي تياري.

ٻار جنهن حالت ۾ ماءُ جي پيٽ ۾ رهي ٿو اها جاءِ نهايت آرام واري ٿي ٿئي ۽ هر هڪ جهوپو جو ماءُ جي اڍنگائيءَ ڪري ٻار لڪائي ٿو. سو سندس نفيس مغز تي انهي آزاريندڙ اثر جو ليڪو لکندو ٿو رهي. وري ڄمڻ جي ڪشمڪش سوڙهه ۽ پڪيڙ ۾ ايترو ته مغز تي احساس ٻار ٿو پويس ۽ رت ۾ ڪاربن ڪني ٿيڻ ڪري سندس دل ۽ ڦڦڙ ايترو تيزيءَ سان ڪم ٿا ڪن جو نهايت پريشانيءَ جهڙو. ٻار کي اهو وقت برابر ياد ڪونه ٿو رهي پر مغز ته سندس هڪ هڪ آزمودي کي ائين ٿو سانڍي جو پڙ تي ليڪو، وڏي هوندي به ڪا پريشاني ٿيس ته ساڳيو دل جو دهڪو، ساهه آيو، ۽ مونجهه ڏيکاريندو ايندو.

ڄمڻ کان پوءِ ٻار کي پنهنجي آسپاس جي خبر ڪانه ٿي رهي، سواءِ ان جي ته ساري دنيا هن لاءِ يڪي هڪ ڌون ڌان ۽ ٺوٺا جي ٺهيل آهي. شل نه ڪو تڪو آواز ڪن پئيس ته چرڪ ڀريندو. انڪري ماءُ جي هر وقت موجدگي ٻار کي وحشتناڪ اثرن کان بچائڻ لاءِ نهايت ضروري آهي. جي هنڌ نرم گرم نه هوندس يا

ڪٿي ڏاڍيرو لڳس ته هڪدم لڪائي ڪَـر سَوَئيندو. اهڙيءَ طرح ٺلهن آندن ۾ به جي بک جي هلچل ٿيس ته رڻندو. ٿڃ ملڻ تي پرچندو آرام ڪندو. ڪٿي ايڏا آيس ته ڪيهون ڪندو. اهڙن آزمودن ٿيڻ سان وڻندڙ احساس جي ڄاڻ، سڃاڻ ۽ گهرج محسوس ڪندو. انهن کي حاصل ڪرڻ لاءِ رڻندو ۽ ملڻ تي ماڻ ڪندو. خاص ڪري وات جي چشڪي لاءِ ته ايترو تانگهيندو ۽ واجهائيندو جڏهن سندس بي آرامي ۽ آسائش جو راز فقط ٿڃ ۾ سمايل آهي.

ڏاڻڻ جي لذت کان پورو واقف آهي پر اها لذت ڪيئن ٿي حاصل ٿئي ان کان بلڪل بي خبر. کيس پيلاس لڳي ٿي ۽ ڪنهن طرح لهي ٿي، وچ واري وسيلي جي ڪا خبر ڪانه. اهي جيڪي مغز تي اکر لکبا وڃن ٿا، اهي آهن بنياد، وڏي هوندي جي جادن ۽ طلسمات ڏانهن لڙڻ جا ۽ ڪنهن نامعلوم حاجتن پورين ڪرڻ واري بيوسيلن جي وسيلي جي خيال کي ڄاڻ ڏيڻ جا.

ٻار کي پيٽ واري سانت ۽ سڪون جي آرام ڏيندڙ زندگي، اهڙي پيٽ تي پئجي ٿي وڃي، جو ڄمڻ کان سواءِ به پانئي ته ماڻ ٿي ماڻ هجي. اڃا ڪو آواز ٿيو ته چرڪ پريندو. چرڪ تڏهن ڀريو آهي جڏهن ڪا ڳالهه جا پنهنجي خيال ۾ نه هوندي آهي، اها اوچتي پيدا ٿي پوندي آهي ۽ سڄو بت لڏي ويندو آهي. ٻار کي ته اهي چرڪائيندڙ احساس اهڙو ٿا ڏڪائين جو اڃا ڪنهن آرام ۾ وڳهن وجهندڙ اهڃي احساس سندس نازڪ مغز تي اثر ڪيو ته هڪدم ڪنبو وڃي ۽ اڪيون پوري، هڪدم پاڻ کي آرام ۾ آڻڻ جي ڪوشش ڪري ته ٺڪاڻ ۽ تيزروشنيءَ کان بچان. هوهر آواز جو دفع سانت ۽ آرام ۾ ٿو ڏسي. هتي آهي ويراڳ ۽ ايڪانت پسنديءَ جو بنياد. جڏهن هراسيل انسان خوفن ۽ خدشن کان خفي ٿي مونن ۾ منهن وجهي ماڻ ۽ آرام ۾ چوٽڪارو ٿو ڳولي. پر جي اڃا به ڪو ايترو صدمن جو ستايل آهي جو سندس من ڪنهن به صورت خودبخود سڪوت پذير نٿو ٿئي، ته لاچار ڪنهن نشي جي مدد وٺي به پنهنجي هوش ۽ حواسن کي سجاڳيءَ کان ڪڍي، پنهنجن احساسن کي ماني ڪرڻ سان هرڪر ٿو لاهي. پوءِ سسئي ۽ پنڌ، جيسين پنهنون پاڻ ٿئي.

ظاهر آهي ته ٻار کي گهڻي روئڻ کان بچائجي. بعضي مائٽ ٻار کي رٿارڻ سان پختو ڪندا آهن پر ٻار کي ڪهڙي خبر. ٻار تڏهن رڻندو آهي جڏهن ڪنهن اهڃي احساس جو اثر سندس نازڪ مغز تي سهڻ جي حد تپي برداشت جو ليڪو لنگهي ويندو آهي. ان کان سواءِ ڪهڙي خبر ته ڪو وڃون بلا وڃي پهتا

هجنس. گهڻي رٿارڻ ڪري وڏي هوندي ٿوريءَ کي به گهڻي سمجهندو ۽ مائٽن ۾ ڀروسو به ڪوٽورو رهندس.

ٻار جي دنيا، ماءُ آهي سو به تڏهن جڏهن کيس پوريءَ طرح سڃاڻي. اها سمجهه ٻار کي ائين مهيني ڌاري مس ٿي اچي، جنهن کان پوءِ کيس ڪنهن دائيءَ جي حوالي ڪرڻ ڏاڍو ڏکيو ٿيندو. انهيءَ عمر ۾ ٻار سمجهڻ لڳي ٿو ته مان ڌار آهيان. ماءُ ڌار پهرين ته ٻار لاءِ ڪوئي، هنڌ، پينگهو، ماءُ يڪي هڪ شيءِ آهي. پوءِ رفتي رفتي جڏهن پنهنجون ضرورتون ڌار ڌار شين سان پوريون ٿينديون محسوس ٿو ڪري، تڏهن ٿي ٻوڇهه اچيس ته هنڌ ٻئي شيءِ آهي، پينگهو ٻيو. اما ٻي!

ٻار پنهنجن انهن جو چوڻ ڪارو پهرين ماءُ جي راه ۾ ٿو ڏسي، پوءِ سندس منهن ۾، آخر سندس ڏيل ۾. بعضي ٻار ٿڃ ڏائيندي اهڙو ته راحت ۾ اچي ويندو آهي جو حيرت ۾ ڀرجي ماءُ جي منهن کي ٽڪي ٽڪي نهايت دلچسپيءَ سان پنهنجي اٿاه آرام جو اسباب سمجهي ڏسندو آهي. هاڻي ماءُ سان سندس گهرو سڀڻڻ ٿي چڪو، جنهن کان پوءِ ناراض ڪرڻ ڏاڍو ڏکيو لڳندو ته رسي نه پئي. ماءُ جو رنج هن کي سخت صدمو ٿو ڏئي. هي سندس محبت جي داستان جو پهريون باب آهي، ٻين سان رلي ملڻ جو بنياد به اتي ئي سمايل آهي.

ٻار جي پهرئين پيار مان معلوم ٿيو ته پيار ان سان ٿو ٿئي جنهن مان سک ۽ آرام حاصل ٿو ٿئي. ساڳيءَ طرح ٻي ڪنهن ۾ پاڻ لاءِ پيار پيدا ڪرڻو هجي ته پهرين ان جي خدمت ڪجي، ان جي سک جون واٽون نهارجن ۽ هر طرح سندس دلجوئي ڪجي نيڪ نيتيءَ سان.

ٻار جو ٻاهرين دنيا سان مقرر ناتو، پهرين ماءُ جي منهن سان ٿو جڙي، جڏهن هو ٿڃ ڏائيندي حيرت زده ٿي کيس چٽائي ٿو ڏسي. هاڻي ماءُ جو منهن سندس مطلوب ٿو بڻجي. هيل تائين سندس عزيز ترين شيءِ هئي ارهه جي ڏنڊي، جنهن سان وات جو چشڪو ٿي مليس. منهن جي سڃاڻڻ کان پوءِ هو پنهنجي آسائش فقط ارهه ۾ نٿو ڏسي، حالانڪ وات جي چشڪي تي ٻار ايترو ته مست ۽ موهت هوندو آهي جو پنهنجو سڪڻو آڱوڻو به ڪهڙي نه چاهه سان چوسيندو آهي. پوءِ وات سان بڙ بڙ ڪرڻ، بوڙيا ڪيڻ، سندس مزيدار ۽ دلپسند ورونهن ٿي پوندي آهي. جيڪا شيءِ هٿ آيس ته وات ۾. نه ته ڪا بک اٿس پر ان جو سواد کيس. هاڻي دنيا جي شين ۾ فرق ڪرڻ جو حواس اهو اٿس، ان ۾ قدرت وڏو راز رکيو آهي. هي اها فطرتي رغبت آهي، جا ٻار کي مزي سان ڪجهه کائڻ تي راغب ٿي ڪري ۽ ايتري مزي سان جو

چتو ٿيو پوي. وات مان چوپٽي ڪڍي ته ڏسوس. اسين ٻار کان زوريءَ ڪجهه ڪرائڻ گهرندا آهيون. سندس هيٺائپ ۽ عاجزيءَ جو فائدو وٺي، پر قدرت جي قانونن کان غير واقف رهي اهو عقل کين ايندو اٿئون ته ٻار جي اوڻن تي اثر وجهي منجهس ڪنهن ڪم لاءِ ڪيئن ذاتي الفت يا نفرت پيدا ڪجي، جو خود موهجي ڪنهن ڪم کي وڇڙي يا ان کان پڇي پاسو ڪري. زوريءَ ٻار کي ستي پيارڻ به ڏکي، پاڙهڻ پڙهائڻ ته پري ٿيو.

قدرت جڏهن ڪاچ جي لذت ۾ ٻار کي گرفتار ٿي ڪري، تڏهن کيس مڇائي مڙس ڪرڻ لاءِ سندس پهريون جيءَ جي جيارڻ جو مقصد مدنظر اٿس. جوانيءَ جي ڦوه ۾ اچڻ کان پوءِ اها ساڳي ڪشش ڦريو ويو جسم جا ٻيا پاسا والاري ته قدرت جو ٻيو ڪم، ڦرڻ پيدا ڪرڻ وارو پورو ٿئي. پوءِ ته نرم گرم هنڌ وارو آرام ڪنهن پريتم جي لڳن مان ٽولهجي ۽ خود پسندي مطلوب پسنديءَ ۾ مضمحل ٿيو وڃي. قدرت جي عياريءَ جو ڪمال ته انهيءَ الجهن ۾ آهي. شل نه پيار جو پڪيڙو پنهنجا پر پڪيڙي، ٻن نوآموز آشفته دلين کي پيڙو ڪري پنهنجي ڪوڙي ۾ ڪري ته عيار فطرت جهٽ کين نينهن جي نشي ۾ چڪناچور ڪري، هوش کي بي هٿيار بنائي، طرفين کي بنهه جامي کان ڪڍي، پنهنجو ڪم ٽپايو وڃي، ڪنهن جي مجال جو قدرت جي امر کي پنيرو ٿئي.

هاڻي جيتوڻيڪ مزي وارا مڪان ڪي ٻيا وڃو ٿين، جن جي احساسن اڳيان وات جو چشڪو ڪا شيءِ ئي ڪانهي، تڏهن به ساري بدن جي سازن کي سر ۾ آڻڻ جو سامان وري به وات ۾ ئي ٿورهي. جانور ته سنگهڻ، چمڻ، بلڪ چٽڻ تائين حظ حاصل ڪندا ڏسبا آهن، پر ماڻهوءَ جو ٻچڙو به پنٿي پوڻ جهڙو ته ڪونهي، جيڪو سو قدم اڳيرو الائي ڇا ڇا نه ڪندو هوندو! پروات ته هر وقت چوريندو ئي رهندو آهي. ٻيو نه ته به تڙ چپيندو رهندو. استاد واپاري به نفس شناس وات کي چشڪي وٺائڻ لاءِ نئين سڄ نيون شيون ٺاهيندا شاهوڪار ٿيندا وڃن، پهرين ته ميت مستيءَ تي ئي ماڻهو راضي هو پر هاڻي ته پان سوپاريون، ڪٽمنڙا، چاڪليت، تافيون، ٽڪيون، چيگم، ڪئنڊي، آئسڪريم، ڪباب، ڪوфта، مال، مٺايون ايتريون ته وات جي چشڪي جون شيون بزار ۾ هلن ٿيون جن تي ڪروڙن جا واپار هلندا ٿا رهن.

سائنسدان ملڪن جي آسودگيءَ جو راز فقط اتي آهي جو هو قدرت جون رمزون تازي ان جي طرزن تي عمل ڪري، تجارت کي انهن طريقن تي آڻيو ماڻهن جون مجبوريون پوريون ڪندي بي تاج بادشاهه

بڻيا وينا آهن. رڳو هڪڙي قسم جو ڪو لڏيڻ دنداگيري حلوو ته بازار ۾ آڻيو پوءِ ڏسو ته ڪيئن ٿا پاهوڙين سان پئسا ميڙيو.

ٿڃ ڇڏائڻ: سچ چيو اٿن ته ٿڃ ڇڏائڻ ٻار کي ڪٽ تان پٽ تي اچليو وجهي. پر هاڻي جو ٻار جو مطلوب خود ماءُ بنجي چڪي آهي ته ان کي ڏسندي کير به پنيءَ پلٽ ڪيو وساريو ڇڏي.

سي سڀ پانٿي سڪ پسڻ ڪارڻ پرينءَ جي.

اهو ماءُ جو سچو پيار آهي جو ٻار جي لونءَ لونءَ ۾ بجلي پڙڪايو. کيس دنيا جي جدوجهد ۾ همت سان گهڙي پوڻ جي هشي ٿو ڏئي ۽ ٻار کي مچايو مڙس ٿو ڪري. ننڍي ماءُ، وڏي جوءِ. اها آدم جي فطرت ۽ مجبوري ضرورت آهي ته پيار ونڊڻ واري شيءِ هر وقت ساڻس هجي، جنهن کي پيار ڏئي ۽ وٺي، نه ته سندس زندگيءَ جو ساءُ نه رهندو ۽ اجهو ٿو آخري سفر جي تياري ڪري. جي ڪنهن جي دل گهري شيءِ اوچتو هٿان ڪسڪي ٿي وڃي ته سندس باقي زندگي هن لاءِ گهڻي قدر تلخ ۽ تاريڪ ٿيو پوي. پر ڪجي ڇا؟ فاني دنيا جا مطلوب به ته فاني آهن. هتي ٿا دانائين جا قول ڪم اچن ته دل پربندي ئي ڪنهن غير فاني شيءِ سان اٽڪائي وجهجي ته بهتر جا آخري دم تائين ساڻ هجي. پوءِ اها خدمت خلق هجي يا عشق الاهي. ڪنهن ايجاد جو فڪر هجي يا ڪنهن قدرت جي راز معلوم ڪرڻ جو شوق. جيسين ڪو عشق طبعيت ۾ نه هوندو، تيسين زندگي بي مزي، بي مقصد، بي لطف معلوم ٿيندي ۽ هر هر سوال اٿندو ته آخر جيئن جو مطلب ڪهڙو. جنهن وقت اهڙو سوال تري اچي ته سمجهڻ گهرجي ته زندگيءَ جو مقصد گهربل آهي ۽ ان کي ڳولڻ ضروري ٿيندو. باقي پيٽ ڀرڻ ۽ ٻار جڻڻ سو ته حيوان به ڪندا ٿا رهن. البت بکين لاءِ کاڌو پيتو هٿ ڪرڻ به وڏو مقصد بنجي سگهي ٿو. جيسين انهيءَ منزل تي اچن جو جيوت جي اوائلي ضرورتن جي پوئواري ڪري، عيشن کي پري رکي ڪنهن پراڻي ڪم کي لڳن.

ماءُ جو ٻار جي سمجهه تي اثر: ڊاين جي تائيل ڊالٽي ٻار جي سمجهه، ڪڏهن به ماءُ جي نپايل ٻار جي ڪڙيءَ کي ڪين رسندي. ماءُ ۽ ڏاڏيءَ ۾ سچ ڪوڙ جا فرق آهن. پوءِ ائين چيو ويندو آهي ته جتيءَ جي ٿڃ جو ٻيو ڪهڙو اثر ٿيندو! ٿڃ جهڙي جتيءَ جي، تهڙي بي بيءَ جي، پر اهو پيار ڪٿي جو ٻار جي سرود کي سر ۾ آڻي. نه ترتيب، نه تربيت. ٻار صفاتي وصفن کي به فقط جسمي جامي ۾ ڏسي سگهي ٿو. ماءُ جي ڪهل ۽ قرب جي ڪوتاهي سبب نه اتم خيال پيدا ٿيندس، نه وري ڪو آدرشي روپ ئي تصور ۾ آڻي سگهندو. نه اخلاقي معيار هوندس نه مذهبي نفاست، نه خدا جي عظمت. اهي سڀ لياقتون ماءُ جو

سڄو پيار، همدردِي ۽ هڏڙوڪي دل ٿي پيدا ڪري. جيڪو پاڻ ڏک کائي نپنو هوندو سو ٻين کي ڪهڙا سک ڏيندو، ۽ نفاستون محسوس ڪندو.

شين جي ڄاڻ ۾ فرق: آسپاس کي ڄاڻڻ سڃاڻڻ جا ذريعا حواس ئي آهن ۽ پهريون حواس، جو ٻار ڪم ٿو آڻي، جنهن سان شين جا فرق معلوم ٿو ڪري سو آهي چڪڻ جو. هتي ٿو بنياد پوي سمجھ جو، ۽ اوائلي خوديءَ جو، ڇاڪاڻ ته هو هاڻي پاڻ کي ٻين شين کان ڌار سمجھي فاعليت ۾ قدم ٿور ڪري. ٻار کي گچ عرصو واحد غائب ۾ گذارڻو ٿو پوي. جيسين متڪلم کي پهچي ۽ خودي محسوس ڪري. لڄاڙو ٿئي، ٻارن جون ٻوليون ياد هوندو ته ٻارڙا پهرين پنهنجي لاءِ به واحد غائب ۾ ڳالهائي چوندا ته ”دادا ڀمو وڃي ٿو“ ايتري ۾ ڏسڻ جي حواس سان ماءُ جو مهاندو ۽ پوءِ سندس سارو بدني ڏيل ڌار ڏسي، پاڻ کي خاطريءَ سان جدا ٿو سمجھي.

ٻار کي پهرين محو ڪندڙ شيءِ آهي ٿڃ. ان کي ته گھڻ تي هربو وڃي. ٻي پياري شيءِ جا پسند ٿو ڪري سا آهي ڏنڊي. ان کي قدین سان چٻڪا ڏيندي ڏيندي ايترو ته طيش ۾ اچيو وڃي جو پاڻي ته ان کي به کائي وڃان. سوا ڇا قديون قتنس ته کوڙيو هڻي چڪ، ته ماڻس وجهي گھنڊ. جي وري به چٻ ڏئي ته کائي ٿڌڙو. جهيڙو وڌيل ڏسي ڪو ڪايو چڪ پاڻ ڇڏيو ڏئي ته پياري شيءِ نه وڃائي ويهان. اتي چڱي مني جي تميز يعني ويچار شروع ٿو ٿئيس. پوءِ چڪ جي هوس وري ٻين هنڌان پوري ڪندو رهي، پر پياري شيءِ سان چرچ ڪانه ڪري. انهيءَ عمر ۾ جيڪا ٻار کي شيءِ هٿ ۾ آئي ته ان تي ڏندن جا نشان ضرور ڏسبا. هيءُ آهي خوديءَ جي ٻي منزل، جنهن ۾ پنهنجو وحشي زور ۽ ٻين کي ناس ڪرڻ جي طاقت ٿو لڪائي. هاڻي ڏندن کي ڪنهن سان اڳرائي ڪرڻ يا پاڻ بچائڻ خاطر ڪم آڻيندو ۽ فرق سمجھڻ شروع ٿو ڪري. هاڻي جيئن جيئن ماڻس کير ڏيڻ ۾ دير ڪندي ۽ پاڻ تنگ ٿيندو تيئن پاڻ کي ماءُ کان مقرر ڌار شيءِ سمجھندو رهندو ۽ خودي جتانيندو رهندو ۽ تانگھيندو ته انهن پنڌن کان چٽان، جي مون کي ايترو ستائن ٿا. هاڻي خار کائي محتاجيءَ کان آزادي ٿو ڳولي ته ٻين جي احساس کان چٽان.

البت ڪيترا لڳڙ ٻار اهڙا ڳڪ ٿي پوندا آهن جو ٿڃ ڇڏائڻ کان پوءِ به گاهه بيگاهه ماءُ کي چهتي ويندا. هتي ان ڳالهه کي نظر انداز نه ڪرڻ گھرجي ته ٻار جي ڏائڻ ۾ ماءُ کي به گھڻي مسرت حاصل ٿي ٿئي. انڪري اهڙين حالتن ۾ ڪجهه ماءُ جو ضعف به شامل ٿورهي پر جيسين ٻار جي ٿڃ ڇڏائي نه وئي آهي، تيسين

هروڀرو هن کي رٿاري تيسر ڪرڻ ۽ ڏههون هٿائي جهيڙاڪار بنائڻ ۽ ٻار کي آئيندي دنيا کان نراس ڪرڻ ۾ نه ماءُ جي فضيلت آهي نه ٻار جي چڱائي.

ٻار جي پنهنجي پهرين پيدائش: وڏي جي وسهڻ کان ٻاهر آهي ته ٻار کي هنگڻ ڪندي ڪيترو نه مزو ٿو اچي، ڇاڪاڻ ته هو پنهنجي عمر جا پهريان باب گهڻي قدر وساري چڪو آهي. وڌيڪ ائين چئجي ته ٻار کي پنهنجي پهرين پيدائش ڪيترو نه مزيدار مرغوب ٿي لڳي ته ڪراهن ايندس.

ٻار جو هنگڻ عڪسي عمل جي تجويز موجب ٿيندو ٿوري، جنهن جي ٻار کي سڌ به ڪانه ٿي پوي، پر ان جي نڪرڻ وقت ڪواهرڙو وڻندڙ ۽ مزي وارو سرڪاڻ ٿو ٿئيس، جو سندس سارو ڌيان وڃو منجهس ڪپي. پنهنجي ويهڪڙو ۽ ريڙهين پائڻ واري زماني ۾ جڏهن ڦڙت ۽ ڦڙتو ٿيندو آهي ۽ ڦڙتيءَ سان بازون ڪم آڻڻ سکندو آهي، تڏهن ڪنهن مهل اوچتو هن کي پنهنجي خارج ڪيل خزاني کي نهايت دلچسپيءَ سان ڦهلڻ ۽ ڦهلورڻ ۾ مشغول ته ڏسو. پهرين هٿ ۾ ڪٽندس، پنهنجو بت ۽ اوسو پاسو ٽڦڻدو، ڪجهه ڪٽي ڪاٽڻ ۽ چڪڻ جي هوس پوري ڪندو. ساڳئي چشڪي سان جيئن ڪير ڏنڊي، نرم گرم شيءِ جو گڙپ ڪري نڪرڻ جو احساس آندو جي بلغمي پردي تي ڪوايترو مزو ٿو ڏئيس، جو ماءُ کان ٻئي درجي ۾ سندس مطلوب هنگڻ ٿو ٿئي. پوءِ ان جي خاطر ڌاري ڪيئن نه ڪري. ارهه ۽ بندڙ جي ساڳي ڳولائي ۽ مزي جي هڪ جهڙائي هن جو سارو ڌيان اتي ڪپايو ڇڏي. آزمودو هوندو ته ٻارڙو جڏهن ماءُ جي چوڻ تي راغب ٿي خوديءَ جي پابنديءَ ۾ حجاب جي پهرئين سبق تي عمل ڪري، پنهنجي اوگهڙ ڍڪڻ جي تعميل ڪندو آهي، تڏهن تالڙو يا پنهنجو لائڻ چولڙو ڪٽي چيلهه کان ڦيرائي بندڙا ڍڪي اڳ کي بنا غيرت جي مزي سان کليل ڇڏي، غسل خاني ۾ شيرپٽ وانگر هليو ايندو آهي، سبب فقط اهو جوان پاسي جي احساسن جي اڃا خبر ئي ڪانه پئي اٿس.

هي مطلوب ته ٻار جي هٿ وس ٿيو سو وڻيس ته روڪيس وڻيس ته ڪڍيس. ڪيس جهلڻ ۾ به ساڳيو مزو ٿو اچي، جيڪو ڪرڻ ۾، هي وقت ٻار جي ذهني ٺاهڻ جي تربيت ۾ وڏو اثر ٿوري. هاڻي جي مائٽ بي پرواهي ڏيکاري ته پوءِ ٻار مشڪل ڇڻي ۾ اچي. ضابطي ۽ قانون جي قابو ۾ اچڻ يا ڪسڪڻ جو وقت هي آهي. هي پهرين منزل آهي. جڏهن ٻار پنهنجي نفسي احساسن ۽ گهرجن تي قبضو رکي سگهي ٿو وڻيس ته روڪي، وڻيس ته ڪڍي. سندس مرضيءَ ۽ مزي جي ڳالهه آهي. پنهنجي هلائي يا مائٽ جي چڻي تي لڳي. فيصلو هتي آهي. هاڻي جي ٻار مائٽ جي چوڻ کان نڪتو ته پوءِ مشڪل

مڃيس. پوءِ نه سماج جي قانون جو پورو پابند ٿيندو. نه چال پختي ٿيندس. نڪا محڪم شخصيت جڙندس. پهرين فضيلت، جا سماج ٻار کان طلبي ٿي سا اها، ته پنهنجي غلاظت کي قابو ۾ رکي ۽ وڏن واري جاءِ ۽ وقت مقرر ڪري. جيئن هو سندن ڪمن ڪاريون ڪاٺ پيئڻ، گهمڻ ڦرڻ، ڪم يا آرام ڪرڻ وقت اوچتو اٽڪاءِ جو سبب نه بڻجي. جي وقت تي جاءِ ضرور وڃڻ نه سگهيو ته ڪنهن نه ڪنهن مهل، ڪٿي نه ڪٿي، پرائي گهريا اوجھڙ هنڌ بي مهل مائٽن کي ضرور تنگ ڪندو. ڪي مائٽن جا آزاريل ٻار ته ڪائڻن فقط سندن ستمن جي عيوض وٺڻ خاطر کين بيجا ۽ بي مهل رفع حاجت جو خيال ڏيکاري تنگ ڪندا آهن ته پل پريشان ٿين. ٻار کي سماجي قانون ۾ پابند ڪرڻ ۽ مهذب شخصيت بنائڻ جو هي پهريون ڏاڪو آهي، جو خيال سان اڪارڻ ضروري آهي. هن قاعدي کي لاڳو ڪرڻ جو وقت تڏهن آهي جڏهن ڏسجي ته ٻار هاڻي پنهنجي مرضيءَ سان جاءِ ضرور جو وقت تارڻ يا گسائڻ لڳو آهي. ان کان اڳي ته هن تي اهو قاعدو جاري ڪرڻ مناسب نه ٿيندو. ڇاڪاڻ ته جيڪي ٻار جي وس ۾ نه آهي، ان لاءِ هو ڇا ٿو ڪري سگهي. مائٽ جي لاغرضي ۽ ٻار جي مجبوري، گڏجي کيس پريشان ۽ نثر ڪري وجهندا ۽ اها طبعيت هن جي آئينده هلت جي جز بنجي ويندي. وري جي پوري وقت تي هن سان اهو قاعدو لاڳو نه ڪيو ويو ۽ سندس نفسي رغبت سندس خوديءَ جي ضابطي ۾ نه آئي ۽ سماجي قانون کي تسليم نه ڪيو ته وڏي هوندي به خوديءَ جو ضعف وڪ وڪ تي ڏيکاريندو رهندو ۽ نفسي خواهشن کان ڪڏهن به پاڻ ڇڏائي يا انهن کي روڪي نه سگهندو. اڃا ڪا دل پسند شي ڪٿي ڏنائين ته گگ ڳڙي پوندس ۽ ڏٺو ٿي پوندو. ايتري همت نه هوندس جو پاڻ کي روڪي وقت گذاري وڃي. خوديءَ وارو ماڻهو اندر ڪيتري به ولڙ هوندس ته ڪا شيءِ کان، ڪا ڏسان پرلوڪ کي پنهنجي پريشاني اصل نه ڏيکاريندو.

مزو ته اهو آهي ته نفسي خواهش جو غلام ٻين کي هيچ پاڻ کي حق تي سمجهندو. جڏوڪ ڪنهن به ڪم ڪرڻ جي واٽ ٿي هڪڙي آهي ۽ اها پاڻ ٿو ڄاڻي. ظاهر آهي ته اهڙي اڍنگي هلت ٻين کي ضرور ناگوار گذرندي ۽ سندس مخالفت ضرور ٿيندي. هاڻي نفسي چڪن، سماجي قانون ۽ خوديءَ جي ڪشمڪش شروع ٿي ٿئي.

ڪي ٻار ته ايتري قدر ڪوشش ڪري پنهنجي مرضيءَ سان پيت اچڻ کي روڪيندا آهن جو جلاب کان سواءِ ٻنهي بس. اهڙا ٻار وڏي هوندي به هميشه مائٽن جا محتاج رهندا. سندس آڌر ۽ آٿت تي هلندا، باقي پنهنجي ٻارڻ کان پري. پنهنجي مڃاڻن ته هنن کان گهڻو پري.

صفائي سنائي ۽ وقت جي پابنديءَ جو قانون فقط ماءُ ئي ٻار تي جاري رکي سگهي ٿي، ڇو ته ٻار هن جي پيار سھسائڻ لاءِ تيار نه آهي. اهو مائٽ آهي جنهن جو هن کي قدر آهي، جنهن جو ناراضپو ۽ وڇوڙو سھڻ هن لاءِ ناگوار آهي. انهيءَ هوندي به ماءُ هن کي ڪنهن رت سان پيار ۽ لالچ ڏئي اهو ڪم ڪرائي سگهندي نه زور سان.

ٻار سان جتي به ضد ڏيکارڻو پوي، اتي مناسب آهي ته مائٽ عقل کان ڪم وٺي نه هوڏ کان. هوڏ ته اوائلي نفسي هٿيار آهي. جنهن جي ٻار وٽ ڪمي ڪانهي. مائٽ ٻار کي لاجواب فقط عقل ۽ هوش سان ڪري سگهي ٿو. نه جوش سان. بهرحال، هي پهرين وڏي منزل آهي، جتي ٻار جي نفسي خواهش ۽ خوديءَ جي جُذ آهي، جيڪڏهن انهي چڪريءَ ۾ مائٽ سندس خوديءَ کي آپاري، سوپارو ڪري نه سگهيا ته ٻار جي مڃي مڙس ٿيڻ جي ڪيڙ ۾ لاتلافي نقصان ٿي چڪو.

مُٽيءَ کان واقفيت: چوٿين کان ڇهين سال تائين ٻار جي مزيدار احساسن جو مرڪز سندس مُٽي (لُلي) ٿي ٿئي. منجهس ڪسڪوبون ۽ سُرڪا ايترو دلڪش ۽ وڻندڙ ٿا ٿين جو ٻار مجبوراً ان کي هٿ ۾ جهلڻ ۽ مهڻڻ لڳيو وڃي. کيس اها ته خاڪ به خبر ڪانه آهي ته ماڻهوءَ جو وڏو سماجي گناه ڪو انهيءَ هنڌ سان اٽڪيل آهي. وري جو مائٽ روڪينس ته اتي هٿ نه لاءِ ته هو حيران رهجي وڃي ته ڇو؟ ٻئي هنڌ ڪنهن ۽ انهيءَ هنڌ ڪنهن ۾ هن لاءِ ته ڪو فرق ئي ڪونهي. پوءِ مائٽن جي جهل ڇا لاءِ ٻار کي ته ٻين جي سمجهڻ جو سامان به پنهنجو بت ئي آهي. سو لڳي ماءُ کي چنبڙڻ ۽ ٻين کي ڇاڇڻ ته اهڙي حالت ۾ هو ڇا ٿا ڪن. پر ڪو پورو پتو پوئس نه تعجب لھيس. نڪونه مهڻڻ ڪري سندس سرڪو لهي، نڪا حيرت ئي ختم ٿئي، پوءِ ٻين کان لکي لکي هٿ لائي آزار لاهي. پر هورا ڪورا لڳي اچيس ته مون کي مائٽ ڇو ٿا جهلين؟

اڃا ڪنهن گهر جي يا پاڙي واري ٻار کي ڏٺائين ته مائٽن جي پريٽ نوبڪلائيءَ ۾ گڏجي ڳالهيون ڪرڻ، گڏجي پيشاب ڪرڻ، هڪ ٻئي کي ڇاڇڻ، پيٽڻ، چوڪرين ۾ فرق ڏسڻ، وڏن کي گاهه بيگاهه ليئا پائي ڏسڻ جي ڪوشش ڪرڻ، سوڙ ۾ ڇپي ڇپي ڇاڇڻ. مطلب ته انهيءَ اسرار جي سمجهڻ جي

وسوسي کي مارڻ جي ڪسر ڪا به ڪانه ٿا ڇڏين، وڏا به رڳو نٿا ٿي، خيال ڪونه ڪن باقي روڪڻ تي زور. ٻارن کي ته اها هر ڪرايڏو ويا ڪل ڪندي آهي جو نوڪرن کي به وڃي اجايا سوال ڪن پر راز اهو ئي رهندو رهي.

هي مونجهارو گهڻي قدر ٻار کي گمراهه ٿو ڪري، ٻارن جو ڪو ڪافي شافي رستو هٿ ڪونه آيو آهي ته ڪيئن بيخبر کي وات لائجي. هر ڪو پنهنجي حالتن موجب هلندو وڃي يا ويسر کي ساڻي ڪري ڳالهه وساريو ڇڏي يا جسمي تقاضا کي پوري ڪرڻ لاءِ پنهنجي هٿ سان پاڻ کي ڳارڻ شروع ڪيو ڏئي. بچڙي سنگت کي الزام ڏيڻ واجب نه آهي. اها ساري ولڙ ذاتي آهي. اندر مان ٿي اڀري ۽ بي خطا هٿ انهي هر ڪر کي لاهڻ لاءِ اتي وڃو سهڙي. ان ۾ شڪ ڪونه آهي ته مرمتيءَ جي گڏ ٿيڻ سبب خارش وٽر زوردار ٿيندي، انڪري ٻار جي صفائي پوري رکجي.

طهر ڪرائڻ جو جيڪڏهن ڪوبه عقلي دليل ٿي سگهي ٿو ته اهو ته جيڪا ڪل ڪتري ڇڏي آهي، ان ۾ احساس جي تمام گهڻا ٿا ٿين ۽ ان جي نڪري وڃڻ ڪري ٻار گهڻو آرام ۾ رهندو. پر جي سال ڪن کان زياده ٻار وڏو ٿي ويو ته اهو فائدو به گهٽبو ويندو. هڪ واريءَ ٻار جي ڌيان تي سرڪا آيا ته نه وسرنديس. ٻي تجويز جنهن سان ٻار جو ڌيان اتان ٽيڙي سگهجي ٿو، سا آهي هن کي پنهنجي آسپاس جي شين سان پوري دلچسپي پيدا ڪرڻ جي. ٻار کي قدرتي پچ پچ جي عادت نه هوندي آهي ته هي ڇا، هو ڇا؟ اهو ٻار جو شوق ڪڏهن به وڃائڻ نه گهرجي. جيئن ٻاهرين دنيا سان واقفيت وڌندي وينديس، تيئن سمجهه به ويندي رهنديس ۽ انهن نين شين جو خيال سندس بدني شين کان خيال کي گهڻو ڇڪي ويندو. ٻار جو خيال پنهنجي بدن ڏانهن اصل نه ڇڪائجي. ٻاهرين شين جو خيال ذهن وڌائينديس ۽ بدني خيال نفسي خواهشن کي، سهڻا ڪتاب ۽ رانديڪا وٺي ڏجنس.

وري جو ڏسي ته ابو گهر ۾ آيو آهي ته امان هنڌ ۾ سمهڻ به نٿي ڏئي ۽ بابي سان لهه وچڙ به گهڻي ٿي ڪري ته مورڳو جي پيءُ سان سندس ايتري رفاقت نه ٿي آهي ته ان سان خار ٿيو پويس. هڪڙي طرف پيءُ جي پادرن جو ڊپ، ته ٻئي پاسي ماءُ جي پيار وڃائڻ جو سوداءُ، سو مڙيوئي درگذر ڪيو هلندو هلي، پاڻ اڃا پنهنجي پيرن تي بيٺو جهڙو نه آهي، عاجز آهي انڪري پيءُ سان چني به نٿو سگهي، خبر اٿس ته ڏک سک ۾ ابو امان ڪم ٿا اچن، ڪارائين پيارين ٿا، پئسا شيون ٿا ڏين، انڪري پيءُ سان صفا قتائي نٿو سگهي، باقي پيءُ لاءِ هاڻي پيار سان گڏ ٿوري ڌڪار به شامل ٿيو وڃي.

هاڻي ماءُ سان به ٿورو رنجيده ٿي ساڻس پوري پيار وارو ناتو ٽوڙڻ لڳندو ۽ پيءُ کي پاڻ جهڙو سمجهي، ان سان گهڻي قدر دوستانه سلوڪ پيدا ڪندو رهندو. هن وانگر اڻڻ ويهڻ، هلڻ نقل ڪندو رهندو ويتر جو ڏسي ته پئسي ڏيڻ وارو به اهو آهي ته رفته رفته ماءُ وارو اولانگهو سارو پيءُ ڏانهن هليو ويندس.

قادريت جي خيال جي جڙاڻي آهي، جي مائٽ قادريت جون وصفون ٻار کي عمليءَ طرح پيش نه ڪري ته الله جون وصفون هو ڪڏهن به ذهن ۾ آڻي ڪين سگهندو ڪيترو به پاڙهيوس. ٻار ته هرڪا ڳالهه پاڻ سان لاڳو ڪري سگهندو آهي. پاڻ کان ڌاري ڳالهه هونڪا وسهي نه ڄاڻي.

ٻار پيءُ کي هر ڪنهن ڳالهه ۾ پاڻ کان گهڻو مٿي سمجهي بعضي ايڏيون وڏيو طلبون ڪندو آهي جو عاجز ڪرڻ جهڙيون ۽ پيءُ کي لاچار ٿي کيس سمجهائڻو پوندو آهي ته سڀڪجهه منهنجي هٿ وس ڪونه آهي. متان ٻار جي مت خراب ٿئي. ٻار ته ائين به سمجهندو آهي ته ڏک سک بلڪ حياتي به ابي جي هٿ ۾ آهي. ڀلا هو جو ڏيندو ٿوري ته سندس سڀ حاجتون پيءُ جي هٿان ئي پوريون ٿينديون ٿيون رهن، واقعي قادر مطلق ۽ ٻار جي وچين منزل پيءُ آهي.

ٻار جي انهيءَ خيال مٿائڻ لاءِ ضروري آهي ته کيس ڪن مناسب مهلن تي مڃرائبو کيس ٿورو نااميد به ڪندو رهجي ته پاڻ تي پاڙڻ سڪي ۽ خودداري وڌيس. وري ٿورو دلآسي ۾ به رکجيس جيئن بنهه نااميد به نه ٿئي. ٻار کي گهڻو هيسائي، دٻائي، ڊيڄاري پوءِ گهڻي پيار ۽ سخا ڏيکارڻ کان بهتر آهي جو هن کي ٿوري نااميدي، ۽ ٿورو ڊپ، وري مهر جي نظر ڏيکارجي ته برداشت ڪري ويندو. ڪنهن به جذبي جو وڏو وزن هن جي برداشت کان ٻاهر آهي. هن وقت مائٽ کي ڪجهه سختي ضرور ڪم آڻڻي پوندي. ٻار کي فطرتي مجبوريءَ ۾ لاچار سمجهي، نرمي ڪرڻ خطرناڪ ٿيندي آهي مجبورون ماڻهوءَ پٺيان هر وقت آهن جن کي شيطان چيو ٿو وڃي.

ضمير جي تعمير: ٻار جي ماءُ تان هڪ واريءَ دل ڪٺي ته ٻيو چارو ئي ڪونهيس سواءِ پيءُ جي لڙهه لڳڻ جي ۽ پوءِ پيءُ جون پوريون هلتن خيال ۽ خصلتون پاڻ ۾ سمائڻ لڳندو. ايتري قدر ته پيءُ جي پيٽ تي پئجي ويندو جواڻڻ، ويهڻ، هلڻ سارو پيءُ وارو ٿيندو ويندس. پيءُ جو دڙڪو، تاب، چوڻ، نصيحت سڀ هنڌائيندو ايندو تيسين جيسين هاڻي ڇا ڪجي ڇا نه ڪجي جو جواب سندس اندر مان جاڳي. ايتري ذهني ترقيءَ بعد ٻار کي ڏس ڏيڻ وارو فقط مائٽ نه آهي، هاڻي ڪو ڏس ڏيڻ وارو وڏو مائٽ اندر ۾ به پيدا ٿي پيو اٿس. اهو آهي ضمير. ضمير به هڪدم مٿس غلبو ڪيو قابو پايو وڃي.

ڇاڪاڻ جو پيدا اهڙي وقت تي ٿو ٿئي جڏهن ٻار اندر جي نفسي طلبن جي گهل گيندڙ ۽ ٻاهرين پادرن جي ڊپ جي ڪشمڪش ۾ پورو گرفتار ۽ پريشان ٿي، ڪنهن چوٽڪاري جي وات نهاري رهيو آهي، ۽ خودي، کيس عزت سان ساڻس سلوڪ ڪرڻ لاءِ مائل ڪري رهي آهي.

ٻار ڪو غلط ڪم هيل تائين ڪونه ٿو ڪري پر هن لاءِ غلط ڪم يا فقط ان جو سڪڻو خيال ۽ خواهش ٻئي هڪجهڙا آهن ۽ خواهش ته کيس ٿيندي ٿي رهي، انڪري پاڻ کي خاطي ۽ مائٽ کي سيڪٽ ڏيندڙ ڄاڻي هن کي پنهنجا ٽيڙ سنڀالڻا ٿا پون ۽ اک پنهنجي جسمي چڪن ۽ مائتن جي ڪرڙاين کي ويچاريندي ڪليو پويس، ڏسي ٿو ته هاڻي پنهنجن انگڙاين کي جهلڻو آهي يا پادر جهلڻا آهن، خبر تان پوي جو پادرن ڏيڻ وارو اندر پيدا ٿيو پوي. اهو به اهڙو سخت ۽ نر جو نه ٻڌي نه ورائي. دليل دلائل هن جي دفتر ۾ ٿين ٿي ڪين. ”بس خبردار! ائين نه ٿيندو.“ فقط ائين چئي ڄاڻي.

هاڻي ابي جي بجاءِ ضمير ٿو ٻار جي رهبري ڪري ۽ نيائي قانون ٻيهر سندس ذهن ۾ دهرائي. مائٽ ته ڪنهن مهل چينپين پر هن جو اٿندي ويهندي هٿ لٿ ۾ لڳو اچي، هر وقت سچيت. هر وقت اندر ۾ سندس چورا ڪورا هلي اچي. پل ته ڪو عدالت جي سزا کاتي چڙهي، پر ضمير جي سزا آخري دم تائين نه ڇڏيس. بس ٻار جي ڪايا پلٽ ٿي چڪي. هاڻي هونڪو ڪاريءَ کي سمجهڻ ۽ سڃاڻڻ لڳو آهي. جيترو نفسي زور بدن ۾ هوندس اوتروئي ضمير سگهارو ٿيندس. ٻار پاڻ کي سڌاريل محسوس ڪري سنا پير ڪڍڻ لڳندو. متن مائتن سان ادب سان هلڻ، پاڙي سان نيڪيءَ جو سلوڪ ڪرڻ، مذهبي جذبو ڏيکارڻ ۽ پوريءَ طرح پاڻ کي نيائي قانون جو پابند سمجهڻ سندس خصلت بنجي ويندي.

پيءُ جي ڪرڙي نظر کان سواءِ ضمير طاقت وارو نه ٿيندو پر جي ٻار ۾ گناهه جو احساس پورو نه هوندو ته به ضمير سالم نه جڙندو. چوڪرين ۾ اها ڪمي گچ رهجي ويندي آهي. سندن ضمير چوڪرن جيترو پختو نه ٿيندو آهي. ڇاڪاڻ ته انهيءَ وهيءَ ۾ هو گناهه جي گرفت ۾ نه اينديون آهن، جن چوڪرن ۾ گناهه جو احساس معمول کان مٿي هوندو آهي سي پيءُ جو ڊپ به حد کان گهڻو لڪائيندا آهن. سودائي طبيعت جو بنياد هتي ٿو پوي. هڪڙو سمجهه جي حدن کان ٻاهر گناهه جو خيال، ٻيو ڊپ، جي گڏيا ته خفقان پري ڪونهي. اهڙين حالتن وارا ٻار هميشه خوف ۾ رهي، پنهنجي نفسي چڪن کي غلط رستي پورو ڪندي ته مغز جي ڪمزوري پيدا ڪندا آهن، پوءِ نه پڙهڻ جا نه ڪڙهڻ جا، جڏهن ڪو وڃي پنهنجي تاريخ ٽڳن.

جنهن ٻار تي پيءُ جي غير موجودگيءَ سبب يا ٻار جي دادلي هئڻ سبب پورو ڌيان نه ڏنو ويو ته اهو ٻار خودپسند ۽ پنهنجيءَ مت وارو ٿي پوندو. پيار سندس خوديءَ کي همت ڏئي وڌائيندو، پر ضمير ڪوچڙ رهندس. انڪري خودي گهڻي ۽ ٻين جو خيال ٿورو رهندس. پنهنجي خنڪي ۽ ناٺ ٺوهه ۾ مست، ٻين کان بيخبر، پاڻ سان پورو پيار برادريءَ لاءِ شفقت ڏرو ٿي ڪانه.

ديجو طبع واري ٻار کي جڏهن گناهه جو خيال دل ۾ گهٽ پيءُ جي دهشت گهڻي ويندو هوندي آهي، تڏهن ٻار اجائي تنبيهه سبب ايترو ته پست همت ٿي پوندو جو شل نه ڪو خسيس ڪم آڏو اچيس ته ان ۾ هٿ وجهڻ کان به پيو ڪيڀائيندو. ٿوري گهڻيءَ ته اهو خيال هوندس ته ماڻهو الائي ڇا چوندا. پنهنجي هر هڪ خيال ۽ خواهش کي ائين ڏسندو ته جڻ ڪو راکاس لٽ ڪنيو بيٺو آهي. خودي گهڻي قدر ماريل رهندس.

شخصيت جي عمارت جا ٽي بنيادي پٿر:

قدرت ڪريم دنيا جي نووارد بيخبر هستيءَ کي پنهنجي زندگي برقرار رکڻ لاءِ ڪي وسيعا ضرور سپرد ڪري ٿي، جن جي توهه تي ٻار بنان سوچ ويچار جي پنهنجن ضرورتن کي منهن ڏيندو تڳندو، تڙگندو، اسرندو ٿورهي. هي آهن نفساني اوٽون، جن کي ٻار جي جسمي تڳاءَ لاءِ قدرت ڪارگر ڄاڻي ڪيس عطا ڪيون آهن، انهن جو ڪم فقط جسم کي صحيح سالم رکڻ جو آهي، ٻين کي سڃاڻڻي ڪونه، جڏهن ٻار ڏسي ٿو ته سندس ضرورتن جو پورا ڪن ٻين جي هٿ وس آهي، تڏهن هن کي گهرجن جي پورائي لاءِ بعضي پنهنجي هستي لڪائڻي پوي ٿي ۽ انهيءَ مهم کي منهن ڏيڻ لاءِ خودي ٺهڻ شروع ٿي ٿئي، جڏهن اڃا به وڏڙو ٿئي ٿو ۽ محسوس ٿو ڪري ته مان هڪ نيات جو پاتي آهيان ۽ نه اڪيلو زمين جو مالڪ، تڏهن هن جو ضمير ٺهڻ ٿو لڳي. جيئن سماجي جوڙجڪ نرالو ٿيڻ ضمير به هر هڪ ڪٽنب جو پنهنجو ضمير فقط ڪنهن به قوم جي ٻاهرين قانونن جو اندريون عڪس آهي. جيڪي خيال ۽ قاعدا سماج جا، اهي ساڳيا ضمير جا، ڌاڙيل قوم جي فردن جو ضمير ڪهڙو، ته صلح پسند مهذب قوم جو ٻيو. حاڪمن جو پنهنجو عاجزن جو پنهنجو. اهي آهن ڪنهن به شخص جي عمارت جا ٽي بنيادي پٿر، جن کي نفس خودي ۽ ضمير چئجي ٿو. سندس مفصل احوال هيٺ اچي ٿو.

(1) نفس: هي انهن نفسي اوٽن جو مجموعو آهي، جي ٻين جانورن وانگر ماڻهوءَ سان به گڏ ٿيون ڄمن، هن جو ڪم آهي سرير جي مختلف حصن جون گهرجون پوريون ڪرڻ جيئن بدني ڪل آسودي ۽ چالو

رهي. انهن گهرجن پوري ڪرڻ لاءِ کيس ”سگهه“ ڪپي، ڇاڪاڻ ته بت کي چورڻ پورڻ کان سواءِ ته ڪا به گهرج پوري ڪانه ٿي سگهندي ۽ چرڻ پرڻ لاءِ طاقت ڪپي. انڪري ساري بدن جي سگهه سندس حڪم ۽ حوالي ۾ رکي وئي آهي، وات جو چشڪو جنهن سان هو کائڻ تي مجبور ٿئي، جي کاڌو نه مليس ته ان لاءِ رڙي دانهون ڪري، ٻين کي هوشيار ڪري ته مون کي ڏيو ۽ آرام جو عيش به کيس سونپيو ويو آهي ته کائي پي مگهن ٿي، سمهي رهي ته فرحت ۾ سندس دماغ ۽ جسم زور وٺن ۽ وڌن ته قدرت جو ڪم پورو ٿئي.

جيءُ خوش ته جهان خوش. پر جيءُ ڪو هڪڙو ته ڪونهي. ڪيترا سارا آهن ۽ سڀني جون گهرجون ساڳيون، انڪري هر وقت ۽ هر هنڌ امڪان آهي ته انهن کي حاصل ڪرڻ ۾ چڪري به لڳي. انڪري هوڏ، اڳرائي ۽ ويڙهه جا اسباب کيس سونپيل آهن ته انهن کي ڪم آڻي، پنهنجو مطلب حاصل ڪري، پراڻا اوزار ٻين کي به آهن، عجب نه آهي ته چڪتاڻ بعضي ايتري ٿئي جو نفس کي ڪجهه به هٿ نه لڳي ۽ هارائي بيهي. هاڻي وڃي سڏن تي پوندو. اها لا حاصل مزي جي اٿڻ آهي جنهن کي سڏ ٿو چئجي.

(2) خودي: هاڻي خودي هوشيار ٿي ٿئي، پنهنجي ڏکيري ڏيل ۽ ڪربل پياري سربر کي سڏي ٿي ڪري. ڇي ڀلي بک ڀرم جي شال نه وڃي شان. ساک پت آهي ته سپڪجهه آهي. پاڻ کي ڏٺو ڪين ڪبو. دشمن خوش ڪين ڪبا:

”لوڙهي ۾ هجي لاندِي رهڻ ڪاڻ ڪڪن جي،

دشمن جي اڳيان لوڙ ڪجي مگر لکن جي“

اڻي مڙس ٿي، نڪ کي مر نه لاءِ، سپڪي ٿي پوندو.

خودي نفس جي ڪنڊريل تانگن کي پري ڪرڻ جي تلاشي نه آهي. بک، بيغيرتيءَ مان ڄاڻيئي ڪانه. هنن جي ذميداري آهي عزت سان گذارڻ، سماجي سرخروئي حاصل ڪرڻ، نفسي مجبورين کي شان جي پوشاڪ پهرائڻ، زندگيءَ جو زيور بنجي ان کي زيور ڪرڻ. اها خودي ته آهي جا شان شوڪت جو جلوو ۽ سونهن سوڀيا جو جهلڪو پاڻ ۾ پسو لا ثانيت ۽ ڪمالت جي تلاشي ٿي سورهن جي صف ۾ اچي لڙائيءَ جي ميدان ۾ سرتريءَ تي رکي، پنهنجي جان لڙايو وجهي. انا الحق جي حد به اها خودي وڃو ڪڍي،

ٻئي جي مجال آهي؟ واقعي انسان کي عنقا جي بلند پروازيءَ لاءِ ڪي پَر مليا ته خودي ڏينديس، جيسين قطره درياءَ جي قريب رسي.

نفس ته اهڙو لالچي آهي، خود غرض بيمحابو آهي، موھ جو متوالو بيغيرت آهي، جو ڪنھن به ڳڻ پھ کان سواءِ ڳچرو ٿي ڪري پوي، نه پنھنجي ننگ ناموس جو خيال ڪري نه ٻئي جو خودي نفس کي ٿڌ ھڻي، موھ جي مانڌاڻ مان ڪڍي، لوڪ لڄا جي ڄاڻ ٿي ڏئي، نفس جي لور لور جنھن کي احتياج ٿو چئجي، اهڙو آهي جو شل نه ڪور ڪور ڪن پويس ته وٺي ڪڍ لڳندس، پوءِ شينھن مان گدڙ. اهڙي موھ جي ماريل مدهوش مجوءَ کي مانجھي مڙس ڪرڻ خوديءَ جو ڪم. ڪڙائي، پيڪو، تند، ٽيڳر، مخول ۽ معتبرائي سڀ سندس ويس ته آھن. ڏي ڏئي ھمت وٺائڻ آئي ۽ ويل آت جو ھٿ ھٿ ۾ ڏئي، ڏک ۾ ھامي ٿيڻ سندس ڪم. جڏھن ڪنھن نفسي تانگھ کي رفع ڪرڻ جو رستو وڃائجي ويندو آهي، جيئن ته دولت، زور، رفيق يا اولاد جنھن تي آدم جواڪثر آسرو ٿورھي ته نفس چوٽ کائي، صدمي کان چڪناچور ۽ ناچار ٿي ڪري پوندو آهي ۽ جسم پنھنجي ڏئي جي وٽ ڍرڪائي، اجهامڻ جي ڪندو آهي ته خودي پنھنجي پوريءَ طاقت سان کيس سڌير ڪرڻ جي ڪوشش ڪندي آهي ۽ سمجھائڻ لڳندي آهي. چي: فاني شيءِ سان به ڪو باور ھلندو؟ اڄ نه وٺي سپان وٺي. لؤن لائجي ته ڪنھن پائدار شيءِ سان. عزيز ۽ ھڏڙوڪي به، جي اهڙن وقتن تي ڪنھن ڪريل کي گھيڙ مان ڪڍڻ جي ڪوشش ڪندا آھن سي به ھن جي خوديءَ کي جاڳائڻ لاءِ. جي اندر خودي نه رھي آهي ۽ سموري نفس جي تمنائن جي وھڪري ۾ وھي وڃڻ ڪري بيخود ٿي چڪي آهي ته ٻاھريان اُٿسنا اجايا ٿيندا. آخر خودي به ته دنيا جي گھيري ۾ نفس مان ئي پيدا ٿي ٿئي. نفس جي قوت تي ئي پنھنجو زور ٿي ھلائي، جيڪڏھن نفس پاڻ ئي پنھنجو فرض وساري جسم جي ضرورتن پورين ڪرڻ جي بدران پنھنجي مزي ۾ اچي مخمور بيخبر ٿي بيڪار ٿي چڪو آهي، ته خودي به ختم سمجھڻ گھرجي. جسم کي اُپارڻ جون طاقتون وري به نفس جي حوالي آھن. اھوئي ختم ٿي ويو ته ڪيل به ختم سمجھڻ گھرجي.

(3) ضمير: ضمير ته گھرو ڪيڙ ۽ سماج جي پيدائش آهي ۽ سماج عقل جي، انڪري ضمير عشق جو غلام ٿي ڪونه ڄاڻي. نفس، مطلب لاءِ عشق جو ويس ڌاري ٻين کي اکين ۾ سرمو پائيندو وٽندو پر ضمير خوب سڃاڻيس. اڃا پاڻ کي خوش ڪرڻ لاءِ ڪا بيجا ست ستيندو ته ضمير موچڙو ڏيکاريندس. افسوس اھو آهي جو ضمير موچڙو ڏيڪاري پر ھڻي ڪونه سگھي، نه ته نفس جي ڪھڙي مجال جو اجايو

هلي. ضمير کي ڄاڻ گهڻي، سمجهاڻيون گهڻيون ڏئي ڄاڻي، اختيار گهڻو پر اختيارين کي عمل ۾ آڻڻ لاءِ زور ٿورو. تڏهن به سندس هٿ ٿئي لڪ آهي.

نفس سان ٺاهه نه بنهه ڪونهيس، پر خوديءَ جي کڙڪي کان پري. ضمير ته سماجي ذهني جو پرتو آهي، جو ٻار کي سماج جي پاران سندس پيءُ کان پلڻ ٿو پوي. ضمير سراپا قانون آهي ۽ بس. پر خوديءَ جو ڪم ئي ٻيو. جڏهن به ڪو دشمن پوري قبضي ۾ اچي ويو ته خودي چوندي ته مار مردار کي ڪرينس پورو. پر ضمير اتي به انسانيت جي واٽ ڏسيندس ته خبردار! اڄ هونئنجهي آور ۾ آهي تون هن لاءِ ڏاڍو آهين، سياڻي تون به ڪنهن جي هٿ چڙهي ويندين، مڙي وڃ، مارئي کان پڌايو پلو.

ضمير ٻار جي ڊگهي ۽ ناچارگيءَ واري تات جو نتيجو آهي. ڄمڻ سان ٻار بااخلاق ڪونه ٿو ٿئي، نڪا ڪا سماجي قانون جي خبر ئي اٿس. هو فقط پنهنجو چشڪو ڄاڻي پيو ڪل جو پلو. ڪا به اهڙي طاقت ڪانه آهي جا کيس چشڪي کان چني، سواءِ سندس ابي امان جي، جي سندس انگل ٿا ڪٽڻ. ابي امان جون بندشون به لاچار ٿا سهائينس. جو هنن سان نانا توڙي نٿو سگهي. رفتي رفتي مائٽن جا قانون ۽ فرمودا، ٻار جو هڪ اندر جو قانون بنجي وڃن، جنهن کي ضمير ٿو چئجي، هر هڪ ٻار جو ضمير اهي حڪم قبوليندو، جيڪي سندس نفسي ٿا سان ٺهڪي ايندا ۽ سندس سڌاري لاءِ ضروري هوندا، هڪ واريءَ پيءُ جي شخصيت جو نچوڙ. سندس مغز ۾ جاءِ وٺي سو وڃي، پوءِ رهبر ساڻ اٿس، ضمير هڪ متوازن قانون آهي، جياپي جي مزن کي نه ڄاڻي نه سڃاڻي. صاف صاف نيائي اخلاق ۽ اخلاص آهي.

جيسين ضمير نه جڙيو آهي تيسين حرص هوس کي جهل نڪا پل. اهو ذاتي قانون آهي جواتي نفس کي آڏو ٿو اچي. ضمير کان سواءِ پل ته نيات قانون ٺاهي. حڪومت ٺاهي يا الاهي ارشاد ٿئي. پرسنئينءَ نه اچي ست. حيواني نفسي اڏمي کي به ايڏو قدرتي زور آهي جو شل نه ضمير ۽ خوديءَ جي ڪڙن کان نڪري، نه ته انسانيت ڍر ڪيو پوي ۽ لوڪ لڄا منهن ويڙهيو پئجورهي ۽ ڪڏو نفس پنهنجو ڪم ڪريو وڃي. پر پوءِ به اڃا نفس جو جوش ٿورو ڏور ٿيو ته ضمير به ناصحانه تنبيهه شروع ڪندو. ڇي: ٿوري لالچ لاءِ ماڻڪ مٽائي وئين! ڇو ڪچ ڪماي، نڪو نيات جو مرمر نڪو پنهنجو شرم، خوب طعن تنڪن سان چينبي چنڊون ڪڍندس. اهو آهي اسان کي سمجهاڻڻ وارو ضمير. جو جيسين نيات کي خبر پوي، تنهن کان اڳيئي اندر کان شروع ڪري ڏيس.

هن منزل کان پوءِ گناه جو اڌ مزو ويو ۽ ماڻهوءَ مان ٻه ڇڻا ٿي پيا. هڪڙو ظاهر ڏسڻو وائسٽو فضيلت جو صاحب، ٻيو لڪل اندر جو ڪڏو. جنهن کي سماج کان ڪڍي اڪيلو ڪنهن بيت تي ڇڏيو پوءِ ڏسو ته هر ڪا شيءِ ڪٽندو ڪيئن نه ٿو پنهنجو گهر ڀري. اهڙي ڪشمڪش ۾ ويچارو عاجز انسان پنهنجي ضعيفين جي پگهر ۾ پريشان جيڪر احساس ڪمٽريءَ جي فڪر ۾ ئي ڳري وڃي، جي خودي ياد نه ڏياريس ته فڪر نه ڪر، جي ڪريو آهين، اڳي تي ائين نه ٿيندو، اتي ڪڙو ٿي.

(پاڻو پيو)

سمجھ ۽ هوش يعني عقل

هن پاڻي ۾ ماڻهوءَ جي انهن بيش بها لياقتن جو ذڪر آهي، جي ٻار ڄمڻ کان پوءِ وڌندي، پنهنجي حوصلي سان دنياوي آزمودن مان ٿو پرائي، جن جي قدر سارو پنهنجو مان ۽ مرتبوهت ڪري مرادون ٿو ماڻي. اهي آهن سندس علم ۽ ذهن.

باب اٺون

حواس ۽ سندن نفسياتي اهميت

ياد هوندو ته مغز جون مصروفيتون فقط ٽي آهن: (1) احساس (2) خيال (3) فعل. هيل تائين اسين گهڻي قدر جذبي جي احساس ۽ سندس پرجوش اثرات ۽ جولان جي نتيجن سان ردل پئي رهيا آهيون. هاڻي قدرت جي انهيءَ اعليٰ بخشش ڏانهن ٿا ورون جنهن جي طفيل ماڻهو اشرف المخلوق ٿو سڏجي. اها آهي سمجھ، جا خيال سان ٻڌل ٿي رهي ۽ خيال، مغز کي حواسن جي ڏنل خبرن سان. حواس انهن طاقتن کي ٿو چڱجي جي دنيا جي ٻاهرئين اسباب بنسبت مغز کي خبرون ٿا ڏين. خبرن کان سواءِ ماڻهو اهڙو آهي جهڙو ڪو وڻ. جو جيئرو آهي، وڏي به، ڦل به ڪري، پر نه اٿس ڪو آئيندي جو احساس، نه پنهنجي آسپاس تي ڪا دسترس. نڪا خبر پويس نڪو خيال ئي ڪري. ڏسڻ، ٻڌڻ، چڪڻ، سنگهڻ ۽ ڇهڻ جي پنجن احساسن کان سواءِ ڇمڙيءَ ۾ ٿڌي ڪوسي ۽ سور محسوس ڪرڻ جا نفيس حواس پڻ آهن. مشڪن ۽ سندن ۾ ته اهڙا حواس آهن جي بت جي چرپر بابت مغز کي هر وقت احوال ڏيندا ٿي رهن ٿا ته بت هينئر ڪهڙي صورت ۾ آهي.

ڏسڻ جو احساس:

ڏسڻ جو حواس اک آهي. اک جو ڪو ٿورو حصو ڏسڻ ۾ اچي ٿو ته آهي گول، جنهن کي مٿي هيٺ، ڪٻي سڄي ڦيرائڻ لاءِ چوڌاري مشڪون لڳل آهن. ڏسڻ لاءِ پيئي اڪيون ساڳئي طرف چرنديون آهن، پر جي ڪا مشڪ ضعيف ٿي پئي ته اها اک ٻيءَ جيتري نه چرندي ۽ ٿيڌ لڪائيندي. ٿيڌا سبب نظر به

نظاري جو پورو احساس ڪئي ڪين سگهندي. جنهن ڪري مغز کي بنهه پوري خبر به ڪانه ڏيندي ۽ خيال به پورو نه ٺهندو.

نظر جا پيا به ڪي نقص عام طرح ڏسبا آهن:

(1) ڪيترا ٻار ڪلاس جي بورڊ تي لکيل اکر ڏٺلا ڏسندا آهن ۽ ڪتاب جا اکر به بنهه ويجهي جهلڻ کان سواءِ پڙهي ڪين سگهندا آهن. ظاهر آهي ته اهڙا ٻار اڻپورين خبرن ملڻ ڪري گهٽ سمجهو ٿيندا.

(2) وڏيءَ عمر ۾ وري هڪ ابتڙ نقص پيدا ٿيندو آهي، جنهن جي ڪري ڪتاب ٿورو ڀريو جهلبو ته اکر ڏسبا نه ته چٽائي ڪانه پوندي. هي نقص پيري جي ڪري آهي ۽ هر هڪ ماڻهوءَ ۾ اڳي پوءِ ضرور ٿيو آهي، جيئن وار اڃا ٿين، البت هن عمر تائين سندس سمجهه پوري طرح جڙي چڪي آهي انڪري سواءِ نظر جي تڪليف جي ٻيو ڪو خلل مغز جي انتظام ۾ ڪونه پوندس. اهي سڀ نقص عينڪ سان درست ٿي سگهن ٿا. ۽ جيترو جلد درست ڪين اوترو بهتر.

رنگن جو احساس: روشنيءَ ۾ پاڻيءَ جي لهرن وانگر پنهنجي مرڪز کان لهرن جي صورت ۾ چوڌاري پکڙجي ٿي، پر روشنيءَ جي لهر نهايت باريڪ هئڻ سبب ڏسي نٿي سگهجي. روشنيءَ جي لهر جو ايڪو آهي هڪ پاڳي ڏهه لک ملي ليٽر. ماڻهوءَ جي اک ۾ 390 کان 760 ايڪن واريون لهرن رنگن جا احساس ٿيون پيدا ڪن. انهن حدن ۾ ”گتپسانو“ جا سڀ رنگ اڇيو وڃن. 760 ايڪن واريون لهرن ڳاڙهي رنگ جو احساس ڏين ۽ 390 واريون واڱڻائي رنگ جو. 760 ايڪن کان وڌيون لهرن ماڻهوءَ کي گرم لڳن پر رنگ ڪونه ڏيکارين. انهن کي ”انفراريڊ ريز“ چئبو آهي. ٻئي چيڙي تي 390 ايڪن کان گهٽ لهرن ”الٽرا وايوليٽ ريز“ جي نالي سان مشهور آهن. اُس ۾ هلڻ ڪري چمڙيءَ جو رنگ ڪاراتبو آهي سو به هنن ڪرڻن جي اثر ڪري. هي ڪرڻا اکين کي به ڪافي نقصان رسائي سگهن ٿا. انڪري ڪاري عينڪ پائبي آهي. اهي ڪرڻا به رنگ ڪونه ڏيکارين. ڪن بيمارين، جهڙوڪ سلهم ۾ هي ڪرڻا مفيد ثابت ٿيا آهن.

اُس جي روشنيءَ ۾ سڀئي رنگ سمايل آهن، ڪنهن چٽي مٽچري تي روشني جا ڪرڻا لڳا ته هر قسم جي رنگ جو پرتو اڇلندا. ڪارو مٽچرو ڪو به پرتو ڪونه ڏئي. چٽاڻ ۽ ڪاراڻ جي شامل ٿيڻ ڪري رنگ کليل ۽ ڳوڙها معلوم ٿا ٿين.

ٽن مول رنگن جي ملڻ ڪري هزارين رنگ جڙيو پون. مثال: ڳاڙهي ۾ ٿورو پيلو ملائي ڇڏبو ته انهيءَ مرڪب جي لهر 700 کن ايڪن جي ٿيندي، سونهري رنگ جي لهر 600 ايڪا ٿيندي. ٻئي ملائبا ته نارنگي رنگ جڙي پوندو. جنهن جي لهر 650 ايڪن جي ٿيندي.

اڪين ۾ رنگن محسوس ڪرڻ جا نقص به عام آهن. گهڻا ماڻهو ڳاڙهو رنگ ڏسن ٿي ڪونه. ان ڪري ڳاڙهي رنگ جي ملاوت وارا رنگ به ٻيءَ طرح جا محسوس ڪندا هوندا ۽ معمول کان ڦريل يعني عام راءِ کان نرالا. ڪي ته ڪوبه رنگ ڪونه ڏسن. انهن لاءِ رنگ ٿئي ٿي اڇو ۽ ڪارو ۽ ٻنهي جي گهٽ وڌ ملاوت وارا هلڪا ۽ ڳوڙها پورا رنگ. هي نقص ڪوورلي ٿئي پر ڳاڙهي رنگ کان خالي سوين. هزار تي هڪ زال ۽ 2-4 سيڪڙو مرد ملندا. بعضي ته نقص فقط هڪڙي اک ۾ ٿئي يا ساڳيءَ اک ۾ ڪو حصو رنگ محسوس ڪري ڪونه ڪري.

حيوانن ۾ رنگن جو سماءُ: مٿانهين درجي جي باندرن کي رنگن جو سماءُ آهي. پکين کي به ٿئي، پر ڪي ڳاڙهي پاسي وارا رنگ چٽا ڏسن ته ڪي واڱڻائي پاسي وارا.

ڪيترا جيت ڳاڙهي پاسي جي رنگن کان ڪورا آهن ته وري واڱڻائي پاسو چٽو ڏسن. انهيءَ اصول تي بتيءَ کي ڳاڙهي پني ويڙهڻ شرط پتنگ هليا ويندا آهن، جو ڳاڙهو رنگ ڏسن ٿي ڪونه.

ڏسڻ ۾ مغز جو ڪم: اڪيون ٻاهرين شين جا عڪس کنيو پهچائن مغز کي. جي مغز جا ڏسڻ وارا هنڌ ڪپي ڇڏجن ته اڪين هوندي به ڏسي ڪين سگهيو. نه رڳو ايترو پر اک جي تن تي پردي تي هڪڙو ته عڪس التو ٿو جڙي ۽ ٻيو ته فقط ڊيگهه ۽ ويڪر يعني ٻن ماپن جو. اونهائيءَ جي مفاصلي جو سماءُ فقط مغز ۾ ٿو جڙي ۽ ٻن اڪين جي شامل خبرن تي.

ڪنهن نقطي تي نظر ڪپائي، ڪٻي اک پوري، سڄي اک ساري نظاري جون حدون ڄاڻيو. سڄي، ڪٻي، هيٺ، مٿي ته ڪيسين سوڌو ڏسي سگهجي ٿو، پر نظر انهيءَ نقطي کان نه هڻي.

وري جو سڄي اک پوري، ڪٻي اک جي نظاري جون حدون ڏسندا ته ٿورو ڦريل معلوم ٿينديون، اهي به ٿورو ڦريل خاڪا مغز ۾ ملي اونهائيءَ جو مفاصلو پيدا ڪري شڪلين کي نهرو ٿا ڏيکارين.

ستيري اسڪوپ جا ڪارڊ به ساڳي اصول تي ٺهيل آهن. ڪارڊ تي ساڳئي نظاري جا ٻه فوٽا لڳل هوندا آهن، جن جون حدون ساڳيون ائين هونديون جيئن سڄي ڪٻي اک محسوس ڪري، انڪري هو بهو ساڳيون نه. نتيجو اهو ٿيندو جو نظارو ٽن مفاصلن جو ڏيکاربو. جي شهر هوندو ته سندس گهٽيون به ڏسبيون.

نظر جا ڌوڪا: ٻنهي اکين جي نظر برابر هوندي به سارو جهان ته ڏسڻ کان ڏور آهي. جيئن ماڻهوءَ جي طاقت محدود، تيئن سندس هر هڪ لياقت محدود. ڪٿي به بيهو ته چوقير آسمان ۽ زمين گڏيل ڏسبا. ريل جون لائينون پوري وچوٽيءَ تي هوندي به جيئن اڳتي وينديون تيئن ويجهيون پونديون ڏسڻ ۾ اينديون. سٽنيم ۾ ڌار ڌار شڪلين کي فلم تي ڦيرائيندي ڪيئن نه هلچل جو ڌوڪو اچيو وڃي. اهڙيءَ طرح ٻيا به ڪيترا ڌوڪا جهڙوڪ رڃ.

ٻڌڻ جو حواس:

ٻڌڻ جي حواس کي ڪن ٿو چئجي. آواز به لهر ٿو پيدا ڪري پر ڪنهن شيءِ تي. اها شيءِ هوا هجي، پاڻياڻي هجي يا نهري. روشنيءَ جي لهر شيءِ جي محتاج نه آهي ۽ ٿئي به نهايت تيز رفتار. روشني سيڪنڊ ۾ 186000 ميل ڪري. آواز هوا ۾ 700 ميل ڪلاڪ ۾ ڪري ٿو. آواز جي ايڪي کي تنوار چئبو آهي. ماڻهو گهٽ ۾ گهٽ سيڪنڊ ۾ ويهن تنوارن جو آواز ٻڌي سگهي ٿو ۽ وڌ ۾ وڌ ويهن هزارن جو. وڏي پياني جي سرن جون حدون 25 کان 4000 تنوارن جون ٿين. تيز آوازن ٻڌڻ جي طاقت ننڍي عمر ۾ نهايت زور ٿيندي آهي. 25 ورهين جي عمر ۾ اها طاقت گهٽجڻ لڳندي آهي. چون ٿا ته 40 ورهين جي عمر کان پوءِ ڇمڙي جي ڪيڪ مشڪل ٻڌبي. ڪيترن جانورن جي ٻڌڻ جي مٿين حد سيڪنڊ ۾ پنجاهه هزارن تنوارن جي به ٿئي. بعضي ڏٺو هوندو ته ٻلي ڪنائيندي وتندي آهي ته ڪٿان ڪئي آواز ڪيو ۽ ڪيڏانهن ويو. ڪئي جا آواز اسان جي ٻڌڻ کان زور آهن. اهو به رب جو رحم، جي سڀ آواز ٻڌڻ ۾ اچن ته جيڪر رڳو ڌرتيءَ جي ڦرڻ جو آواز ئي مٿو ڌاري رکي. آواز ڪن جي ٻاهرين حصي مان هوا تي ٺو هلي. وچين حصي ۾ تن نهرين هڏين تان ۽ اندرئين حصي ۾ پاڻي مان جنهن ۾ هڪڙو پڙدو ائين ٿيل آهي جيئن ڪنهن آڏاڻي تي اوجي جي تاجيءَ جون تندون. تندون هزارين آهن ۽ هر هڪ مقرر تنوارن جي، جا پنهنجي طاقت وارو آواز ڪنڊو مغز کي ٻڌڻ جي تنت جي وسيلي پهچايو ٿئي.

آواز ڪهڙي پاسي جو؟ سڄي پاسي کان ايندڙ آواز سڄي ڪن تي ڪٻي کان جيڪي سو اڳي طرف چڪبو. پر جي آواز پورو اڳيان پٺيان يا هيٺان مٿان ايندو هوندو ته ٻنهي ڪنن تي ساڳئي وقت پوندو. جنهن ڪري طرف محسوس ڪرڻ مشڪل ٿيندو. اهڙن وقتن تي نظر ڪم ڏيندي. پر جي آواز جو ڪارڻ ڏسڻ ۾ نه آيو ته هڪدم ڪنڌ ڦيري اڳ پٺ کي سڄو ڪيو ڪري وجهندو. ڪو به آواز جو ٻنهي ڪنن

تي ساڳي تيزيءَ سان ۽ ساڳئي وقت پوندو ان جو طرف معلوم ڪرڻ ڏکيو ٿيندو ۽ پوءِ هر طرف کان ڪٽائڻو پوندو.

حواسن جو سماجي ڪم: حواسن ۾ سندس ذاتي خبرن کان سواءِ ڪي سماجي راز به اٽڪيل آهن جي نفسياتي نقطه نظر کان گهڻي اهميت ٿا رکن. اک نه رڳو ڏسڻ جو ذريعو آهي، پر پري کان اندر جا احوال ۽ خيال ڏئي به وٺي به. ڪنهن کي پنهنجو راز ڏئي ڪنهن کان وٺي. استاد نظر سان ڪلاس تي ضابطو رکيو وڃي. اک جي گهور، دهشت، تعجب، ماندگي، نراسائي، نماڻائي، مسرت ۽ ٻيون به اڪيچار ڪيفيتون ڏئي وٺي سگهي ٿي. مڪاري، عياري، ڏوهه، ثواب، اڪيون چار ٿيون ته ڪن ۾ ظاهر قصور وار ٻار جي اک غير معمولي چمڪ ڏيکاريندي. خونيءَ جي اک ۾ ٻلي جي چوهه ۽ شينهن جو خمار ڏسبو. جنهن سان جي عاشق ناشاد جي نماڻي نظر به شامل ٿي ته زال ذات جي دل تي گهرو اثر ڇڏيندي.

رواجي گفتگو ۾ ڏسبو ته ڳالهائيندڙن جون اڪيون ڪيئن ٿيون ڪم ڪن. جنهن سان ڳالهائڻو اهو سڌو نظر ڪوڙي ڳالهائيندڙ کي ڏسندو. پر جي ٿورو ئي خفي ٿيو ته نظر ڦيري ويندو. لاڳيتو تڪي ڏسڻ ڪنهن زوردار جذبي کان سواءِ نه ٿيندو. حرفتي چالاڪ اک جي ڦيرن گهيرن مان جهٽ ظاهر ٿي پوندو. ڪاوڙ ۾ ڌرين جون نظرون ائين لڙنديون جيئن تير جي ڪنهن کان نٽائڻو هوندو ته اوڏانهن اک ئي ڪانه کڻبي. نظر لڳڻ جو خيال ئي ظاهر ٿو ڪري ته نظر کي ڪا جسمي طاقت آهي. جادوءَ جو اثر ته يقيناً اکين کان ئي شروع ٿيل ٿو ڏسجي.

رنگن سان دلچسپي، تندرستي ۽ توانائيءَ جو دليل آهي. جوش ۾ لال رنگ پيو نظر ايندو. ٻار پهرين ڳاڙهو رنگ ڏسڻ لڳندو آهي ۽ دماغي خرابين ۾ ڳاڙهي رنگ جو احساس سڀني کان پوءِ ويندو آهي. اميدوار طبيعت جو دلپسند رنگ گلابي رهندو آهي.

رنگ کي جذباتي روپ به آهي. ڪارو غمي ڏيکاري ته ڪنهن خوشي. آسماني رنگ نهايت آرام ۽ فرحت ڏئي. اڇي، پيلي، گيتروءَ رتي ۽ ڪن ٻين رنگن لاءِ وقتي ۽ قومي دلچسپيون ڦرنديون گهرنديون ٿيون رهن.

ڪن جي سماجي اهميت اک کان جيڪي سو گهٽ آهي. ڇاڪاڻ ته اک ڏئي به وٺي به ۽ ڪن رڳو وٺي، جهنگ جي ماڻ ۾ آواز آرام ۾ وڳهن هو، انڪري خوف جو خبرو ۽ جوکي جو پيش رو، جهنگ جي رهائش جو اهو اثر ٻار تي اڄ سوڌو موجود آهي. اڃا ڪو آواز ٿيو ته ڇرڪ پريندو. ڌچرو ڳوٺ لڙائيءَ جو سانباھو ٿيو.

جذبڻ تي آواز جو اثراڪ کان به زياده آهي، اهو آواز آهي، جو وحشت کي انسانيت جو رنگ ڏئي، نانگ کي به حيرت زده ڪري ڇڏي. محبت کي اثر جيترو آلاپ جو آهي اوترو جلوي جو به ڪونهي. راڳ محبت جي خوراڪ آهي، اڪيون ته تاب نه جهلي پورجي وڃن يا لوڪ لڄا ڪري هيٺ جهڪن، پر ڪن ڪيئن روڪجن. اهي ته ڪنهن مٺي آواز ٻڌڻ کان ٽڪجن ئي ڪين، ڀل ته ڪو آواز پري کان هو تي ايندو هجي ته ڏسڻ کان سواءِ ئي وجد ڏئي ڇڏيندو. ڪنهن سهڻي تصوير ڏسڻ ڪري ايترو حظ حاصل نه ٿيندو جيترو ڪنهن راڳ جي رڪارڊ مان. گهري خيال سان ائين معلوم ٿيندو ته محبت جي ميدان ۾ ڪن زياده ڪارائتو حواس آهي. جتي ٻوڙو ڪو ورلي ڏسبو. ٻوڙي جون جفتي طاقتون سالم هجڻ به مشڪل. ڪن رس کان سواءِ دل حال ڪيئن اوري! اڪيون ٽڪجن، ڪن نه ٽڪجن. ڏکيا ڏوراپا به سوائتا. اڪيون ڏئي سڃاڻن، ڪن ري ڏئي. اوري هجي يا پري. گهر ويني پتو لڳي ته فلاڻو آيو. شادي، غمي، جهيڙو ڏاڙو پري کان پڌرو. جي اڪيون ڇڏڻيون پون يا ڪن، ته فيصلو سولو ڪري ڪين سگهيو. اڪين جو ڪم ته هٿن جي هٿوراڙين کان به وٺبو، پر ڪن جو بدل ته بت ۾ آهي ئي ڪونه. اڪيون ته نه ڏسڻ تي فطرتي هريل آهن جو پورجي به سگهن ٿيون، اسان کي انڌي جو آزمودو ته اڳي ئي آهي، پر ٻوڙي جو ڪونهي، جو ڪن ته پوري نتا سگهون. ان ڪري ٻوڙي جي دنيا جو اندازو ڪرڻ مشڪل. ڪن جي نزاکت به حيرت انگيز ٿي ڏسجي. ڪيترا نه آواز ٿو سڃاڻي. ماڻهن توڙي حيوانن جي اڪت آوازن کان سواءِ هر هڪ ٻوليءَ جي هزارن لفظن جا اچار ته ليکو ڪريو. ٻوڙو ويچارو نه زمين جا آواز ٻڌي نه آسمان جا. نه گهر جو نه گهاٽ جو.

سنگهڻ جو حواس:

سنگهڻ جو حواس نڪ سان تعلق ٿور ڪري، جتان ساهه ٿا ڪڍن ان لاءِ ته هوا جي سٺي گندي هٿ جي خبر پوي. سرهاڻ ڪيڏي نه فرحت ڏيندڙ آهي ۽ بدبو ڪيتري نه پريشان ڪندڙ. واقعي ٻوڙ جو مغز تي گهرو اثر آهي.

اڪيون پلجن، ڪن وساري ويهن پر نڪ ياد جو پڪو حافظي جو پورو حامي. هڪ واريءَ ٻوڙ پوري طرح آئي ته ورهين ۾ به نڪ ڪين وساريندس. ڪيتريون شيون ڏسڻ کان سواءِ سنگهڻ به سڃاڻي سگهيون.

ڏسجي ٿو ته ماڻهوءَ جي مغز ۾ سنگهڻ لاءِ بلڪل ٿورو حصو ٿو ٿئي. شايد ارتقا اڳتي هلي اهو حواس ڪڍي ڇڏي ۽ ٻيو حواس پيدا ٿئي. البت سنگهڻ جي طاقت مغز ۾ آڳاٽي دخلڪار ٿي ڏسجي. ڪٿي ۽ ڪٿي جي دنيا فقط باسن جي ٺهيل آهي. باس واريون گئسون هوا کان ڳوريون هڻڻ ڪري زمين کي ويجهو ٿيون ٿين. انڪري پکين کي سنگهڻ جو حواس ڪو اٿلڪو ٿئي.

ماڻهو جڏهن چوڻ - پيري جانور مان ڦري به - پيرو ٿيو تڏهن سندس نڪ جي ضرورت گهٽجڻ لڳي ۽ اکين جي چستي وڌڻ لڳي. پر ته به بوءِ جو ڪافي تڪو احساس اٿس. ماڻهو نارنگيءَ جي ست جي ويهين هزارين پتيءَ جي بوءِ هڪ ليٽر هوا ۾ محسوس ڪري سگهي ٿو. مشڪ جي هڪ گرڻ جي ٽيهين لکين پتيءَ جي هوا ۾ لڪائيندو. اڄ به اک چٽي روشنيءَ جا رنگ ڏسي نٿي سگهي، پر نڪ ڪيتريون شيون سنگهڻ سان سڃاڻي ويندو. ڪيترن ماڻهن جي سنگهڻ جي طاقت ڪٿي جيتري ئي تيز ٿئي ٿي ۽ زالن کان مرد تڪا.

سنگهڻ جو حواس جلد ٽڪجي ٿو ۽ جلد ئي ڪنهن بانس تي نڪ هريو وڃي. احساس جو مدو به ٿورو ٿو ٿئي. ڪا خوشبو آئي وئي. خوشبوءِ کي ٽڪائڻ لاءِ ذري ذري سنگهڻو پوندو. ڪيتريون باسون ڏهن منٽن کان زياده لڪائبيون ٿي ڪين. البت جي باس کان نڪري وڃبو ته وري لڪائبي. باسن تي هري وڃڻ ڪري ئي ماڻهو ڏين وارين جاين تي ڪم ڪري سگهن ٿا.

باسن جا نالا ڪي ٿورا ملندا، ان مان ظاهر آهي ته بوءِ جو اثر ذهن ٺاهڻ ۾ ڪو گهڻو ڪم ڪونه ٿو اچي نه ته باسن جي ورڇ وچور لازمي ٿي پوي ها. عجب نه آهي ته ذهن خود باسن کان نٿائيندو هجي، انهن کي هيٺين جانورن جو مشغلو سمجهي ڪين پنهنجي دائري کان ٻاهر سمجهندو هجي. حيواني لذتون ۽ ڪريون سنگهڻ جي حواس سان، جو ويجهو ڪم ٿو اچي، زياده اٽڪيل ٿيون ڏسجن. اکين ۽ ڪنن کان، جي پري کان ڪم ٿيون اچن.

لوبان ۽ هر مروت پاڪ جاين تي واس ڏيڻ لاءِ به ڪم آڻبو آهي. چٽڪ حاضر توڙي غائب حضراتن کي پسند آهي. مست، الست، موجي مشغلن ۾، بوءِ، سواد، سُر ۽ نظاري کان گهڻو ڪم ورتو ويندو آهي.

چڪڻ جا حواس:

سواد جي احساس جي جاءِ خاص طرح زبان ۾ آهي، جتي ڪنهن به شيءِ جي لڳڻ سان سندس ذاتي جي خبر پوندي نه پري کان. سواد جو احساس ڪنهن قدر وات ۾ به پکڙيل ٿئي ٿو. ويندي ڪاڪڙي ۽ ڪلين سوڌو.

سواد مکيه چئن قسمن ۾ ورچيل آهن. منا، ڪڙا، ڪارا، ڪتا. ڪن شين جي سواد کي ڪسارو به چئبو آهي. ڪيترين شين جو سواد سمورو سندس بوءِ سان ٻڌل هوندو آهي. ڪافيءَ جي بوءِ ايندي آهي نه سواد. بصر کائيندي جي نڪ کي اهڙو بند ڪجي جو نڪ جي پنئين پاسي کان به بوءِ منجهس نه اچي سگهي ته صوف، گوگڙو، ۽ بصر کائڻ ۾ فرق ڪونه جهڙو معلوم ڪبو.

سواد ۽ سڳند جو پاڻ ۾ گهرو تعلق آهي. مڇيءَ وارو مسالو گوشت کي ڏبو ته گوشت به مڇيءَ وارو ذائقو ڏيندو. ڪٿي گاسليت جي بوءِ هوندي ڪا شيءِ کائبي ته ان جو سواد بدليل معلوم ٿيندو. ظاهر آهي ته کائڻ جو تعلق ڏندن سان، رڳو سنهي ڪرڻ جو نه آهي، پر چباڙڻ سان نفسي حفظ ٿو حاصل ٿئي. بي لذت ڪاڇ مان بت کي خورش ملندي پر من بي مزي رهندو. جيڪا شيءِ چشڪي سان کائبي ان جو تن ۽ من ٻنهي تي اثر رهندو. وات جو پاڻي ڪرڻ نفسي اثر ٿو ڏيکاري.

بک به انهيءَ نفسي چشڪي جو نتيجو آهي جنهن مان رڳو نه کاڌي جي خواهش ظاهر آهي پر ڇا، ڪڏهن به ڪيترو کائجي سو به ٻڌايو ڇڏي. بک سماجي اثر کان به خالي نه آهي. ڇاڪاڻ ته سنگت ۾ گهڻو کائبو. جڏهن پاڻ کي ڪري هوندي آهي ته ٻين کي چشڪي واريون شيون کائيندي ڏسي پاڻ کي به مزو ايندو آهي. جي بک نه هوندي ته اها چري پوندي آهي. ٻچي کي ماءُ جي ڇاتي تي نه رڳو جسمي خورش ٿي ملي، پر ذهني تسڪين سلامتيءَ جو احساس ۽ مڪمل راحت، جي پوءِ اسين ڪنهن وڻندڙ سنگت ۽ لذت کاڌي ۾ محسوس ٿا ڪريون. ڊپ کان آزادي ۽ صلح ڪنهن کي پسند نه آهي؟ هر ڪنهن کي آرام ۽ سٺي سلوڪ جي ضرورت آهي سواءِ ظالمن جي.

رواجي رسمي موقعن تي ته ٺهيو پر مذهبي مجلسن ۾ به کائڻ نه وساريو آهي، ختمو، خيرات، نذر نياز، شادي، غمي، ڪاڇ کان سواءِ نه ٿين. هر طبقي ۾ ڪاڇ جو اثر ايترو ذهن تي بيٺل آهي جو بک نه لڳڻ، هاضمو خراب ٿيڻ يا هڻج هڻڻ، اڪثر ڪري ذهني اثرن ڪري ٿيو پون. بعضي جي ڪنهن شيءِ تان دلي قري ته ڪي ڏينهن کاڌو ئي ڇڻو. اهو به دماغي اثر. آدمخور ته پنهنجو عزيز ۽ ٺهن سوڌو کائي وڃن!

ڇهڻ جو احساس:

ڇهڻ جي احساس کي راحت ڏيڻ لاءِ جيڪي سڌريل دنيا خرچ ٿي ڪري، سو وائڙي ڪرڻ جهڙو. فقط وارن ۽ ڇمڙيءَ کي نرمائش، لاس ۽ ڇمڪ ڏيڻ لاءِ جيڪي تيل، صابن ۽ طرحين طرحين ڪريمون ڪم ٿيون اچن تن جي ته ڪٿ ڪريو!

بدن ڇهجي ٿو ۽ ڏسجي ٿو ڇمڙيءَ کي به شعور آهي، جو سمجهي سگهي ته کيس جيڪو هٿ لڳو سو پيار جو هو، ڌڪار جو هو، ڪاوڙ جو، حياءُ جو، جوش جو، فڪر جو، يا فرحت جو! اهو ئي هٿ ڪنهن پگڊل دل کي جوڙي يا ٺهيل دل کي ٽوڙي. محبت جو هٿ سڄي بت ۾ بجلي پڙڪائي ڏئي، تن کي ڪمان وانگر ٽٽي من کي مهوس بنائي ڇڏي. آهي اڪ کي مجال جو هٿ جي هنر کي پهچي!

(1) ڇهڻ سان ڪنهن شيءِ جي مٽچري جي خبر پوندي ته ڪاٺ آهي يا ڌاتو، ڪهرو، لسو، نرم يا سخت، ٿڌو يا ڪوسو. (2) ڪنهن خال ۾ هٿ وجهبو ته سندس خالي يا پاڻيءَ سان ڀريل هٿ جو احساس ٿيندو (3) نرم وينڻ ۾ ويڙهيل ڪنهن سخت شيءِ جي صورت معلوم ڪري سگهي جيئن گوگيڙي ۾ ڪڪڙا. (4) نظر کان غائب انهن شين جو احساس - ڪا سرائي ڪٿي ڪنهن سوراخ ۾ وجهي ته گهمائڻ سان خبر پوندي ته اندر پاڻي آهي، مٽي، ريتي، پٿر يا ٻيو ڪجهه. سبڻ ۽ لڪڻ، سئيءَ ۽ قلم جي احساسن تي ٻڌل ٿو ٿئي. ساڳي طرح زمين ۾ يا ڪنهن ٻئي هنڌ ڪم ايندڙ اونهن اوزارن جو ڪم. اڃا نپ پني تي لڳو آهي هڪدم مغز کي خبر پوندي ته پٺو لسو آهي، ڪهرو يا سنهو ٿلهو وغيره. ڪنهن بخمل جي لياقت پرڪڻ لاءِ آڱريون فيصلو ڪنديون نه اڪيون، پر جي رڳو ايترو ئي ويچار ۾ آڻجي ته مخمل ڪيئن لڳندي ته خيال هٿ کي ياد ڪندو نه اڪ کي.

بت جي ڪهڙي به عضوي کي چٽيون ۽ گهڻيون خبرون ڏيندڙ هٿ آهي، هٿ ۾ هٿ ملائڻ سان من کي گهڻو ئي ڪجهه معلوم ٿيو وڃي، جنهن کان نظر خود بي خبر ٿي رهي. اڪ تي ارادو اثر ڪري کيس جهڪو جهيٽو ڪري سگهي ٿو. پر هٿ ٻچاڙائي ڄاڻي ٿي ڪانه. مڪرن کان بلڪل صاف. هٿ جي گرمائش، ٿڌاڻ، نرمائي، ڪهراڻ، زور، ڪمزوري، اڳلي جي رسوخ کان گهڻي قدر واقف ڪيو ڇڏي. هٿ ملائڻ سان ماڻهو اڳلي سان پاڪبازيءَ جو اقرار ڪري، ڪنهن جي دل وٺي، خوف زده ڪري تسڪين ڏئي يا جهٽڪو ڏئي. هٿ هٿ مان ڪيڏ سان لڙائيءَ جو اعلان ڪري. هٿ جي چرپر مان ئي ڪيتري قدر هٿ

ڏيندڙ جي طبعيت، سپاءَ ۽ پاڻ ڏانهن خيال جي خبر ملي ويندي. هت جي آڱر پلائيءَ ڏانهن اشارو ڪري، برائيءَ کان روڪي، سنئين راهه ڏسي.

پتلين جو ناچ ته سڄو آڱرين جي احساس تي ٻڌل آهي. ساڳيءَ طرح ڪيترا ناچ، هت - نات، مصوري، بتگري وغيره هٿن سان ٻڌل ٿا ٿين. هت جي اشاري سان حڪم ملي، تسڪين ملي، ڪنهن جي سسي ڪپجي. سچ ته بي نور هت کي ئي خبر آهي ته سندس انڌپڻ ڪيترو نه خطرناڪ هوندو!

هت قادر جي سگهه ۽ انصاف جو مظهر آهي. هت کان سواءِ سگهه ڪانهي. هت وڃڻ معنيٰ بیکار ٿيڻ، اوائلي انسان جا ته سڀ اوزار هت ۾ هئا. نهن کي ڪوٽڻ، ڪرڙڻ، چيرڻ ڦارڻ جي ڪم آڻي، ته مک کي مٽر کي وانگر پيڇڻ، ڪٽڻ ڦيهڻ لاءِ. پهرين ماڻهوءَ جون پنجئي آڱريون گڏ پٽيون پوربيون هيون، پوءِ آڱوڻو ڌار ٿي، پاسيرو ٿي ويو. ڪرائي ورڻ ڦرڻ لڳي. ڏسڻي آڱراڪيلي تنبڻ اڪيڙڻ ۽ اندرين شين جي سڃاڻڻ ۽ ماپڻ کي لڳي. هت جي تريءَ ڪوڏر جو ڪم ڪيو. پٽڻ، چڪڻ ۽ ڍوڻ کي لڳي. چار آڱريون ڏانداريءَ ۽ پاهوڙي جو ڪم ڪرڻ لڳيون.

سور: ڪو به حواس جي حد کان تيز ٿيو ته سور لکائيندو، تيز روشني، تيز آواز، تيز بوءِ، تيز سواد سور فقط مغز جي اثرن سبب به ٿئي. ڪي چربا پاڻ کي سخت عذاب ڏين ايتري قدر جو ساڙڻ، اڪيون ڪڍڻ، هڏ پيڇڻ، سوراخن ۾ تاندا وجهڻ ۽ پوءِ به ڪلندا چون ته ڇو هاڻي شيطان ڪيڏي ويندين؟ قابو آهين ڪين نه!

بدني بيهڪ ۽ توازن جو احساس:

بت کي اٿڻ، ويهڻ، هلڻ چلڻ ۾ هڪ ڪٽيءَ رکڻ لاءِ به ڪيترا احساس ڪم ٿا ڪن. اهي احساس گوشت ۽ هڏن جي سنڌن مان مغز کي ملندا ٿا رهن، جن مان مغز کي بدني صورتن ۽ بيهڪ جي خبر ملندي ٿي رهي ۽ هو هرڪا ڪوشش بت کي ڪرڻ کان روڪڻ جي ڪندو ٿو رهي. مغز جي مطلبن حاصل ڪرڻ جي ڪل ته بت ئي آهي. جنهن کي مغز هر حيلي برقرار رکڻ جو بندوبست ڪندو ٿو رهي. جي بت ڊنڊو ته پاڻ به چٽو.

مغز کي هر وقت مشڪن کان خبر ملندي ٿي رهي ته ڪهڙيون مشڪون ڪم ۾ آهن ۽ ڪيتري قدر ڪم ڪري رهيون آهن. بت جي هيڏي هوڏي اهلڻ جي خبر ڏيڻ جو اوزار وري اندرئين ڪن ۾، تن اڌ گول نلين جي صورت ۾ رکيل آهي. اهي نليون پاڻيائي رطوبت سان ڀريل آهن، جنهن ۾ تنتي تندن جا سنهڙا وار لٽڪيل آهن. بدن سڄي، کپي، اڳتي، پوئتي، مٿي، هيٺ ٿيو ته نلين جو پاڻي به ساڳئي

دستور موڙ کائيندو ۽ وارڙا اهو تحرڪ هوبهو مغز کي ٻڌائيندا ٿا رهن جنهن مان مغز کي بت جي هوا ۾ تحرڪ جي به خبر ملندي ٿي رهي. اسان جي چرڻ ۾ ڇڙ جا طرف به ٿي، ته نليون به ٿي. هي نليون ڏسي سگهبيون، پر نهايت نفيس ٿيون ٿين، وري ڇا لڳي سندن ڪم! نسوري حيرت آهي! جي اکين سان قادر ڏسڻ ٿا گهرو ته سندس قدرت ڏسو.

وقت جي ڪٿ ۽ ذهن:

ڏک جو ڏينهن به ورهيه، پر خوشيءَ جو وقت ائين گذري جو خبر به ڪانه پوي ته ڪيئن ويو. اهو آهي دماغي ڪيفيتن جو وقت تي اثر سور، خوشي، ڏک، اوسيڙو، ماضي، حاضر، مستقبل کي وڏو ننڍو ڪيو ڇڏين، منت، ڪلاڪ، ڏينهن، انگهن سسڻ، وتجن وڌن يا ڪرو مرو ٿين. ڪلهوڪو حادثو مهينن جو عرصو ٿي پوي.

وقت وڃو ٿي جي ڪٿ ڪرڻ وارا حواس ڪن ۽ اکيون آهن، ڪن وقت جو اندازو باريڪيءَ سان ڪري ٿو پر اکيون وڃو ٿي محسوس ڪرڻ لاءِ ايترو ڪارگر نه آهن ڪا به خبر ڪانه ٿيون ڏين ته تارا، ڪي ڪروڙين ميل پري آهن پر ويجهن شين جي مفاصلي جي به ڪٿ ڪرڻ ڏکي. ڪن وقت ماپڻ لاءِ نهايت نفيس آهن. راڳ ۾ پل ته وڏي وڃو ٿي آهن، پر ماترائن جي ڪٿ به پوري ڪريو وڃي. شل نه ڪو آواز ذري پر به ڊگهو يا چوٽو ٿئي ته هڪدم ڪن ان کي بيسرو يعني وزن کان ٻاهر ڄاڻائيندو. نڪ وري حافظي جو احساس اهڙو پختو ٿور ڪي جو ڪڏهن نه وساري. ٻوڙ جو يادگيريءَ سان گهاٽو سنڀنڌ آهي. جبلن تي بدني پيچ - گهڙ گهٽ ٿي ٿئي، انڪري ٻڌاڻ پوئتي پئجو وڃي. ٽپ ۾ وقت ڍرو گذرندو معلوم ٿيندو. جي حرارت معمول کان گهٽي ته وقت تڪڙو گذرندو پائينبو.

مستقبل ته آهي ئي ذهن سان ٻڌل. نه ويچار سواءِ مستقبل آهي، نه مستقبل کان سواءِ زندگيءَ کي ڪو مقصد. آسرن اميدن تي هلجي ٿو، نه ته ٿي پاءُ پلڪ جي موجود زندگي، ان کي ته ڪا معنيٰ ئي ڪانهي. ماڻهو هميشه آئيندي جي ويچار ۽ وسواس ۾ لڳو ٿو رهي. سڀاڻي، مهيني سال جون رٿون مغز ۾ ڦرنديون ٿيون رهنس. جيڪو جيترو پري مستقبل ڏسي سگهي. اهو اوترو ذهين. حيوان مستقبل کان بنهه خالي آهن.

تازو انومان آهي ته ٻولي تڏهن شروع ٿي جڏهن ماڻهوءَ پٿر کان ڪم وٺڻ بعد پاڻ کي سلامت سمجهيو ۽ آئيندي جو ويچار ڪرڻ لڳو. ماڻهوءَ جي ڪمائي به سندس مستقبل جي خيال تي گهرو اثر ٿي رکي.

ڪو ٽڪو ڪمائي ٽڪو کائي. ڪنهن جي ڪمائي روزاني، ڪنهن جي هفتي وار، ماهياني، فصل تي يا سالياني، ڪن جون ته بئنڪون ڀريون پيون آهن، پوءِ سالن جون رٿون رٿي پيا هلائين. ان ۾ ڪهڙو شڪ آهي ته سٺي مالي حالت حوصلو ڏائيندي؟ ڪمائي روزاني، ته گذر به روزانو، ته رٿون به روزانيون. اوائلي ماڻهوءَ جي وقت جي ڪٽ ڏينهن رات ۽ سندس روز مره جي ڪمن ڪارين سان اٽڪيل هئي، مال جو پهريون ۽ موٽڻ، ڏهاڙي جو وقت، نمازون ۽ عبادتون. ڪاٺو سڄ جو اڀرڻ، پاڇا لڙڻ، منهن اونداهي، پئسي پرڪ جي مهل، وري ساليانيون ڪيتي، جون مشغوليون هيون، پاڻيءَ جو اچڻ ۽ ڇڄڻ، مندو، هر ڦار جو وقت ۽ لا بارا، بيجارا، رونبا، چونڊا، ڪانون جا آل اڏائڻ وغيره. اهڙيءَ طرح پنهنجو مستقبل پنهنجي پچنديءَ سارو اکين اڳيان رکندا هئا ۽ ڪن ڪندا رهيا.

وقت وقت جو قدر به پنهنجو جي ڪنهن مزدار دلچسپ ڳالهه لاءِ ترسڻو پيو ته پائڻو ته هينئر ٿئي، ڪيترو نه وقت اجايو ويو، پر جي ڪو آپريشن ڪرائڻو هوندو ته وقت جو ڪوبه قدر نه هوندو ۽ ائين پائڻو ته پيو به ڪجهه گذري ته چڱو ساڳيءَ طرح ڪن بيمارين جو به وقت تي اثر پوي ٿو. ”ٿڌاڻڊ“ جي وڌڻ ڪري وقت جي ڪٽ گهٽ ڪبي، پر پار ڪنسون ۾ بيماريءَ ۾ زياده ٿيندي. پنگ ته وقت انگهائڻ لاءِ مشهور آهي. گذرندو منت ته پائڻو ڏهه منت ٿي ويا. اڃا به مٿي. آفيم ته رات کي ورهيه ڪري وجهي. ”ميسڪلن“ وقت جي لاڳيتي حالت ڪپي وجهندو. پائڻو ته وقت آهيئي ڪونه. هر ڪا ڳالهه ڍري لڳندي. خيالات جي رفتار تيز ٿي وڃي. تيز رفتار شيون ڍريون معلوم ٿينديون. هڪڙو ماڻهو ”ميسڪلن“ جي اثر هيٺ در ڪولڻ جي خيال سان ڪرسيءَ تان اٿيو. ٻين ڏٺو ته هليو به تڪڙو پر پاڻ ائين سمجهيائين ته ورهيه لڳي ويا. دروازي جي اڌ پنڌ تي بيهي رهيو جو وسري ويس ته چواڻيس. پورالن کي ته بعضي وقت سان پوي، بعضي يڪي اٽبٽ. روسو پائڻيندو هو ته وقت پنڌي هلي ته چڱو. آيس جا خار سو وڇاچ اچي ڇڏيائين ته وقت ياد ئي نه پوي، پوءِ اهڙو خوش ٿيو ڇڏڪ ڪنهن قيد جي پابنديءَ کان چٽو هو.

باب نائون

حواسي خبرن مان علم ۽ سمجھ جو ٺهڻ

(1) مغز جون خبرون تحريڪي ۽ قرباني ايراضيون

ڪتي جي مغز ۾ جي خبرو ۽ تحريڪي ايراضيون ليکي وڃيون ته باقي ڪو ٿورو حصو وڃي رهندس. پر ماڻهوءَ جي مغز جو گهڻو حصو اڃا به بچي پوندو. ڇاڪاڻ ته هيٺين خبرو ۽ تحريڪي ايراضيون جي وچ ۾ ڪيتريون ڪشاديون قرباني ايراضيون به اچي ٿيون وڃن، جي ڪتي يا باندرو جهڙن جانورن ۾ ٿوريون ۽ ننڍيون ٿيون ٿين. البت سنگهڻ جي خبرو ايراضي ڪتي ۾ ماڻهوءَ کان گهڻي وڏي ٿي ٿئي. اهي خبرو ايراضيون آهن، جن ۾ حواس ڏسڻ، ٻڌڻ، چڪڻ، سنگهڻ ۽ ڇهڻ جون خبرون مغز ۾ پهچائين ٿا پر جي قرباني لڳ لاڳاپن جون ايراضيون نه هجن ته ڪنهن به شيءِ بابت گهڻيون خبرون ڪنهن ٿي، مناسب سلسلن ۾ سامائجي، جيڪر ڪا به جامع صورت وٺي ڪين سگهن ۽ الڳ الڳ چڙين خبرن جي صورت ۾ ئي رهجي وڃن. جيئن ڪو اکين سڄو هاڻيءَ تي هٿ گهمائي سندس ساري بيهڪ جي اندازي ڪرڻ کان عاجز ٿي پوي. ساڳيءَ طرح ڪلهوڪين ٻڌل خبرن کي اڄوڪن ڏنلن واقعن سان ملائي، سندن معنيٰ ۽ مطلب تي پهچڻ لاءِ قرباني سلسلا ضروري آهن. اهي قرباني لڳ لاڳاپا آهن، جن جي وسيلي شين جي مختلف وصفن کي گڏ ڪري، ورڇي، ڳنڍي، سڃاڻي، سمجهي سندن مفهوم ۽ مطلب پروڙي، دنيا جي اسباب سان واسطا ٺاهي، واقفيت حاصل ٿي ڪجي. حقيقت ۾ سمجھ ڇڻجي ئي مغز جي انهيءَ لياقت کي ٽوڙجن جي وسيلي ڪنهن به سلسلي جا لڳ لاڳاپا پوريءَ طرح ڳنڍي ڳوتي صحيح ڪري سگهجن. پر جي قرباني جوڙجڪ مغز ۾ نه هجي ته سمجھ ڪٿان اچي. راڳ ڇا آهي؟ هڪ ترتيبوار آوازن جو سلسلو. ساڳي طرح حساب؟ هڪ ترتيبوار رقمن جو سلسلو. فلسفو؟ هڪ مرتب خيالن جو سلسلو ۽ گرامر؟ هڪ لفظن جو سلسلو. انهيءَ دستور هر هڪ علم ۽ هنر پنهنجن پنهنجن خبرن جي سلسلن ۾ پوتل ٿورهي ۽ سمجھ لياقت، جا سندن خبرن کي چٽي، ڳنڍي، سندن نسبتون ۽ قربانون نروار ڪري سگهي.

معلوم ٿيو ته مغز جي خبرو ايراضين جا تنتي گهرڙا ٻن طرحن جا ٿين ٿا. هڪڙا اهي جي حواسن کان حواسي ڪرون ٿا وٺن ۽ ٻيا ڌار ڌار خبرن کي ملائي ترتيبوار صورت ڏئي تصويري شڪليون ۽ خيالي صورتون پيدا ٿا ڪن.

هر هڪ خبرو ايراضيءَ جي چوڦير وڌي شاهي قرابتي ايراضي ٿي ٿئي، جنهن ۾ جامع شڪليون صورت ٿيون وٺن، انب کي ياد ڪريو ته حوصلو، هڪدم انب بن بست اوهان جي جاڙ جي سموري سلسليوار ترتيب ڪيل فلم اوهان جي خيال ۾ اڪڇپ ۾ ڦيرائي ويندو.

تحريڪي ايراضين ۾ به ساڳي صورت آهي. ٻار کي ڪنڌ جهلڻ، ويهڪڙو ٿيڻ، بانٺڙن پائڻ ۽ پنڌ ڪرڻ لاءِ ڪيڏي ڪوشش ڪري پنهنجن ڪيترين مشڪن سان اڪيچار سلسلا ٺاهڻا ٿا پون ۽ پوءِ جڏهن قرابتي گهاٽ گهٽجي وڃن ته بنا ڪنهن هڪ جي هل هليو. ياد هوندو ته اکر لکڻ ڪيئن سکيا هئاسين. ان زماني ۾ هڪ هڪ اندي پرڻ تي مغز ۾ ڪيترا قرابتي رشتا ٿي ٺهيا. هاڻي جو لڳ لاڳاپا ٺهيا پيا آهن ته بنان چيٽ جي لکندا وڃون. بعضي ته ساڄي هٿ جو ڪم ڪاٻي هٿ کان وٺڻو پوندو آهي ته ڪيترو نه اٿانگو لڳندو آهي.

انهن خاص خبرو ۽ تحريڪي قرابتي ايراضين کان سواءِ ٻيون وڏيون عامي قرابتي ايراضيون به آهن، جي منجمله ساري مغز سان پيچيدن خيالي سلسلن ۾ ڳنڍيل آهن، جن جي ڳنڍجڻ سبب هر طرف جي سچيتي پيدا ٿي ٿئي. جنهن کي چئجي هوش. جيترو خيال کي ڊوڙائبو اوترو هي مرڪز زور وٺندو ويندو ۽ هوش وسيع ٿيندو ويندو. گهڻا ته هڪڙي ڳالهه جي سلسلي کي ويچارڻ ۾ منجهي پوندا آهن، ڪي ته ٻن ٻنهن نرالين ڳالهين تي گڏوگڏ خيال ڪندا هلندا، ڪي وڌيڪ. ٻن ڳالهين تي ويچار ڪرڻ لاءِ به ڪي خيالي مشڪن پڇايل مغز کين. هر ڪنهن جو ڪم نه آهي. ڪوشش ڪري ڏسو ته قدر پوي. دماغي مشڪن ڪرڻ سبب خيال به منجهس اهڙيون مقرر صورتون ٿو ٺاهي، جهڙيون ڪي ڪاريگر نقاش ٻاهر چٽي رکي، پڪيون ۽ پختيون.

اڃا پورو پتو ڪونه پيو آهي ته ڪنهن کي سڃاڻجي ڪيئن ٿو يا ڪا ڳالهه يادگيريءَ ۾ ڪيئن ٿي اچي. ان ۾ شڪ ڪونهي ته جڏهن به ڪنهن شيءِ بابت ويچار ٿو ڪجي، تڏهن ان سان لاڳاپيل سڀ مرڪز هوشيار ٿا ٿين. اهي مرڪز پڪڙيل ٿا ٿين، نه هڪ جاءِ تي. امريڪي من وڊوان لئشليءَ ڪئن تي باريڪ تجربا ڪري ڏيکاريو آهي ته جڏهن ڪنهن ڪئي ڪي منجهائيندڙ پيچرن مان ڪاچ واري پيچري ڳولڻ

جي حوصلي حاصل ٿيڻ بعد، اهو مرڪز آپريشن ڪري ڪوري ٿو ڇڏجي ته پوءِ به ٿوري وقت کان پوءِ ڪٿو ڪنهن ٻئي مرڪز جي زور تي وات سڃاڻيو هليو وڃي. ظاهر آهي ته دنيا جي شين سان دماغي قربتون گهڻين جاين تي ٿيون جڙن، نه هڪڙي مرڪز تي. ان ڪري جي يادگيريءَ جو لاڳاپو هڪڙي هنڌ ٿو نه ٿئي ۽ ٻيو مرڪز ڪم کي چالو ڪيو وڃي.

قرباني رشتا بعضي غلط احساس يا غلط خيال سبب، نه رڳو غير معمولي پراڻا خطرناڪ به گهڙجي ويندا آهن جن جو نتيجو ڪيترين دماغي بيمارين، ماليخوليا بلڪ ديوانگيءَ تائين وڃي پهچندو آهي، انهن خطرناڪ رشتن سازين جو علاج فقط اهو پروڙيو ويو آهي، ته کين آپريشن ڪري ڪپي ڇڏجي. اهڙي آپريشن کي ”ليوڪاٽامي“ چئبو آهي. آپريشن کان پوءِ ته ماڻهوءَ جا گهڻا لڳ لاڳاپا دنيا سان ٺاهيل ڪپجي وڃن. ان ڪري واٽرو ۽ نئون وارد معلوم ٿيندو. جيسين خبرو تڏهن ۽ مرڪزن سان نئين سنئين نوان ۽ مناسب گهٽ گهڙي.

ڏٺو ويو ته ڪن دماغي بيمارين ۾ جڏهن به مريض کي مرگهي ٿي ٿي ته سندس چربائي گهڻو وقت گهٽجي ٿي وئي. مرگهيءَ جهڙو اثر ڪنهن چڱي پلي ۾ به ”ڪارڊيئيزول“ جي سئيءَ يا بجليءَ جي ڌار مغز ۾ اچڻ سان پيدا ڪري سگهجي ٿو اهي طريقا چربائيءَ جي علاج ۾ مفيد ثابت ٿيا آهن.

حواسي ڪر: معنيٰ حواسن مان ڪنهن به حواس جي مغز کي ڏنل خبر هاڻي ڏسون ته حواسي ڪر مان مغز سمجهه ڪيئن ٿو پيدا ڪري. ننڍڙي پارڙي کي جي لڪي لڪي پٺيءَ ۾ سئيءَ سان چپڪو ڪبو ته هو هڪدم ايڏا محسوس ڪري، جي ويٺل هوندو ته ايڏا واري جاءِ ڏانهن هٿ ورائيندو ۽ جي پاسي ڀر لڙيل هوندو ته ٻئيءَ ڀر اٿلڻ جي ڪوشش ڪندو. ان لاءِ ته ايڏائيندڙ شيءَ پري ٿئي. پوءِ جي ڪجهه سمجهه وارو ٿيو هوندو ته ان کي ڳولڻ جي ڪوشش ڪندو ته ڇا هون ته نهيو. ٿي گذري، پر مغز تي انهيءَ آزمودي جو ليڪولڪجي ويو، اهڙو حواصل نه ڏهي.

سئيءَ چمڙيءَ جي ڪنهن خبرو تڏهن جي پڇڙيءَ کي چيڙيو، جنهن کي چڱي چونگ. چونگ جي اثر انهيءَ خبرو تڏهن تي بجلي ڊوڙائي جا ڪن ۾ وڃي مغز جي خبرو مرڪزن جي انهن جيو - گهرڙن ۾ پهتي جن جي شاخن جي پاڻ ٺهيل آهي ۽ چمڙيءَ جي انهي ايڏايل جاءِ سان لاڳاپيل جنهن کي مغز سان ڳنڍي ٿي. مغز هڪدم تحريڪي مرڪز جي گهرڙن وسيلي تحريڪي تڏهن تي بجلي ڊوڙائي، گهريل مشڪن کي چست ڪري، بدن ۾ اهڙي چرپر پيدا ڪئي، جنهنڪري بت ايڏائيندڙ شيءَ کان پري ٿئي.

ايڏاءَ جي حواسي ڪر بدن جي چمڙيءَ واري حواس کان مغز ۾ پهتي ۽ تحريڪي ڪم جو حڪم بدن ڏانهن ويو. ٻئي ڪم، تنتن جي وسيلي بدن متعلق ٿيا. پر ذهن ۾ ڪو به خيال پيدا ڪونه ٿيو. اهڙي ڪم کي تنتي ڪم يعني ”روس ائڪشن“ چئجي ٿو. نه ذهني خيالي ڪم. يعني ”مينٽل ائڪشن“ مغز ڪجهه به نه پروڙيو. نڪا اها خبر پيس ته ايڏاءَ جو ڪارڻ ڪهڙو هو. نڪو ڪو خاص خيال ڪيائين، نڪو خاص حيلو هلايائين، ائين ته ڪنهن بيسمجھه جيت کي به چهبو ته دت هڻي پئجي رهندو. ٻار ۾ به ساڳيو هڪڙو عڪسي عمل ٿي چڪو پر خيال ۾ ڪجهه نه آيس ته چوڻو ڇا ٿيو. البت جي ايڏاءَ سرس لکايو هوندائين ته ان جي تنوار مغز ۾ هوندس. ٻيو ڪجهه به نه. ان کي چئبو خالص احساس، جنهن نه مغز ۾ ڪو تحرڪ پيدا ڪيو نه پاڻ ئي ڪا مقرر خيالي صورت وٺي ذهني حيثيت حاصل ڪئي، اهو هو مغزي ڌوريءَ جو ڪم وڏي مغز فقط ايڏاءَ لکايو.

ڪجهه وقت کان پوءِ وري به لڪي ٻار کي اهڙو چپڪو ڪريو. هاڻي هڪدم هوشياريءَ سان بدن کي چوريندو ڇاڪاڻ ته اهو عڪسي چڪراڳ به عمل ۾ اچي چڪو آهي ۽ آزمودو اٿس. هاڻي البت وڏي مغز ۾ چٽاءُ ٿيندس ته اڳ به ائين ٿيو ته هوانڪري هن حواسي ڪر کي خالص حواسي ڪر ڪين چئبو. ڇاڪاڻ ته مغز ۾ به اڳين ياد پيدا ٿي، پر وري به اها خبر ڪانه پئي ته ڇا هو ڇا ٿيو. جنهن کي جيڪر پوري ذهني پروڙ چئجي.

هاڻي ٻار کي سڻي ڏيکاريو ۽ سندس ڏسندي ڪٿي ساڳيو چپڪو ڪريوس ته هو هڪدم انهيءَ ايڏاءَ کي اڳين ٻن آزمودن سان ڳنڍي پروڙي ويندو ته اهي ايڏاءَ به انهي شيءِ پيدا ڪيا هئا. هاڻي سندس ذهن ۾ ايڏاءَ ۽ ايڏائيندڙ شيءِ ٻنهي جي نمونن جي ڄاڻ پئي ۽ منجهن تعلق پيدا ٿيڻ ڪري ڪجهه قرباتي گهٽ پڻ گهڙجي ويا. هن کان پوءِ جي لڪائي چپڪو ڪبس ته ايڏاءَ سان گڏ سڻيءَ جي شڪل به ذهن ۾ تري ايندس ته اهو انهيءَ جو ڪم. هن سلسلي کي پروڙ ٿو چئجي. مغز ۾ پروڙ پيدا ٿئي ان لاءِ ضروري آهي ته گهٽ ۾ گهٽ ٻه حواس مغز کي خبرون ڏين، جن تي ڪا مت قائم ڪري ڳڻڳوت ڪري سگهي. هن ويچار بعد شيءِ جي شڪل رنگ ۽ اثر کي ملائي ٻار ان بنسبت اوڻائي خيال ٺاهيندو جنهن کي چئبو مت. پوءِ جيئن جيئن سڻيءَ جي ٻين خصوصيتن ۽ ڪمن مان واقف ٿيندو ويندو، جيئن ته هٿ ۾ ڪڍڻ سان سندس وزن، سختي، لساڻ، ٿڌاڻ، چهنڀ، پاڪو وغيره تيئن ساڻس زياده قرباتي رشتا

ٺهندا ويندس ۽ اوائلي مٿيون پختن خيالن جي صورت وٺنديون رهنديون. ان کي چئبو بوجھ. هي ڪم نـِـلو ذهن جو آهي ۽ مغز جي اندر ٿو ٿئي. يعني ته پورو ”مينٽل ائڪشن.“
وري جو وڏي هوندي خبر پوندس ته سئيءَ ۾ ڏاڳو وجهي سببو به آهي، سئي لوهه جي ٺهيل آهي وغيره ته پنهنجي پراڻي واقفيت سان تازي معلومات ڳنڍي، هنڌائي ترتيب وار علم بنائيندو ويندو. علم معنيٰ حقيقتن جو سلسليوار مجموعو. انهيءَ سلسليوار رت کي ٿو چئجي، حوصلو يا سمجھ. سچ چيو هو بيڪن ته علم حاصل ڪرڻو اٿو ته حقيقتون هٿ ڪريو، جن جي شاهدي حواس ڏين. خوابي خيالن مان نه وري.

چنڊ کي ڏسڻ سان مغز کي فقط اک جو هڪڙو حواس خبرون ٿو ڏئي، البت اک به طرحين طرحين خبرون ڪنيون ڪندي رهي آهي. مثال: چنڊ روز بروز نئين شڪل ٿو وٺي، چوڏهين تاريخ تي پورو گول ٿو ٿئي، چمڪي ٿو، منجهس ڪي داغ به آهن وغيره. پر ڇاڪاڻ ته ٻئي ڪنهن به حواس کي اتي پهچ حاصل ڪانه ٿي آهي ان ڪري کيس پروڙڻ مشڪل ٿي پيو آهي ۽ چنڊ بابت اسان جي ڄاڻ ڪا علمي حيثيت وٺي نٿي سگهي. هميشه حيرت ۾ ٿو رهجي ته اهو ڇا آهي. پروڙ، بوجھ، سمجھ ڪان ٻاهر، سندس متعلق ڪا به محققانه راءِ قائم ڪري نٿي سگهجي.

هاڻي معلوم ٿيو ته ڪيئن نه مغز حواسن رستي دنيوي شين جي ڄاڻ حاصل ڪري، کين خيالي صورت ۾ آڻي پنهنجو پندار پريندو ٿو رهي. ڪيئن پرڻت جيڏي جبل کي خيال جو روپ ڏئي پاڻ ۾ سانڍيو رکي، گهر ۾ چار شيون رکوته پريو، پر مغز سڄي دنيا جي فرنيچر سماءُ سان به اڃا خالي!

اسان تجربي خاطر چمڙيءَ کي سئيءَ سان چونگ ڏئي ذهن کي سوچ ۾ وڌو پر فطرت ڪهڙي رستي نئين آيل ٻار کي چونگون ڏئي پنهنجي پتي تي پڙهائي. سو به ڪو مزيدار طريقو هوندو، فطرت جي چونگ دلچسپي آهي، جا اسان جي گهرجن جي آڙ ۾ ضروري شين لاءِ دلچسپي پيدا ڪري من جو ڌيان انهن ۾ کوڙي، ضرورتن پورين ڪرڻ لاءِ گهاٽ گهڙيندي دنيا جي اسباب سان ذهني واقفيت ڳنڍيندي ٿي رهي، جيئن بک پيٽ کي چونگ ڏئي ٻار کي وياڪل ڪري سندس کاڌي جي ضرورت پوري ڪرڻ جو سلسلو شروع ٿي ڪري. اها ڪا نه ڪا اندرين چونگ آهي جا ٻاهرين دنيا سان اسان جو تعلق ٿي جوڙي ۽ اها دلچسپي آهي جا اسان جو ڌيان گهريل شيءِ ۾ کوڙي ان جي حاصل ڪرڻ لاءِ واجهه ٿي وجهي. گهرويني آواز ته ڪيترائي ڪن تي پيا پون، پر ڪنهن خاص آواز ڏانهن ڇڪجي، ان کي ڪن لائي ٻڌڻ ۽ ورنائڻ

اهو ڪم دلچسپيءَ جو جنهن جي دلچسپي جيڏانهن هوندي اهو گهريل آواز اونائيندو، جنهن جو ٻار ستل هوندو ته ان جو ڪن ٻار جي رٿ کي پيو ڪنائيندو. جنهن کي ڪنهن دوست جي اچڻ جو انتظار هوندو سو موٽر جا آواز پيو ڄاڻيندو، وڏڙو ٻار آئيسڪريم واري جو آواز جهٽ ٻڌندو. اهي سڀ ڌيان دلچسپي ٿي پيدا ڪري.

دنيا جي غلغش ۾، ذهن کي هڪ طرفو ڪري سوچڻ لاءِ به دلچسپيءَ جي ضرورت آهي، نه ته ماستر صاحب جي سمجهاڻي، پروڙ ۾ اچڻ کان سواءِ آواز جي صورت ۾ ئي ايندي ۽ نڪرندي رهندي، پر ذهن ۾ ڪا به خيالي صورت ڪانه وٺندي، دنيا سان قرابتي رشتيداريون فقط دلچسپيءَ سان ئي ٿي سگهن ٿيون، جا هڪ وڏو وسيلو آهي، حواسي ڪرن جي چونڊڻ ۽ ڇنڊڇاڻ ڪرڻ جو. سمجهه به انهي چونڊ ۽ ڇنڊڇاڻ جي صفائيءَ سان ٻڌل آهي، جا خيال کي چٽو ٿي ڪري، نه ته خيال منجهيل هئڻ سبب نه ڇت ۾ جاءِ وٺندو نه جٽاءُ ڪندو.

حواسي ڪرن جو احساس ۽ پروڙ ۾ فرق: بي سمجهه ٻار به ڇنڊ ڏسندو پر پروڙ ۾ ڪين ايندس ته ڇا آهي، ڇا نه آهي. چوڏهين جي ڇنڊ ڏسندي جي خيال پيدا ٿئي ته ڇنڊ چوڏهين جو آهي ته اهو ڪم پروڙ جو. اڃا به جي ڪو محسوس ڪري ته سارو ڇنڊ هڪجهڙو روشن نه آهي، منجهس ڪي گهٽ روشن جايون يعني داغ به آهن، وري داغ به جهڙا سهي جا ڪن. شنبڪ وانگر پيو لڳي! وري دل پئي چوي ته جهڙو سنڌو جو نقشو. هاڻي ته ذهني پڇ - گهڙ، پروڙ کان مٿيرو هلي، ڪنهن قدر سمجهه کي ويجهو پئي آهي.

تڪميلي متو: ڇنڊ کي ويچاريندي پروڙ جو هڪ وڏو اصول به پٿرو ٿي ٿو پوي، جنهن کي تڪميلي متو ٿو چئجي. تڪميلي متي جو چوڻ آهي ته ذهن ڪنهن به منجهيل شيءِ کي بي ترتيب صورت ۾ سمجهه ۾ نه آڻيندو، جيسين ان کي ڪنهن اڳي ڏنل شڪل يا شيءِ يا سندس پاڻن مان ڪنهن سان نه پيئي، يعني ته سندس ڪٽل ٽڪرن ۾ پنهنجي تصور مان پرزا شامل ڪري کيس ڪا پوري ترتيبوار مڪمل صورت نه ڏئي، جيئن اسان ڇنڊ جي بي معنيٰ داغن کي ڪنهن گاهل - ماهر صورت ڏيڻ جي ڪوشش ڪئي.

شام جو جڏهن سج لهڻ جو نظارو آسمان ۾ ڏسبو آهي تڏهن ان کي باهه سان مشابيه ڪبو آهي، ڇاڪاڻ ته منجهس باهه وارا رنگ ڏسبا آهن. بعضي جڏهن آسمان سنهڙين گتيل ڪڪرين سان چانيل ڏسبو آهي ته

ان کي ”تتر کرڙي“ چئبو آهي. اهڙيءَ طرح هر ڪو نظارو ڪنهن واقف شيءِ جي صورت ۾ پروڙبو آهي نه ته مغز ۾ جاءِ نه وٺندو ۽ ڪرڻ جي صورت ۾ ئي گم ٿي ويندو.

حواسي ڪرڻ جي ماپ: ڊيگهه، ويڪر، اُڀائي جاميٽريءَ جون ماپون آهن ۽ حواسي ڪرڻ جا درجا آهن (1) سندن نمونو (2) تيزي (3) جٽاءُ حواسي ڪرڻ اثر پيدا تڏهن ڪندي، جڏهن سندس هر هڪ وصف ڪنهن حد کان گهٽ نه هوندي، پر جي ڪا به وصف ٻڙي ٿي ته جاميٽريءَ وانگر نتيجو هتي به ٻڙي ٿيندو. البت هتي محسوس ڪندڙ جي ذهني ڪيفيت به وڏو اثر ٿي رکي، جنهن جي سچيتيءَ کان سواءِ ڪيتري به تيز حواسي ڪرڻي اثر رهندي.

سمجھ جا ڌوڪا: ڪنهن به ڳالهه، خيال يا شيءِ کي هر ڪو پنهنجو موجود معلوميت ۽ آزمودي موجب ويڃائيندو. بيخبر ڪنهن بلند هوائي جهاز کي پکي سمجهندو، پر ڄاڻو ته سندس گهاٽ ۽ قسم به سڃاڻي ويندو. هڪواريءَ جي ڪنهن شيءِ جو نقشو ٻوڄهه جي درجي تي اچي چڪو ته پوءِ جيڪا ٻي اهڙي شيءِ پري کان ڏسڻ ۾ آئي جنهن جو هڪڙو پاسو ئي ان جهڙو هوندو ته اها به ساڳي شيءِ سمجهبي، جيسين ان کي ويجهو وڃي سڀ پاسا ڏسجنس. واريءَ سان چانيل پوڻ تي رڃ، پاڻيءَ جي ڏيکاري ڏيندي، پهراڙيءَ ۾ وات هلندي ندين وڏن ڳوٺن ڏسڻ تي هري ٿو وڃجي. پوءِ جي پري کان ڪٿي ڪي نلهيون پتون ئي نظر آيون ته به سمجهبو ته ڪو واھڻ آهي جيسين ويجهو وڃين. منهن اونڌاهيءَ مهل پري کان ڪا گاهه جي دن ڏئي ته به پائنڻو ته ڪو گهر آهي.

انهن حالتن ۾ نظر جون ڪرڻ هڪ طرفي خبر ڏيڻ سبب غلط سمجھ ٿيون پيدا ڪن ڇاڪاڻ جو ڪنهن گهر کي پري کان ڏسبو ته گهڻو ڪري سندس سامهين پٽ ڏيکاربي. ظاهري اطوار ته اهو ٿيو باقي گهر جا اندريان اطوار، سندس صفا، در، دريون، اڱڻ، اسباب سڀ تڪميلي مٽي موجب ڪم ڪندي مغز پنهنجي اڳين آزمودن پٽاندر ٺاهيو وڃي، جيتوڻيڪ اهي ڏسجن به ڪين ٿا. هتي نظر جي ڪر پنهنجن اڳين قرايتي رشتن جي زور تي ڪيڏو نه ناٺ ذهن جي اندر ٻڌيو وڃي. پروڙ، ٻوڄهه، سمجھه سڀ ذهن جا ڪم آهن. جي قرايتي نانا ڪپي ڇڏبا ته سڀ گم ٿي وينديون، پر نظر جون ڪرون پوءِ به رهنديون، گهر جي پٽ ڏسبي پر گهر جو اندر مغز ۾ ڪونه ايندو، ڪتاب جا اکر اڪيون ڏسنديون پر مطلب مغز ۾ ڪونه ايندو.

حواس جو ڪم آهي ذهن کي خبر ڏيڻ، حواس ذهن نه آهي پر جي حواس کربل هوندو ۽ غلط خبرون ڏيندو ته ذهن جو ڪم به ڪري پوندو. جي ٻار بورڊ جا اکر ٿي برابر ڪين ڏسي سگهندو هوندو ته صحيح سمجهه ڪيئن سامائيس، پر قصور سمجهه جو ڪين چئبو. ساڳيءَ طرح ”اون اوسيڙو ۽ تانگهه“ پروڙ کي مورڳو تيز ڪيو ڇڏين. جهنگ ۾ هلندي جي اُڃ به لڳي ته نه رڳو پتين کي گهر سمجهبو، پر اندر گهڙو پاڻيءَ جو ۽ چمڪڻو وٽو به پيو ڏيکاربو. وري جي ڪو بگهڙ جو ڪٽڪو پيدا ٿيو ته ننڍڙا وڻ به بگهڙ جي ڏيکاري ڏيندا. ڪا ڪپڙن جي ويڙهه پري کان ڏئي، ته ڦورن جي ٽولي سمجهي، ڪورفيق هلندي هلندي جدا ٿي ويو ته ان کي ووڙيندي ڪا بندي ڏسبي ته به هڪلي ويجهس ته اهو آيو. ڪو ماڻهوءَ جو آواز ڪن پيو ته به پهرين انهيءَ وچڙيل رفيق جو سمجهبو جيسين پڪ پوي. اٿڻ ڪيترو نه سمجهه کي ڌوڪو ٿي ڏئي! مطلب ته جيترو ڪا خواهش مغز جو ڌيان هڪ طرفو ڪندي، اوترو جلد ذهن اها شيءِ محسوس ڪندو. دماغي خلل ڪيترا اهڙن ڌوڪن جي ڪري ٿيندا آهن. سالم دماغ وارو به ڌوڪو کائي سگهي ٿو پر جلد ئي پروڙي ويندو ته ڀلو هوس. منجهيل مغز پاڻ کي غلطيءَ کان آجو ڪري ڪين سگهندو ۽ انهيءَ ڌوڪي ۾ ئي هلندو رهندو جيسين مغز جاءِ ٿئيس.

حواسي دائره جي ترتيب جو ذهن تي اثر: حواس سڀ مغز کي هوشيار ٿا ڪن. جڏهن به ڪجهه نظر ٿو اچي ته ذهن ۾ پروڙجڻ کان پهرين مغز ۾ ”سجاڳي“ پيدا ٿي ٿئي ته جيڪر ڏسجي به ڪين. مغز کي هوشيار ڪرڻ لاءِ ضروري آهي ته حواسي ڪر ڪنهن قدر تيز هجي، جو اثر پيدا ڪري سگهي. جهيٽو آواز يا ڌنڌلو نظارو پورو اثر نه ڪندا. بعضي کي نظارا اهڙا به ڏسبا، جن جو نه منهن نه سر، نه رت نه رمز صفا بي تالا. سج لهندي آسمان جو نظارو بعضي اهڙو ته يلان ڦلان لڳندو آهي جنهن ۾ نه ريت نه رت. ڪتان ڳاڙهو، ڪتي ڀيلو، ڪتي اڇا ڪارا ڪڪر، ڪتي نيلو آسمان. بعضي ته وري رنگ اهڙا رٿائتا ۽ ترتيبوار ڏسبا، جڻ ته نقش چٽيو پيو آهي، هموار ۽ دلڪش. ظاهر آهي ته رت ۽ ترتيب ذهن ۾ جلد جاءِ ٿي وئي، ڇاڪاڻ ته من کي وڻي ٿي. وري جو تارن پري رات جو آسمان ڏانهن نظر ڪبي ته تارا بنهه ترتيب ۽ کنڊريل ڏسبا. ڪي چمڪڻا ته ڪي ڏسڻ ۾ نه اچن. ڪتي ڳت ڳتي پئي آهي ته ڪتي ڳچ ٽڪر خالي. جيڪڏهن تارا به ڪن جاميٽريءَ جي شڪلين پٽاندر بينل هجن ها ته آسمان جو نقشو به ڪڏهوڪو گهڻن جي مغز ۾ اچي وڃي ها.

منجهيل حالتن کي سمجهڻ لاءِ مغز پنهنجي قراڻي ايراضين جي توسلي سان، وائڙين حواسي ڪرڻ کي رٿائتي ڪرڻ ۽ سمجهڻ لاءِ هيٺيون تجويزون ڪم ٿو آڻي:

(1) رٿڻ ۽ ترتيب ڏيڻ: جيڪي ويجهيون شيون ڏسبيون تن کي گڏي جملا ٺاهڻ، جيئن تارن ۾ ڪٽيءَ جو جهڳٽو. جي اٺ جٽا ٻن چؤنڪڙين ۾ ويٺا ڏٺا ته چئبو ته چار-چار ٻن جملن ۾ ويٺا هئا. جي به ليڪون بنهه ڀرسان هونديون ته ٻئي ليڪ چئبس. نه ته به ڌار ليڪون.

(2) هڪجهڙائي: ڇمڪڻا تارا ڪيترو به پري هجن پر هڪجهڙائيءَ ڪري ڌار ڪري وڃبا. ميوي جي ڍڳ ۾ جنس جنس جا عدد ڌار ڪبا، اٺ انب، ويهه ڪيلا وغيره. ماڻهن جي ميڙ ۾ مرد زالون ڇوڪرا ڇوڪريون گڏي وڃبا.

(3) سلسلو: ٿيڙو، سلسلي جي ڪري مغز ۾ ويهي ويو آهي.

(4) پوري شڪل ڏيڻ: ڪوه، ڪٽ، ٻيڙي، وڇون، تارن ۾ رٿي ته ڇڏيا اٿئون، پر سالم شڪل ته ڪنهن جي به ڪانه ٿي لڳي، البت تڪميلي مٿي موجب ڪوت کي تصور سان ڀريو ڇڏيون.

(5) سڌو لائي: چنڊ پوري گول هئڻ سبب ڪنهن ڏنگي ڦڏي ڪڪر کان جلد ٻار جي ذهن ۾ به جاءِ وٺي ويندو.

(6) ڇٽ ۽ پٽ: جيڪڏهن ڪپڙي تي ڪو گل ڀريل هوندو ته گل ٿيو ڇٽ ۽ ڪپڙو پٽ. وڻ جو گل يا ميوو ڇٽو ڇٽ ته پن ٿيا پٽ. ڪنهن جبل کي ڏسبو ته سندس پٽ ٿيندو آسمان. فوتي ۾ ماڻهو ڇٽ ته باقي اوسو پاسو سندس پٽ. ساڳيو توسلو ٻين حواسن سان به لاڳو آهي. راڳيندڙ ڇٽ ته سندس سازن وارا پٽ. شرنايو ڇٽ ته دهلاري پٽ. ڏاڻهي ۾ ڪباب ڇٽ ته ماني پٽ. مطلب ته مکيه نروار شيءَ کي ڇٽ ٿو ڇڏجي ۽ ٻين کي پٽ. قلعي تي توب رکيل ڏسجي ته توب ڇٽ، قلعو پٽ. پر جي توب تي طوطو ويٺو هجي ته توب کي پٽ چئبو ۽ طوطي کي ڇٽ. مطلب ته ڇٽ کي سندس پٽ چئو ڪري ٿو بيهاري. ان ڪري پٽ هميشه جهڪور ڪجي ته ڇٽ چٽو ڏسڻ ۾ اچي.

لڪ: ڇٽ ۽ پٽ جي اصول موجب ڪٿي به ڪنهن جو ڌيان ڇڪي سگهجي ٿو پر جي پائنڊجي ته ڪنهن جو ڌيان نه ڇڪجي ته لڪ ڪبي آهي يعني ته ڇٽ ۽ پٽ ٻئي اهڙا رکبا جيئن ڇٽ چٽو نه ڏيکارجي. جيڪڏهن ڪا توب جهنگ ۾ رکجي ته ان جو رنگ به اهڙو ڪجي. جهڙو پروارين شين جو. قدرت ته پنهنجن جيون کي جيئن ڏيڻ لاءِ لڪ جو اصول گهڻي قدر ڪم آندو آهي. مٿيءَ ۾ هلندڙ ڪيڙن ۽

بلائن جو رنگ به مٽيءَ جهڙو. اڪ مڪڙ، سائي گاهه ۾ يا وڻ تي ويٺو هوندو ته ڏسبوئي ڪين. جهڙا پوپت اهڙا گل.

بعضي هلندي هلندي ڪا شيءِ ڏيان چڪائي وري ٿڙي ويندي. تترجي چپ هڻي ويٺو ته شڪاري ويٺو گوليس. جهنگ جا جانور ته عام طرح لڪ جي تجويز سان جان بچائيندا رهندا آهن.

گيسٽالت متو: گيسٽالت لفظ جي معنيٰ ئي آهي شڪل يا صورت. جڏهن ٻار پنهنجي ماءُ کي ڏسي ٿو ته هن جو سارو قد بت سندس ذهن نشين ٿو ٿئي وري جڏهن اسڪول ۾ بورڊ، رول، مين، بينچ ٿو ڏسي ته هر هڪ جي پوري شڪل ٿو پروڙي. مٿي ڏيکاريل تجويزون جيڪي ذهن، منجهيل صورتن کي سمجهڻ لاءِ ڪم ٿو آڻي، سي سندس ذاتي ڄاڻي ڄم جون لياقتون آهن يا پوءِ آزمودي مان ٿو پرائي، اها گهڻو وقت تڪراري ۽ فيصلي طلب ڳالهه رهي آهي. قديم من و دوانن ائين ئي سمجهيو ته من آهي لياقتون تجربن مان ٿورو ٿورو حاصل ٿو ڪري. هنن جو چوڻ هو ته ٻار جي حواسي دنيا منجهيل ۽ باريڪ حواسي ڪرڻ جي ٿي ٿئي، جن کي پوءِ هو ترتيبوار ڪري موڙي جوڙي جدا گانه صورت ڏئي حواسي نشان ٿو ٺاهي. انهيءَ مٿي تي استاڻوت 1896ع ۾ رد بدل شروع ڪئي ۽ پوءِ به ڪيترا جرمن محقق گيسٽالت مٿي جا حامي ٿيڻ لڳا. هنن جو رايو هو ته مغز ڄاڻي ڄم کان پوريون شيون احساس ۾ ٿو آڻي ۽ نه ذرو ذرو ڪري. ڄمڻ کان پوءِ آزمودي مان ٿو پروڙي. البت شين جي سڃاڻپ ۽ واقفيت آزمودو ٿو ڏٺيس. پر ڏسي ساري شڪل هڪدم ٿو، نه ذرو ذرو ڪري، جيئن جو گيسٽالت جي لفظي معنيٰ ئي آهي شڪل يا بيهڪ.

ٻار ڪيئن ٿو شيون ڏسي ۽ پروڙي ان بابت ڪا ثابتي هٿ ڪانه آئي آهي، باقي اهڙا ٻار جي ڄاڻي ڄم کان بي نور هئا ۽ پوءِ کين آپريشن جي ذريعي نظر ملي، سي ڏسڻ سان ئي سڄون ساريون پوريون شيون ڏسڻ لڳا نه ذرو ذرو ڪري. البت انهن شين جي ڄاڻ ڪانه هين، ان ڪري کين بروقت سڃاڻي نٿي سگهيا. انڌا جي ڇهڻ سان اکر پڙهندا هئا، تن جڏهن نظر سان اهي اکر پهرين ڏٺا ته ڏسي پڙهي ڪين سگهيا، جيسين اکر سان ڇهي سڃاتائون ته ساڳيا اکر ڏسڻ سان ڪيئن ٿا لڳن. ساڳيءَ طرح ٻيون شيون جي ڇهڻ سان سڃاتل هئن، پر ڏسڻ سان سڃاڻي نه سگهيا، جيسين واقفيت ٿين پر ڏسڻ ۾ سڄون ٿي آين. ظاهر آهي ته شيءِ سموري ٿي ڏسجي. ڀل ته ڪيترا به پاسا، ڪنڊون، گولايون هجنس.

جاءِ هجي، جبل هجي يا ڪو نظارو ته سارو ئي ڏسبو ته نمبروار پهرين هيءُ ڀاڱو پوءِ هو ڀاڱو. حواسن جو ڪم مڪمل شين سان آهي نه پرزن سان ۽ سمجهه حواسن جي ڏنل خبرن سان ٻڌل آهي.

ڪن جي حواس جو به ساڳيو ڪم آهي، هر هڪ راڳ ۾ سا، ري، گا، ما جا آواز آهن. پر انهن کي وقت وڇوٽي ۽ مهل ۾ تبديل ڪرڻ ۽ ورڇڻ سان هزارين راڳڻيون ۽ سر ٺهيو پون، جن جو روپ، رنگ، بيهڪ، اثر هر هڪ جو نرالو. آزمودو آهي ته ڪن، راڳ جا ڌار ڌار آواز ساري، گا، ما محسوس ڪين ٿو ڪري پر ساري راڳڻيءَ جي چايا، ۽ جي ڪٿي ڪا غلطي ٿي وئي ته چئبو ته راڳڻي نه بيٺي، پرائين ڪين چئبو ته ري، غلط وئي يا گا غلط ٿي ويو.

پروڙ ۾ نه رڳو حواس ڪم ٿا ڪن پر اڳيان آزمودو، ذهني سنا طبعي لاڙا، پنهنجون گهرجون ٻين جي صلاح وغيره ۾ ڪم ڪندا ٿا رهن.

(1) آزمودو: ڪو ماڻهو قد ۾ ننڍو ڏسڻ ۾ اچي ته آزمودي مان سمجهبو ته پري آهي، چٽي شيءِ ڏني ته سمجهبو ته ويجهي آهي.

(2) ذهني سنا: ذهني سنا يعني مغز جو رخ. جي ذهني سنا اوچتو بدلجي وئي ته مغز ۾ مونجهارو پيدا ٿيندو. سوال آهي ته هڪڙي بس ۾ ڇهه چٽا آهن. گهڻيءَ مان هلندي ٻئي نمبر گهر وٽ بيهي ٿي، جتي به لهن ٿا، چار چڙهن ٿا. ڇهين نمبر گهر تي چار چڙهن ٿا ۽ هڪ لهي ٿو، ائين نمبر گهر تي به لهن ٿا تي چڙهن ٿا. ٻڌايو ته بس گهڻا پيرا بيٺي؟ في الحال ته سڀ منجهي ويندا ڇاڪاڻ ته سلسلو اهڙو سٺو ويو هو، جنهن مان ذهني سنا وڃي ماڻهن جي ڳڻڻ تي ڪٿي هوندي، نه بس جي بيهڻ جي پيرن تي. ظاهر آهي ته ٻڌندڙ هڪجي جواب ڏنو هوندو. خيال کي هڪ طرف رجوع ڪري وري جو ڪٿي اوچتو رخ بدلو ته في الحال ته مونجهارو وٺي ويندو.

(3) طبعي لاڙا: حقيقت ۾ طبعي لاڙا به ذهني ستائون آهن، جن جي مدنظر کي مقرر مطلب ٿا ٿين. ڪنهن جو لاڙو مذهب ڏانهن، ڪنهن جو علم ڏانهن، ڪوراج سان، ڪولڙائيءَ سان. سمجهه ته طبعي لاڙن جو اثر هيٺين تجربن مان ظاهر ٿيندو. ماليات، جماليات، سماجيات ۽ الاهيات جي اميدوارن کي خطي امتحان مان فارغ ٿيڻ کان پوءِ ڪي لفظ فانوس جي وسيلي سيکاريو ويا. لفظ هڪ هڪ ڪري ڏيکاريا ويا پراهي، جن جو تعلق سندن ڪمن سان هو. مثال ماليات جي متعلق هئا. آمدني، وصولي، واپار، نفعو وغيره. جماليات بابت هئا: سونهن، راحت، نفس، لطافت وغيره ۽ ساڳيءَ طرح ٻين لاءِ پوءِ

انهن کي چيو ويو ته ڏيکاريل لفظن مان ڪي به ٿي لفظ لکڻ ته انهن گهڻا لفظ اهڙا لکيا جي سندن ڪمن سان لاڳاپيل هئا. مثال الاهيات وارن لکيو: پاڪائي، پرهيزگاري، بهشت وغيره ته سماجيات وارن لکيو: پائتي، لچڻ، محبت وغيره.

(4) جذباتي ثاٺ: اهو اثر متعصب ماڻهوءَ ۾ ته سولو ڏسي سگهيو، ڪن شخصن ۾ خار پيدا ڪري، مثال شيعن ۾ سني ۽ يا مظلومن ۽ ظالمن لاءِ. ٻين غير متعصبن سان گڏي هڪڙي شڪلين جي لائڊ، هڪ هڪ ڪري ڏيکاري وئي. پهرين شڪل هئي ڪٽي جي، پوءِ ڪيتريون شڪليون نمبروار ڪٽي کان ڦرنديون وڃي ٻليءَ تي بيٺيون. هر هڪ کي فقط هڪڙي شڪل بابت لکڻو هو ته شڪل ڪنهن جي هئي، ڏٺو ويو ته تعصبين گهڻين وچولين شڪلين لاءِ لکيو ته، ڪٽو.

(5) پروڙ تي گهرج جو اثر: ڪنهن شيءِ جي جاچي ڏسڻ مان اندازو ڪري سگهيو ته ماڻهو ڪهڙي شيءِ جو ڳولائو آهي، بازار جي نمائشي ڪپڻن ۾ ڪو مردانين شين کي نهاري ڏسبو، ته ڪو زنانين کي، ته ڪو فقط غير ضروري سهڻين شين کي. بڪايل جي اڳيان ڪا مبهم شيءِ يا ڪا اڻپوري شڪل رکڻ ته هونئن ۾ ڪانه ڪا پنهنجي ڪاڻ جهڙي شيءِ ڏسندو.

(6) ٻين جي چئي جو اثر: فانوس جي وسيلي هڪ شڪل لحظي لاءِ ڏيکاري وئي، شڪل ۾ به ننڍا گول، وچين ليڪ سان ڳنڍيل هئا، جنهن ٽوليءَ کي چيو ويو ته شڪل عينڪ جهڙي هئي، پوري ڪمانن کان سواءِ عينڪ جي شڪل ڪڍي، جن کي چيو ويو ته شڪل ”ڊمبيل“ جهڙي هئي، انهن پورو ڊمبيل ڪڍيو. اصل شڪل ته بالڪل سادي هئي يعني ليڪ سان ڳنڍيل ٻه گول.

ڪن وجهڻ:

ڪُن وجهڻ معنيٰ گوش گذار ڪرڻ، صلاح يا راءِ ڏيڻ. اهو چوڻ صلاح يا راءِ نڪ هجي يا بد، اڳلي جي فائدي لاءِ يا بنهه ڪيس گمراهه ڪري پنهنجي فائدي لاءِ، ان سان هتي اسان جو مطلب ڪونه آهي. هتي فقط اهو ڏسڻو آهي ته ڪنهن جي چئي جو، ٻڌندڙ جي ذهن تي ڪهڙو ۽ ڪيترو اثر ٿو پوي.

معلوم آهي ته ٻار تي چئي جو اثر وڏي کان گهڻو ٿو ٿئي. وڏو به جيڪو پنهنجي خيال، نفعي نقصان ڄاڻڻ ۽ فيصلن جو ڪوچڙ هوندو سو ٻئي جي چئي تي جهٽ لڳي ويندو. بنهه بيخيال کي پورو پرمٽيو چئبو ۽ بنهه خود خيال کي پورو پنهنجي مرضيءَ وارو اڙبڻگ، جنهن تي ڪنهن جي نڪ صلاح به اثر نه ڪري. وچين وهه وارا وري ٻين جي چوڻ ۾ ڪجهه پنهنجو خيال به شامل ڪري ڪٽي ڪا

راءِ قائم ڪندا، پر پوري خوض ۽ ويچار وارا ذري ذري ڳالهه کي ڳڻي ڳوڻي متپيد لهندا ته فلاڻي جو هيئن چيو سو ڪهڙي مطلب سان. ان ۾ منهنجي پلاڻي يا نقصان؟

روزه مرهه جي هلچل ۾ اسين اهو وڃون وه وٺندا آهيون پوءِ ڪٿي ڪٿيو ڪٿي هارايو. پر منزل ڪڍي وڃي آهي. البت جي چوڻ واري جي ديانتداريءَ ۾ شڪ هجي پوءِ ته حواسن کي پوريءَ طرح کليل رکڻ ضروري ٿيندو. هونءِ ته واپاري چونڊو ته هيءُ سير، هيءُ پاءُ، هيءُ هيترو آهي، چڱو ٺهيو. هيءُ زعفران آهي. چڱو پيترول پمپ وارو آواز ڏيندو ته اٺ گئلن آيا، چڱو. پر ڪجهه نظر پنهنجي به چست هئڻ مناسب آهي. البت هر هڪ شيءِ کي برابر تپاسڻ ته ورجايو وجهي. بعضي ته کير وارو چونڊو ته بنهه نجو کير آهي ۽ خاطري به هوندي ته اڌ ڊيٽريءَ جو مڪڻ نڪتل کير ۽ اڌ پائوڊر جو پاڻي هوندو ته به چئبو ته ٺهيو. پلا چا ڪجي! ساڳي حالت آهي روزانن ٻين ڪمن، ڳالهين ۾ ۽ خيالن جي.

تشویش ۽ بدني توڙي ذهني ٿڪ ته هڪدم ٻين جو چوڻ قبول ڪرائي ڇڏيندو. اهڙن منجهلن ۽ ٿڪلن جي آسري تي ته نجومی، هٿ ڏسڻ وارا، تعویذ ۽ طلسمن ڪرڻ وارا پنهنجو سڪيو گذر ڪندا ٿا رهن. نه رڳو پر مٿڙيا پر چڱا پڙهيل به انهن جي ڦندي ۾ اٽڪي اهڙيون ڳالهيون ڪندا آهن، جي ڪل جهڙيون، پر نجومين جون ڳالهيون به سندن چيو ٿيو. سندن نيت الائي ڪهڙي.

مسمريزم وارا ته ڪلم ڪلا ٿڪ پيدا ڪري پنهنجي چئي جو اثر ڪنهن جي دماغي ڪمزورين تي وجهندا آهن. سندس سامهون تيز روشني رکندا ۽ هوان ۾ اکيون کوڙي ڏسندو. جڏهن پائيندندا ته هاڻي مغز موڳو ٿيو هوندس تڏهن هن تي پنهنجي چئي جو اثر وجهندا ”هاڻي تنهنجون اکيون ڳوريون ٿيون آهن... بالڪل ڳوريون. ننڊا ڪريون... بنهه ننڊا ڪريون. هاڻي ڄاڻ ته توکي ننڊ آئي... آئي ڪي آئي.“ ائين ڪندي ننڊ آڻي ڇڏيندس. هن جي مغز ۾ ايتري طاقت نه رهندي، جو سندس چئي جي خلاف ڪجهه عقل به ڪم ڪري. ”تنهنجي نرڙ تي مک ويئي آهي، ان کي هڪل، ته هو هٿ ڪٽي ان کي هڪليندو، حالانڪ اهو رڳو عامل جو چوڻ هو نه حقيقت.“ هاڻي پنهنجا ڪپڙا مٽيءَ ته هو ائين ڪندو ۽ بالڪل بيخياليءَ سان.

مسمريزم رستي ڪيترن دماغي خللن ۽ وهمن جو علاج به ڪندا آهن ته هاڻي توکي سور لهي ويو، صفا لهي ويو. سور ڪونهي، بالڪل ڪونهي، بنهه ڪونهي. تانڪ ماڻهو سجاڳ ٿيو ته سور به ڪونه پائيندو. اهڙن علاجن لاءِ به بنهه دماغي ڪمزور، درٻدر ٿيندا آهن يا مطلبی استاد.

خواب، وڦل، اوٿارا بلڪ نند ۾ هنڌ ڇڏي گهمي ڦري وري اچي هنڌ ۾ پوڻ، حقيقتون آهن، پراڃا ته نند بابت به پوري چٽائي ڪونهي ته ڪيئن ٿي اچي!

ذهني ستا، لاڙن ۽ رغبتن ۾ فرق: هر ڪنهن جي ذهني ستا ساڳي نٿي ٿي، ڇاڪاڻ جو طبعي لاڙا ۽ رغبتون جي فقط واٽون آهن، پنهنجن مطلبن حاصل ڪرڻ جون، هر ڪو پنهنجي ماحول ۽ وس موجب تجويز ٿو ڪري. هر ڪو ڄاڻي ڄم کان ذاتي طلبون ساڻ ٿو آڻي، جيئن ته ڪاڏي جي ضرورت ۽ پرايل مطلب، جيئن ته آسودگيءَ جو سامان هر وقت سندس مدنظر رهن ٿا، جن جي پورائي لاءِ هو پنهنجي جسمي ۽ مالي پڄنديءَ آهر اپاءُ پيدا ڪندو ٿو رهي. جتي ڪنهن جي دل جي چاهنا سندس موروثي حاصلات پوري نٿي ڪري سگهي ته کيس ڪو هنريا علم پرائڻو ٿو پوي. ان کي ٿو چئجي تعليم، جا اکرن جو علم ڏئي يا ڪنهن هنرجو اها تعليم هر ڪو پنهنجي وس آهي ڪيتري ۽ ڪهڙي حاصل ڪرڻ جي مدعا مقرر ڪري، ان موجب پنهنجا لاڙا ۽ رغبتون پنهنجي روش ۾ ڏيکارڻ ٿو لڳي ۽ هر ڪنهن جون ضرورتون ماحول ۽ خيال مختلف هئڻ سبب، هر ڪنهن جي ذهني ستا نرالي صورت ٿي وئي.

رفته رفته اهي ضرورتون پورين ڪرڻ جون واٽون رسمي ٿي ويون آهن ۽ پڙهڻ، هنر پرائڻ يا ڪو ڌنڌو ڪرڻ عادي صورتون وٺي چڪيون آهن. ڪو به خيال ڪونه ٿو ڪري ته چو يا ڇا. ان ڪري ڪا بهتريءَ جي صورت به ڪانه ٿي نڪري، جڏهن ڪي خيال جي حد اها آهي. رسم روز مرهه جي روش کي سولو ضرور ڪري ٿي پر بهتر ڪانه ٿي ڪري. بهتري واڌاري سان ٿيندي. ترقي چستيءَ جو نتيجو نه سستيءَ جو، ۽ رسمي حالتون هڪڙي ڍنڍ جي مثال آهن، جتي پاڻي لاڳيتي بيهڻ ڪري ڪنو ٿيندو رهندو. ضروري آهي ته تعليم جو رخ بلنديءَ ڏانهن رهي نه ته تنزل لازمي ٿيندو.

ڏيان:

جاڳندي ته پل پل من ۾ ڪيترائي خيال، موجي من گهڙتون، حواسي ڪرون، وسوسا لاڳيتا هلندائڻ رهن ٿا، پر پوري پروڙ يعني سچيتيءَ ۾ بنهه ڪي ٿورا ٿا اچن، عيد نماز جي خطبي ٻڌندي، جڏهن ڇت کي پوريءَ طرح ان ۾ لڳائڻ جي ڪوشش ڪبي آهي تڏهن به گهڻيءَ وارين گاڏين جي آواز، ٻارن جي ڊڪ ڊوڙ، اگرتين جي خوشبو يا مسجد جي چٽساليءَ ۾ گهڻي قدر ڏيان ورچجي ويندو آهي، وٽر جي اٿي ڪا خيرات جي ٽولي اوگر تي ۽ ڏسبو ته ٻٽون به غسلخاني ۾ رهجي ويو ته ڏيان خطبي مان بنهه نڪري ويندو. پوءِ واعظ جو آواز، حرام جو سمجهه ۾ اچي. اهو ان ڪري جو سچيتيءَ تي ڪن ٻين

اثرائين حقيقتن جو اثر پئجي چڪو آهي. ظاهر آهي ته ڌيان سڃيٽيءَ جي پسنديءَ سان ٻڌل ٿو رهي، جيڏانهن به چڪيس، من ۾ ڪئين ڳالهيون هلنديون ٿيون رهن ۽ ڌيان به پنهنجو مرڪز بدلائيندي ايترو ته ٿورو ٿي وڃي جو ڪا به خيالي صورت چٽائيءَ ۾ نه اچي. ڌيان پروڙ کي پوريءَ طرح هڪ هنڌ ڪوڙڻ کي چئجي ٿو.

ڌيان کي قائم رکڻ جا ٻه رستا آهن: (1) مفعولي (2) فاعلي. مفعولي اهي ڳالهيون آهن جي خود مغز کي پاڻ ڏانهن ڇڪين ۽ فاعلي منحصر آهن خود من جي لاڙن، رغبتن گهر، پسنديءَ ۽ دلچسپيءَ تي. ڪا به ڳالهه ڌيان تي آڻي هجي ته فاعل جي دلچسپيءَ کي خيال ۾ رکي ان کي اهڙو رنگ ڏجي جو هن ۾ دلچسپي پيدا ڪري ته سندس ڌيان ڇڪجي. اڄڪلهه اهو اصول اشتهاري هنر ۾ گهڻي قدر ڪم آندو ٿو وڃي. ڪيئن نه اشتهار ڪشش ٿا ڪن، ڪانه ڪا سونهن منجهن شامل ضرور آهي جا ڌيان ڇڪي. ان کان سواءِ ٻيون ڳالهيون به ڌيان ڇڪائڻ لاءِ ڪارگر آهن جيئن ته:

(1) تيزي: تڪو آواز يا تيز رنگ ڌيان ڇڪائي ٿو. ان ڪري جهيڙن ۽ مناظرن ۾ طرفين آواز کي تڪو ڪندا رهندا آهن ته ٻڌندڙن تي اثر پوي. هوٽلن وارا ته لائوڊ اسپيڪر ڪم آڻيندا آهن. رنگن رنگن جا شيشا پري رکندا آهن، يا رنگين بلب لڳائي ڌيان ڇڪائيندا آهن.

(2) مقدار: معمولي ماپن کي مدنظر رکندي جي ڪا بُند جيڏي پينسل ڏجي ته هڪدم ڌيان ڇڪيندي.

(3) چُرپر: ڪنهن به چرندڙ يا صورت بدلائيندڙ شيءِ کي ڌيان ڇڪائڻ جي خاصيت آهي، انهي خيال تي واپاري پنهنجن نمائشي ڪپڙن کي سينگاري منجهن روشنيءَ جو اهڙو بندوبست رکندا آهن جو بلب پاڻيهي وسامندا ٻرندا رهن، يا ڪڏهن اڇا ٻرن، ڪڏهن رنگين، يا ڪا ريل گاڏي رکندا جا هلندي رهي يا رنگين پاڻي شيشي جي بلبن ۾ ڦرندو رهي. چوڏول ۽ ميري گورائونڊ ۾ به ساڳي ڪشش ٻارن کي ڇڪيندي آهي.

ٻين حواسن تي به ساڳيو اثر ٿو ٿئي، ڪو آواز گهٽ ٿي تيز ٿئي، وري گهٽجي ته هڪ ڪري آواز کان گهڻو ڌيان ڇڪائيندو. تقرير ڪرڻ وقت هن اثر جو فائدو وٺڻ گهرجي ۽ وقت بوقت آواز جو وزن سرتال ڦيرائيندو رهجي.

(4) ورجائن: وري وري ڪجهه چوڻ يا ڪرڻ سان به ڌيان ڇڪجي ٿو جيسين ان سان هري وڃي. پوءِ ايتري دلچسپي نه رهندي. دروازي تي به ٽي پيرا ٺڪ ٺڪ ڪرڻ ۾ به اهوئي راز آهي، هڪڙو ٺڪو يا هلڪو آواز ايترو اثر نه ڪندو.

(5) ڊؤل: ڪا به سنڌي سوڌي ترتيب واري شيءِ ٺاهمار ۽ بيدؤلي شڪل کان زياده ڌيان ڇڪائيندي. ان ڪري اشتهار اهو اثر رکندو جيڪو ليڪن جو چوڪڙي اندر هوندو ۽ منجهس دلپذير خالي جڳهيون ۽ ٿلها اکر هوندا.

(6) نواڻ: ڪا به نئين ڍنڪ رنگ جي شيءِ يا حقيقت ڌيان ڇڪيندي. ميونسپالٽيءَ جي پريزيڊنٽ کي بهاري پائيندو ڏسبو ته هرڪو واٽهڙو ڏسڻ لڳندس. ڪو باغيچي ۾ نئون گل ڦٽو ته ڌيان ڇڪائيندو. ڌيان جا فاعلي فقرا:

شيءُ ڪهڙي به هجي پر جيسين فاعل جي ڪنهن نفسي اوت تي سندس اشتهار اثر نه ڪيو آهي، تيسين ڌيان تي نه ايندي. ڪي هيسائٽ لاءِ ڊپ کي پڙڪائيندا. ”خبردار ملڪ ۾ ملڪيت جو ڪو احساس ڪونه رهيو آهي. قوم تباهه ٿيڻ تي آهي“ يا ”ملڪ ۾ سلهه جي باهه پڙڪي اٿي آهي“ ڪنهن جي خودداريءَ کي جاڳائڻ لاءِ چوندا ”اي غافلوا“ يا ”اي اهل تميز!“ ڪهل کي اپارڻ لاءِ وري ضعيف ۽ بيمار ٻارن جي ٽولي ڪري ڇاپيندا يا هڪ توانو تندرست ٻار، ٻاڙن لاءِ دلچسپيون پيدا ڪرڻ لاءِ ڪيندا. جفتي اوت ته هر هنڌ شايد ڪارگر ٿي رهي آهي، هر ڪنهن اشتهاري شيءِ جي ڀرسان ڪا پري پيڪر نازنين به هوندي پوءِ ڌيان ڪيئن نه ڇڪجي! وري ڪو لڙائيءَ جو موقعو بڻيو ته ورديءَ ۾ جوان تمغن ۽ هٿيارن سان نوجوانن کي پرڻي ٿيڻ تي ڇڪيندو، تعجب کي تيش ڏيڻ لاءِ لکندا: ”هي خالي جڳهه جلد ڪنهن دلچسپ احوال سان ڀري. انتظار ڪريو.“

رنگ به سڀ عام پسند نه آهن، ڪو ڪنهن کي وڻي ڪو ڪنهن کي بچان ڏئي. سوار گهوڙن کي چاچي، قدامت پسند آڳاٽين شين کي، ڪوچا پسند چرن ۽ غارن کي، حياتيات سان دلچسپي رکندڙ رنگين مڪين ۽ پوپٽن ۾ محو ٻار جو روئڻ ماءُ جهٽ ٻڌي، پنهنجي نالي تي ته هرڪو عاشق، اڃا ڪو اهڙو پڙلاءُ پيس ته ڪن ڪڙا ڪندو.

ڌيان تي نه رڳو دلچسپيءَ جو اثر آهي پر طبعي لاڙن، موڙن، رغبتن، پهن پورن جو به گهرو اثر ٿوري. ڪو صفائي پسند شل نه باغيچي تي ڪو پني جو ذرو ڏسي ته کڻڻ کان ڪين رهندو. ڪتي ڪڪ پيون

سهندو. ڪنهن جي دل ۾ پور پيو ته دنيا کان ڦري وئي آهي، پوءِ شل نه ڪنهن ۾ اٽلڪي بيرخي ڏسي ته هڪدم محسوس ڪندو جا رواجي حالتن ۾ بالڪل ڪين لڪائي ها. جي ڪنهن کي بيمارين يا ناکامين پست همت ڪري وڌو ته ويٺو سوڻ ڇاڇيندو. ڏنائين ڪانُون جو ڪانگيرو ته موٽ پوئتي. اڄ سوڻ سنو نه ٿيو. پادر اونڌو ٿيس ته قسمت ئي اونڌي. جي ڪا رات جو ڪُتي اونائي ڪئي ته اهو آسمان مان ڪا آفت لهندي ڏسي ٿو ڏانهون ڪري. مطلب ته دلچسپيءَ ۽ پور موجب هر ڪا خسيس شيءِ به وڏو اثر رکندي. وري جي ڪيڏانهن طبيعت جو رخ نه هوندو ته ڳوري ڳالهه به بي اثر رهندي. پوءِ پلي ان بيخياليءَ جا نتيجا ستائيندا رهنس پر وقت تي ڌيان نه چڪائيندس. سڄ ته پنهنجو مغز اسان کي ٻين کان گهڻا ڌوڪا ٿو ڏئي، ڏوهه ته هميشه ٻين کي ڏبو آهي ته مون سان فلاڻي هيئن ڪيو. فلاڻي هونءَ ڪيو پر پاڻ کي ڏسڻ کان هرڪو پري.

رستي تي هلندي به هر ڪو پنهنجي رغبتن ۽ دلچسپيءَ موجب نظر ڦيرائيندو. نظر ڪم آڻڻ بابت سبق نه پڙهيو اٿئون پر اهو معلوم ڪونه ڪيو هوسين ته دل جي گهر کان سواءِ يادگيري به ڪنهن جي ڪانه رهندي. رڳو هڪڙي دڪان جون سڀ شيون ڌيان ۾ آڻڻ به ناممڪن ڪم آهي. شاگرد جو خيال ڪتابن جو دڪان چڪيندو. سگريت جو دڪان ٻيڙي پيا ڪ جو، جنهن سان جنهن شيءِ جي رغبت يا واقفيت اهو ان ڏانهن لڙندو. اها دلچسپي آهي، جا هر ڪنهن کي گهيري وڃي.

وڌيڪو ڌيان: گهڻين ڳالهين کي ڌيان ۾ رکندي ڌيان به وڃي ۽ سارو هڪ طرف نه رهندو. اها به حقيقت آهي ته ٻن ڳالهين تي ساڳئي وقت ويچار ڪرڻ معمولي نه آهي، ان ڪري ڌيان وڌيڪو ٿي نٿو سگهي. ممڪن آهي ته جن ٻن ڳالهين تي ويچار ٿو ڪجي، سي مکيه ويچار طلب ڳالهه جا لاڳاپيل جزا هجن، پر جي برابر به ڌار ڳالهيون هونديون ته ڪانه ڪا هيٺ ڏيکاريل صورتن مان هڪڙي هوندي: (1) ٻن مان فقط هڪڙي ڳالهه ڌيان طلب هجي. جن کي مڙهڻ جي پوري مشق هوندي، سي ساڳئي وقت پڙهي به سگهندا، ڇاڪاڻ ته پڙهڻ تي ڌيان ڏيڻ جي لاڳيتي ضرورت ڪانه ٿي ٿئين. بعضي ته ڪنهن کي ڪڍ تي اٽڪ ٿي يا نمونو بدلڻو ته پڙهڻ کان ڌيان وقتي ڦيرڻو ٿيندو. (2) ائين به ٿي سگهي ٿو ته ڌيان ٻن ڳالهين ۾ تڪڙو تڪڙو ڦرندي رهي. مجلس ۾، پرواري سان به ڪن رس ڪبو اچبو آهي ۽ اجلاس جي مدنظر مباحثي تي به خيال ڏبور هبو آهي، پر ڪنهن به وقت پنهي تي لاڳڙ ڌيان ڏئي ڪين سگهيو. يا هيڏي ٿيندو يا هوڏي. جيڪڏهن ڪنهن کي ڪي رقمون جوڙ ڪرڻ لاءِ ڏجن ۽ کيس گڏوگڏ

چئجي پڙهي ٻڌاءِ وري جو چئجيس ته لکي ڏي ته اهڙي ڪم ۾ چاليهه سيڪڙو غلطي ضرور ٿيندي. (3) وٿيرڪوڌيان، بعضي اتي محسوس ڪبو آهي، جتي ڇت، نه ته ڪن جدا مسئلن ۾ مشغول هوندو آهي پر هڪڙي پيچيدي شيءِ ۾. نار جي ارڙي مالھ ۽ سارو نار تي شيون آهن پر هڪ کان ٻي پيچيدي. جڏهن نار جي ذري پرزي سان واقفيت ٿي وئي ته نار سارو هڪ شيءِ ٿي پوندو ۽ خيال ڪرڻ تي سندس سڀ پرزا ڪم ڪندي تصور ۾ هڪدم آڻي سگهبا. پوءِ جي به ٿي نار لاڳيتا هلندا هوندا ته به سڀني تي نظر رکي سگهبي نه ته هڪڙي شيءِ آهي پر هڪجهڙين شين جو ميڙ.

بوجه جو دائرو: من وديا جي هڪ دلچسپ ڪوجنا اها رهي آهي ته ڪيڏي ايراضيءَ جون شيون وچور وار هڪ لمحي ۾ بوجه ۾ اچي سگهن ٿيون. هڪ جهٽڪڻي بتيءَ جي وسيلي ڏسڻ واري کي ڪي شڪلين يا ٻڙين وارا پتا سيڪنڊ جي ڪا پتي ڏيکاري سندس تعداد پڇيو ويندو آهي ته گهڻا ايڪا هئا؟ ٻن چئن پيرن سان جيڪو گهڻي ۾ گهڻو عدد ڏيان ۾ آڻي ٻڌائي سگهيو ته اهوئي سندس بوجه جو دائرو سمجهبو.

نتيجن ظاهر ڪيو آهي ته جهڳٽي جا ايڪا، جي بي ترتيب کنڊريل هوندا ته رواجي ماڻهو فقط چار يا پنج ايڪا ٻڌائي سگهندو. انهيءَ عدد کان مٿي غلطيون ڪثرت سان پيش اينديون. صحيح عدد به ڪو اتفاق سان ٻڌائي سگهندو. جيڪڏهن پتي تي ٻڙين بدران اکر هوندا ته به، هڪ پيري ڏسڻ سان فقط چار يا پنج ڏسي سگهبا. البت جي ٻڙيون رٿائيتيون هونديون ته اکر جملن جي صورت ۾ چئن پنجن کان زياده صحيح ٻڌائي سگهبا. جي چئن ٻڙين جا چار جهڳٽا هوندا ته هرڪو سورنهن ٻڙيون ٻڌائي ويندو. اهڙين حالتن ۾ به ائين چئبو ته بوجه جو دائرو ڪو صحيح معنيٰ ۾ وڏو اٿس. چئن ايڪن جي عيوض چار جهڳٽا، ٿيا ته اوترائي ۽ ايڪن جو تعداد 4x4 ڪري ٻڌائجي ٿو. ان جو مطلب اهو نه آهي ته سندس نظر سورهن ئي ايڪن تي ڦري آئي هوندي. چار لفظ به ساڳيءَ طرح خاص ڪري جي ڪنهن عام چوڻيءَ جا لفظ هوندا ته ايتري آسانيءَ سان پروڙي وڃا جيئن چار اکر. ڇاڪاڻ ته لفظ به هجي ڪري ته ڪين ٿا پڙهجن. لفظن جي صورت به اکرن وانگر مغز ۾ مقرر صورت وٺيو وڃي، ايتري قدر جو سنهيون ٿلهيون صورتخطيءَ جون غلطيون به نظر ڪين اينديون آهن.

ڌيان لڳائڻ سان وڌ ۾ وڌ ڪيترو ٻڌي سگهيو. اهو به معلوم ڪري سگهجي ٿو جيڪڏهن ٽڪڙا نڪاءُ ڪبا، ايترا جو ڳاڻيٽي ۾ اچڻ کان ٻاهر ته پنج- ڇهه مس ڳڻي سگهبا، پر جي ڪنهن سُر موجب ترتيبوار نڪاءُ ڪبا ته گهڻا ۽ زياده ڳڻي وڃبا.

ڌيان جو ٽڙ ڪڻ: ڌيان ڦٽائڻ بنسبت ڪيترا تجربا ڪيا ويا آهن، خاص ڪري آوازن سان. نتيجن ظاهر ڪيو آهي ته ڌيان جي ڦٽڻ ڪري جيترو نقصان سمجهيو ٿو وڃي ان کان گهڻو گهٽ ٿو ٿئي، ڪيترن ماڻهن کان ذهني ڪم، خطرناڪ آوازن، گهوگهن، گهنڊن، راڳن، وڻندڙ لطيفن، مٽرڪن سان ڌم ڌم ڪرڻ ۽ ٻين ڪيترن نمونن سان ڌيان ڦٽائيندي ورتو ويو. ڪيترن چيو ته آواز نهايت منجهائيندڙ ۽ خار ڏياريندڙ هو. پر حيرت اها رهي ته ڪم جي صحت تي سندس اثر ڪو ٿورو ڏسڻ ۾ آيو. ڪن حالتن ۾ ته ڪم مورڳو سڌريل ٿي لڳو.

آواز به ڪي گهٽ ڪي وڌ منجهائيندڙ معلوم ٿيا. رکي رکي ٿيندڙ ۽ چرڪ پرائيندڙ آواز، خاص ڪري اوچتو، لاڳيتن آوازن کان زياده ڌيان ڦٽائيندڙ ثابت ٿيا. معنيٰ خيز آوازن جهڙوڪ ڳالهين ٻولھين، اجاين آوازن، جيئن ته گاڏين جي هلڻ ۽ هلچل جي آوازن ٻين کان زياده ڌيان ٿي ڦٽايو. انهيءَ فيصلي تي قائم رهڻ ته ڌيان ڦٽائڻ ڪري ڪم ۾ گهڻو خلل ڪونه ٿو پوي ان ڪري خير جي گذري، خامين کان خالي نه ٿيندو. اهڙين پريشان ڪندڙ حالتن ۾ ڌيان کي ڪوڙي ڪم ڪرڻ پيو نه ته بدني سگه جو ڪيترو زياده ڪاپو ڪندو ۽ ٿڪ گهڻو ۽ جلد لڪائبو. وڃي لاڳيتو ڪم سندس موجود سگه جون حدون لنگهي ويو ته نهايت ٿڪائيندڙ ثابت ٿيندو ۽ جي اهڙيءَ حالت ۾ گهڻا ڏينهن گهارڻا پيس ته عجب نه آهي، جو سندس صحت ڊهي پوي.

شخصي تفاوت به ڪافي ۽ قوي ڏسبا. ڪي ريڊي جي هلندي ذهني ڪم ڪيو وڃي، ڪي ته ان جي راڳن جي تانن ۾ ايترو محو ٿي وڃن، جو مورڳو ڪم ڇڏائي وڃن. ان کان سواءِ ڪم جي ضرورت به ڪافي اثر ٿي رکي. بهرحال مناسب ائين ٿيندو ته گوڙ ۾ زور لائي ڪم ڪرڻ تي جو پاڻ کي هيرجي ان کان بهتر آهي ته گوڙ کان پري رهجي ڇاڪاڻ ته گوڙ ايتري طاقت مفت ٿو گنواني، جنهن جي عيوض ڪو واجبي فائدو ته ڪوبه حاصل ڪونه ٿئي.

ڌيان ڏيڻ ۾ بت به هڪ مقرر صورت وٺيو وڃي. حواس سڀ ڪڙا تڙا پوري پرجهه پيدا ڪرڻ لاءِ هوشيار ٿيو وڃن. بدني مشڪون به مزي ۾ اچو بت کي ڪوڙي هڪڙي هنڌ جهليو بيهن. ڪنڌ ۽ ڪلهه چرڻ کان

سوگها ٿيو وڃن، ساهه اونهو کڄندو هلي، ان ڪري تڪڙو به ٿيندو ته سگهه جي وڌيل خرچ جي تلافي ٿئي. ڪوبه بدني ڪم وڌيو ته ڪاربان زياده ٿيندي. جنهن کي ساهه جي ذريعي ئي بت مان ڪڍڻو آهي ته آڪسيجن سان جلي پاهر نڪري. ڌيان ڏيڻ ۾ وينل ماڻهو بت کي ٿورو اڳتي آڻيندو. پوري ڌيان ۾ بدن اها صورت خودبخود وٺي ويندو. پل ته ڪو آرام ڪرسيءَ تي ويٺو هجي. پر جي ڪنهن ڳالهه سندس ڌيان چڪايو ته آهستي آهستي اها صورت پاڻيهي وٺي ويندو. مزو ته اهو آهي ته جي ڌيان نه لڳندو هجي ته بت کي انهيءَ صورت ۾ وجهڻ سان گهڻي قدر ٽڪاڻي لڳي ويندو. ڏسجي ٿو ته هر هڪ ”دماغي صورت“ پنهنجي ظاهري ”بدني صورت“ به رکي ٿي. ڪيافه شناسيءَ جو راز هتي آهي. فتحمنديءَ جو راز ان ۾ آهي ته جيڪو به ڪم ڪجي، سو پوري تاڪيد باريڪيءَ ۽ ڌيان سان ڪجي. جنهن زماني ۾ جو دارون کي ڏسندا هئا ته آتشي کاوا کنيو ڪلاڪن جا ڪلاڪ سنهڙن جيتن کي وينو جهنگ جي ڏهن ۾ ڇاچي ته گهڻا فقط کلندا ويندا هئا ته ڪري ڇا ٿو؟ پر جيڪي سندس سهڻي عشق جي اٿڻڪ ۽ اٿاهه ڪوشش علمي دنيا کي ڏٺو سو ويچار کان پاهر آهي. نفسي عشق مان پتو ٿو لڳي ته عشق ڪيڏو نه ولولو ٿو جاڳائي. ايتري قدر جو کاڌو پيتو نند آرام حرام ٿيو وڃي. ڪيئن ٿو مجنون بر ۾ پٽڪي ۽ فرهاد جبل ٽاڪي. انهيءَ اڪٽ سگهه کي بت ۾ ڇاپڻ لاءِ عشق جو ڊئمنو (موٽر) ضرور ڪپي. عقل ان ۾ نه آهي ته عشق جي پاڙ پتي پاڙ کي اجڙيل بئريءَ وانگر ڪوڪو بنائي ڇڏجي پر عشق کي وات لائي ڪنهن سڃاڻي ڪم ۾ لڳائجي، جنهن مان ”انسان ذات“ جو پلو ٿئي. جيئن محمود اياز جي شوق ۾ ائين ملي ويو هو جو ”نه ڪوئي بنده رها اور نه ڪوئي بنده نواز“ اهڙيءَ طرح پنهنجي ڪم ۾ به ائين سمائجي وڃجي جو ڪم ۾ پاڻ به به ڏسڻ ۾ نه اچن. انهيءَ عاشق حقيقت ۾ ڪيرون لهڻيون، جنهن جي عشق ”باريڪ بين“ پيدا ڪري دنيا کي باريڪ ڌيان سان حقيقتن کي ڇاڇڻ ۽ معلوم ڪرڻ جو سبق سيکاريو. اڄ ته ”ان جي پوءِ لڳن“ اٿم جي جزن جافوتا به ڪڍي رکيا آهن. سبحان الله.

تصور ۽ تخليق

شين جي موجودگيءَ ۾ ته مغز انهن جي پروڙ ۾ رڌل رهندو آهي، پر بعضي ته غير موجود شين ۾ گذريل ڳالهين جي تصور ۾ ئي لڳي ويندو آهي. ڪڏهن ته بنهه اهڙين ڳالهين ۾ اٽڪي وڃي، جي نه ڏٺيون نه ٻڌيون. اهي من جا ڪرتب ته خاص ”من گهڙت“ چئبا، نه پاهرين شين جي حواسي خبرن ۽ پروڙ جي پيدائش.

”من گهڙت“ مشغلا ٻن قسمن جا ٿا ٿين: هڪڙا حافظي مان ڪڍيل ٻيا پنهنجا ٺاهيل پر ٻئي ڪنهن نه ڪنهن حواس سان ضرور لاڳاپيل هوندا. حافظي مان ڪڍيل تصور ان کي ٿو چئجي جو ڪنهن ڏنل ماڻهوءَ جي شڪل من جي آئيني اڳيان آڻي ان جي خيالي تصوير مرتب ڪرڻ جي ڪوشش ڪجي يا ڪنهن ٻڌل سربلي آواز کي پنهنجي خيال ۾ سرائي ان جي روپ بنائڻ جي ڪوشش ڪجي يا ڪنهن شيءِ جو ڏاتقو دهرائي چشڪو وٺجي. اهڙيءَ طرح ڪهڙي به حواس سان تعلق رکندڙ آزمودي کي وري خيالي شڪل ڏئي سگهجي ٿي. بخمل جي لاس، باهه جو سيڪ، برف جي ٿڌاڻ، ڪنهن ڌڪ جو ايڏاءُ، ڪنهن عطر جي خوشبوءِ جي خيالي تصوير ٺاهڻ کي ”ورجايل تصور“ چئجي ٿو. پر جي ڪنهن جي مغز ۾ اهڙو سمند اچي جنهن تي سج جو ڪرڻو نه ڪريو هجي يا ڪو جيو جنهن جو ڌڙ ريڊو سسي پاڪري هجي يا جسم مڇيءَ جو منهن زال جو هجي ته ان کي ”تخليقي تصور“ چيو ٿو وڃي، اهڙا تصور به هر ڪنهن حواس سان تعلق رکي سگهن ٿا.

عجب نه آهي ته هاڻي به ڪو سربلو اهڙا راڳ پيش ڪري، جي اڳي ڪنهن نه ڪڍيا. افسوس! جو راڳ به رسمي ٿي روڪجي پيو آهي. ايجاد ۽ تخليق اسان کان ڪسجي ويا! آخر موجوده سر به ڪن جي رسيلن ڪنن جي لرزشن جي پيدائش آهن. قصه نويس نيون شخصيتون ۽ وارداتون بيان ڪن، شاعر نوان احساس ۽ امنگون، نوان ڏنڌا نيون مشينون، نوان هنر، نيون تصويرون، نيون شيون، نوان خيال سپڪجه ٿي سگهي ٿو پر تصور ڪي. اسين ته اوائلي جذبن ۾ ئي مست آهيون.

ائين آهي ته ماڻهوءَ جي تصويري تخليق ڪا صحيح معنيٰ ۾ تخليق ڪين چئبي، ڇاڪاڻ ته جي ظاهري روپ سندس خليل آهي ته روپ جا جزا ته سندس خلقت نه آهن. جسم مڇيءَ جو ۽ منهن زال جو ٻئي قدرت جي پيدائش آهن، باقي انهن کي ڳنڍي ڪا سونهن پيدا ڪرڻ سندس مغز جو ڪم. ايترو چئبو ته اهڙو سمند خيال ۾ آڻڻ، جو هزارها ڪوهن ۾ پڪڙيل هجي، پر ڪنهن اڪت غار ۾ سمايل هجي جنهن تي ڪڏهن سج جو ترورو نه پيو هجي، جي خيالي خلقت نه ته به خيالي دليري ضرور چئجي.

گهڻي ڪوشش ڪئي وئي آهي ته اهڙي ڪا تجويز ڪڍجي جنهن سان تصويري صورتن جي پوري پيمائش ڪري سگهجي، جيئن حساب ۾ آڻي، سائنس جي درجي تي پهچي، پر اڃا اها مراد حاصل نه ٿي سگهي آهي. في الحال تصورات جي چٽائيءَ بنسبت پنج درجا ٺاهيا ويا آهن: بلڪل چٽا، چٽا،

وڇترا، منجهيل. اصل ڇٽ. تجربن ظاهر ڪيو آهي ته اها تفريق ڪنهن منزل تي پهچائڻ کان بالڪل قاصر رهي آهي.

ڏٺو ويو آهي ته نظر جا تصورات سڀني کان ڇٽا ٿا ٿين، ٻئي نمبر ۾ ٻڌڻ جا. نڪ ۽ ڇمڙيءَ جا اثر سڀني کان گهٽ، مغز جي بناوٽ به انهيءَ حقيقت جي تائيد ٿي ڪري. مغز جو وڏو حصو ڏسڻ لاءِ ڪم ٿو اچي ۽ سنگهڻ لاءِ ٻنهي ڪوٽورن. ڏٺو ويو آهي ته ڪنهن عطر جي بُو تصور ڪندي، پهرئين ته سندس رنگ ۽ بوتل نظر ٿي اچي. ساڳيءَ طرح ڪنهن شيءِ جي ڏاڻهي پيدا ڪرڻ لاءِ پهرين انهيءَ شيءِ جي شڪل ظاهر ٿيندي. پر نظر ڪنهن ٻئي حواس جي محتاج ڪا ورلي ڏسبي، سرهه جي گلن جي رنگت تصور ڪرڻ لاءِ ضروري نه آهي ته ڪن به شاهدي ڏين ته وڻ مان هوا ڪيئن ٿي سوسات ڪيا يا سندس گلن جي بو ڪهڙي هئي. تصور لاءِ پهرين ضرورت آهي شڪل ٺاهڻ جي. اک شيءِ جو جسم ٿي ڇاچي ۽ ٻيا حواس سندس صفاتي حقيقتون.

ائين به نه آهي ته نظر هر ڪنهن ۾ برڪ آهي يا حواسي امتياز ۾ شخصي فرق ڪين آهن. البت گهڻن ۾ چشمي تصور ٻين حواسن کان زور ٿا ٿين، پر ڪن ۾ ٻڌڻ يا ڇهڻ جا حواس به زور ٿي سگهن ٿا. اهڙا ماڻهو ڪنهن جي صورت تصور ۾ آڻڻ کان اڳي سندس آواز تصور ۾ آڻي سگهندا. ڪي وري جسم جي موڙن ۽ ناز نخري کي چٽو ڏسن. اهڙا ماڻهو راندين، ناچ، دستڪارين ۽ هٿ نات جا مشتاق ٿين. لفظي صورتون: خيال ڪندي گهڻي قدر لفظن جون شڪليون تصور ۾ پيون اينديون آهن نه شين يا واقعن جون، خاص طرح جڏهن خيال صفاتي هوندا آهن ته ذاتي يا جسمي، بعضي ته اکرن جا آواز به پرائيندا آهن. ڪڏهن ته اکرن ڳالهائڻ يا لکڻ ۾ جيڪي زبان هٿ يا بت کي موڙ ايندا آهن سي به پيا ڏسبا.

تصوري صورتون حواسي ڪرون ڪين چٽيون. تصور غير موجود شيءِ جو ٿو ٿئي ۽ حواسي ڪرون حاضر شين مان ٿيون اڀرن. شين جو تصور اونهائيءَ ۾ به ٿي سگهي ٿو. ساڳيءَ طرح بالڪل سانت ۽ آواز جا تصورات تري اچن. تصور حواسن جي اثر هيٺ بالڪل نه آهي، بلڪ تصور جو شغل شروع ٿي تڏهن ٿو ٿئي، جڏهن حواس ڪم کان فارغ ٿا رهن. ڪٿهڙيءَ کي جهلي جهاز مان ڪو نظارو پيو ڏسبو آهي، پر پوءِ سمنڊ کان موٽڻ کان بعد به اهو نظارو، اهو ڪٿهڙو وري مغز ۾ آڻي سگهجي ٿو. اهو آهي تصور.

البت عام طرح تصوير اهڙي چٽي ڪين هوندي آهي جهڙي اکين ڏٺي تصوير، پر ڪن ۾ فرق ڪو ٿورو ٿورهي. ڪي مشاق ته ڪنهن ڪي تختي جي اڳيان بيهاري پري کان سندس منهن جي ٻنهي پاسن کان جهنبارا چرا، ٻنھ زور سان اچلي هڻي ويندا آهن. هي ته ٿي سندن هٿ جي استادي. وري ماڻهوءَ جي تصوير پنهنجي چٽ ۾ ڄمائي، اڪيون ٻڏي ائين ڪري ويندا. هي ٿي سندن تصويري شڪل جي چٽائي. انهن ماڻهن جي تصويري شڪل به اهڙي پوري چٽي ۽ حقيقي ٿي بيهي جهڙي حواسي پروڙ جي. تصور ۽ مصور ٻئي قريب آهن. چٽي تصور کان سواءِ سٺو مصور ٿيڻ ممڪن نه آهي. ڏهن، پندرهن ورهين جي ٻارن ۾ هي ملڪو خوب ڏسبو. ڪيترا اهڙا نينگرا ڏسبا جي هيٺ ڏيکاريل اکرن جو نقشو ائين ته مغز ۾ اڪيري ڇڏيندا جو گهڙي ڪن کي ڏسڻ کان پوءِ اڪرياد ٻڌائي ويندا. البت نواڪرياد ڪيترائي ٻار ڪري ويندا پر تصور ياد کي نٿو چڻجي. ياد ڪرڻ وارا ي ج ه س ف ع ب ط م چئي ويندا پر ڪهي پاسي کان يا هيٺ کان مٿي يا ڪنڊائتو

ي	ج	ه
س	ف	ع
ب	ط	م

ڪڏهن ڪين ٻڌائي سگهندا. مگر تصور جي تڪي ٻار کي سارو نقشو چٽڪ اکين اڳيان آهي. هو ائين چونڊو هلندو چٽڪ ڏسو پيو پڙهي. وڏي هوندي هي لياقت جن ۾ آهي تن ۾ به گهٽجي وڃي. ائلپورت جي تجربن ظاهر ڪيو آهي ته اهڙا ٻار پنهنجي سڀڪنڊن جي ڏسڻ سان سارو نقشو مغز ۾ چٽيو ڇڏين. وڏي هوندي هي ملڪو بالڪل ٿورو وڃي رهيو. پر ڊولس جو هڪڙي شطرنج جي ڪيڌاريءَ جو ڏنل احوال به چڪر ڏيو ڇڏي. هي ڪيڌاري هڪ پيري شطرنج جي تختي تي نظر ڦيرڻ سان اڪيون ٻڏي راند ڪري سگهندو هو پر ٻه رانديون به گڏ ڪيڏي ويندو هو. جنهن به راند جو چئوس ان جي ساري هلي ڏيکاريندو. ڪيترا واعظ يا شاعر، ائين چوندا ويندا ڄڻ ته ڏسندا پڙهندا ٿا وڃن.

تصور جون نعمتون:

(1) تصويري نقشڪاري مغز جو هڪ حيرت انگيز ڪارنامو آهي ۽ سندس ڪار گذاريون وڌيڪ عبرت خيز ۽ ڪيترو نه سودمند. تصويري صورتن جي ٺهڻ ڪري ڪيترو نه خيال چٽو ۽ پائدار ٿيندو. شيون ڏسجن يا سندس احوال پڙهجن، پوءِ به ذهن ۾ پورو پنهنجو نقشو ڇڏين ته خيالي انسان لاءِ ان کان زياده

ٻي نعمت ڪهڙي. نه رڳو ٿي گذريل ڳالهائون، جي هينئر غير موجود آهن پر ايندڙ يا فقط ٿي سگهندڙ به ساڳي صورت وٺي سگهن ٿيون. جيئن پروڙ لاءِ حواسي ڪرڻ جو هئڻ لازمي آهي. تيئن بوجهه جي پيدا ٿيڻ لاءِ تصويري ٽڪسات ۽ صورتون ضروري آهن. اهڙين خيالي شڪلين ٺهڻ کان سواءِ خيال پڪي پائي ته پهچي ڪين سگهندا ۽ ڪنهن نه ڪنهن منزل تي مڪمل صورت وٺڻ کان اڳي ئي ڪافور ٿي ويندا. جيڪڏهن ڪا عڪسي صورت ڏيان ۾ نه آئي ته خيال جتاءِ ئي ڪونه ڪندو.

(2) تصويري تصويرن، يادگيريءَ کي قائم رکڻ لاءِ به نهايت ڪارگر آهن، ڪنهن به ڳالهه يا شيءِ جو عڪس مغز ۾ ڄمي ويو. سا ڪيئن وسرندي، ان ڪري شين جو تعلق حافظي کي گهڻو پڪو ٿو ڪري. وئلينٽائن تجربا ڪري ڏيکاريو آهي ته ڪي به ٻه هڪجهڙا خيالي تواريخي احوال جي هڪٿو لفظي ٻڌائي وڃبو ۽ ٻيو نقشي جي ذريعي ڏيکاريو ته پهرئين کان ٻئي قسم جي ليڪچر جو اثر زياده پختو رهندو.

(3) لفظن جا عڪس، صفاتي خيالات کي گهڻو چٽو ٿا ڪن پر ڊاڪٽر پيئر ڏيکاريو ته جنسي شين جا عڪس، خيالات کي چٽي ڪرڻ لاءِ وڌيڪ ڪارگر آهن، جيئن انصاف جي خيالن لاءِ ساڻهيءَ جي شڪل جي ڪنهن جي مغز ۾ انصاف جي لفظي شڪل ڪپي نه سگهندي هجي ته تارازيءَ جي جنسي شڪل لفظن جي صفاتي شڪلين کي پوريءَ طرح ڄمائي ڇڏيندي.

(4) تصويري شڪليون، ايجاد لاءِ نهايت ڪارگر آهن. حسابي ڪمن ۾ ته سندس ضرورت پڌري آهي، تارن جي علم کي سمجهه ۾ آڻي ڪين سگهيو. جيسين تصويري شڪليون نه ٺهن. ڪنهن عاليشان عمارت ٺاهڻ لاءِ به ان جو عڪس مغز ۾ آڻڻ ضروري ٿيندو. زيرآبد، ترتيب ڪرڻي هجي يا شطرنج کيڏڻي هجي. پر تصور سواءِ ڪم نه هلندو. رڳو ڪنهن وڏي ٽپي ڏيڻ مهل به خيال ۾ اچي ويندو ته تنگن کي ڪيتري ضرب ايندي، سهي سگهي يا نه. اهڙيءَ طرح هر هڪ ڪم، ڳالهه، هلت جو روپ پهرين تصور ۾ ٿو ٺهي ۽ پوءِ ظاهر وجود ٿو وٺي.

(5) لطيف هنرن لاءِ ته تصور سندن جان آهي، حرفيات هجي يا مصوري، صنم سازي يا موسيقي. شاعري ته صاف جذبن جي نقاشي آهي. پر نثر به تصور کان سواءِ هلي ڪين سگهندو.

ائين برابر نه آهي ته تخليقي ملڪوچائي ڄم کان ٿو ٺهي. تخليق استعمال سان ترقي وٺي سگهي ٿي. خيالي مسئلا ٺاهيندا سليندا هلو. پلا سرون فقط عمارتي ڪم ۾ چوڻيون آڻجن. ٻيو ڪو ڪم انهن

مان ڪڍي نٿو سگهجي ڇا؟ ڪا نئين شڪل ڏئي سگهجي ٿي. زياده مضبوط ڪري سگهجن ٿو. ضروري آهي ڇا ته نهريون هجن، سندن ڪم ڪن ٻين شين مان به وٺي سگهجي ٿو؟ رنگ بدلائڻ ڪري ڇا نتيجو نڪرندو. اهڙيءَ طرح هر هڪ شيءِ ڳالهه خيال مسئلي کي اٿلائڻ پٿلائڻ سان مغز کلندو رهندو.

اسين ته خيال ڪرڻ به ڪونه سگهيا آهيون. مغز هلائڻ ته ڀرتي ٿيو. رڳو ڪنهن جي شخصيت جي ڪٽ ڪندي جي هوندي دوست ته جيڪي گڻ منجهس نه هوندا سي به چئي وڃي چوٽ چاڙهيس ۽ جي هوندي دشمن ته جيڪو عيب نه هوندو سو به ساڻس سلهاڙي وڃبو. اها ته آهي اسان جي خيال جي صداقت، منطقي صورت ته پري ٿي.

سمجھ جي پرک ۽ ڪٽ:

سمجھ مغز جي اها وصف آهي جا ڪنهن ڳالهه جي نزاکتن ۽ لڳ لاڳاپن کي جمع ڪري هنڊائي نتيجا ڪڍي.

سپيئرمن 1904ع ۾ ڏيکاريو ته مغز جون اهي وصفون جن جي تڪ تور ٿي سگهي ٿي، سي سڀ پاڻ ۾ لاڳاپيل آهن. حسابداني يا موسيقي شناس، ڪلن جي رفاقت يا منطقي حوصلو هڪڙي وصف ڏسڻ ۾ اچي ته اتي ٻين لياقتن جو به آسرو رکي سگهجي ٿو. ائين نه جيئن عام راءِ آهي ته مغز ڪن ڪمن ۾ اوڻو ته ڪن ۾ سوايو.

سپيئرمن جي خيال مان ظاهر آهي ته مغز جي هڪڙي لياقت اهڙي آهي جا مغز جي هر ڪنهن ڪم لاءِ ڪبي. ان کي ”عام لياقت“ ٿو سڏي. ٻئيءَ کي ”خاص لياقت“ ٿو چوي. جنهن جو تعلق ڪنهن خاص ڪمن سان ٿو ٿئي نه ته اهو ڪم ٿي ڪين سگهندو. حسابي ڪم لاءِ وڏو حصو عام لياقت جو ڪبي پر مصوري يا ٻئي هنر ۾ وڏو حصو ڪنهن خاص لياقت جو هئڻ ضروري آهي. چئيءَ نظر کان سواءِ نقاشي ناممڪن، سرلي ڪن کان سواءِ موسيقي مشڪل.

عام لياقت جو ڪم آهي لڳ لاڳاپا هڪيا ڪرڻ ۽ سندن واسطا سڃاڻي نتيجا ڪڍڻ. جيڪڏهن ڪو پڇي ته ڪاري جو اڇي سان ڪهڙو واسطو آهي؟ ۽ ان جي جواب ۾ چئجي ته ابتڙ، ته اسان ڪاري اڇي جي هڪ واسطيداري ٺاهي. پر جي ڪو پڇي ته ڪاري جو ابتڙ ڇا آهي ته اسين ان جي لاڳاپيل نتيجي تي پهتاسين. پهرئين سوال ۾ ٻه فقرا ڏنا ويا ته انهن جو پاڻ ۾ تعلق ٻڌايو ۽ ٻئي ۾ هڪڙي بنيادي

ڳالهه ۽ سندس رشتيداري ڏيکاري وئي ته ٻي بنيادي ڳالهه ٻڌايو جيڪڏهن ٻه بنيادي فقرا آهن ”ڪ“ ۽ ”الف“ ۽ سندس رشتو ”ر“ ته پهرئين ۾ ”ڪ“ ۽ ”الف“ ڏنا ويا آهن ته ”ر“ ٻڌايو ۽ ٻئي ۾ ”ڪ“ ۽ ”ر“ ڏنا ويا آهن ته الف ٻڌايو.

مٿئين مثال مان ظاهر آهي ته عام سمجهه ۽ حسابي لياقت هوبهو ساڳيون شيون آهن، يا ائين چئجي ته عام سمجهه حسابي لياقت تي رکي. مطلب ته حسابن سان ڪنهن جي عام سمجهه جي پوري ڪٽ ڪري ٿي سگهجي. اها عام سمجهه آهي جا شطرنج يا جاميتريءَ جي ڪنهن ”پرابلم“ (مسئلي) سلڻ ۾ مدد ڪري يا ڪنهن ڪل جي سڌارڻ جي ٿيڻ ڏئي. انهن سڀني ڳالهين ۾ اصول ساڳيو آهي ته شين جا بنيادي رشتا قائم ڪري، نيون بنيادي شيون پيدا ڪرڻ. هڪڙي ڳالهه ضروري آهي ته معلوم ڪيل لاڳاپن سان، اخذ ڪيل نتيجا تعلق رکندا هجن. هڪڙي گهرجي صفائي ڪرڻ واري کي سمجهايو ويو ته جڏهن به گوڙ، ڪنوڙ گهڻي هجي ته ريڊي کي ڍڪي ڇڏڻ گهرجي. هووري فوني کي به ڍڪي ڇڏيندو هو. رشتي جو خيال ضرور ڪيائين پر غير متعلق. سمجهه جي ڪٽ ڪرڻ جون تجويزون به انهن ئي اصولن تي رٿيل آهن ته چڪاس هيٺ اميدوار کي بنيادي رشتيداريون سوچي، زياده بنيادي فقرا ۽ سندس واسطا قائم ڪرڻ اچن ٿا يا نه.

پهرين پهرين ”نسبتي پرڪون“ برت عمل ۾ آنديون: ڪٽي، گلر سان ائين آهي جيئن ٻلي آهي. ڪوئي، پُچ، پونگڙي، ڪير سان. اميدوار کي مناسب لفظ جي هيٺان ليڪ ڏيڻي آهي. هتي طالب کي پهرين ڪٽيءَ ۽ گلر جي پاڻ ۾ نسبت جاچي فيصلو ڪرڻو آهي ته ٻليءَ جي ساڳي نسبت ڇا سان ٿيندي. يعني ته جيڪو رشتو ڪٽيءَ جو گلر سان آهي سو ٻليءَ جو ڪنهن سان ٿيندو. ساڳي تجويز تي ڏکيرا سوال به ٿي سگهن ٿا. مطلب آهي طريقي سان، جيئن ڇو آهي؟ طرح، پرک، ڇالاءِ، ڪيئن، سان. بلبل آهي جانور سان جيئن پن آهي؟ گل، پڪي، ساڳ، وڻ سان.

هنن آزمائشن ۾ ٿوريون مارڪون ڪٽڻ معنيٰ پوريون نسبتن جي سمجهه جي تميز نه رکڻ. پويان ٻه مسئلا هيئن ٿيندا. مطلب ڪنهن گهريل شيءِ جي خواهش ٿي ڏيکاري. خواهش حاصلات جو رستو نهاريندي ۽ عمل ڏانهن ڇڪيندي ته ڪنهن طرح طلب پوري ٿئي. ساڳي طرح ڇو، جنهن جي معنيٰ ٿيندي ڇا جي لاءِ، ڪهڙي ڪم لاءِ، ڪيئن سان ويندو. ڇاڪاڻ ته ڪيئن وري به رستو ٿو ناهاري.

جنهن سان چوڄو جواب ملي. ٻئي سوال ۾ جواب ٿيندو ساڳ، ڇاڪاڻ ته جيئن بلبل بنهه جانور آهي تيئن پڻ بنهه ساڳ آهي. پڻ نڪي وڻ آهي نڪي گل. وڻ ۽ گل پوريون نسبتون ٿا ڏيکارين. اهڙا لفظي سلسلا انگن ۾ به آڻي سگهجن ٿا:

1-3, 2-5, 3-7, 4-9 ڏئي پڇجي ته ساڳئي سلسلي ۾ ٻه انگ اڳئي درج ڪريو. ان پڙهيلن لاءِ اهڙيون نشانيون به ڪيترن نمونن جون ڏئي سگهجن ٿيون.

سمجهه جو معمول مقرر ڪرڻ:

جيڪڏهن ڪو طالب 120 مارڪون کڻي ته ان مان ڪو نتيجو ته نڪتو ئي ڪونه، ته سندس قدر ڪيترو چئجي. معمولي ٿيو يا گهٽ يا وڌ، ان ڪري ضروري آهي ته پهرين ڪو معمول مقرر ڪجي. معمول سراسري درجي تي مقرر ڪيو آهي. پهرين ته ڪنهن خاص عمر يا درجي جا جيترا گهڻا فرد تپاسجن اوترو چڱو. پوءِ انهن جي سراسري ڪڍي معمول مقرر ڪجي. هاڻي ڪنهن ساڳيءَ عمر يا درجي واري کي ڏسبو ته معمول کان ڪيترو مٿي يا ڪيترو گهٽ آهي. جيڪڏهن ساڳيءَ عمر جي سؤ چئن ۾ پنجاهه چئن 90 کان 110 مارڪون کڻن، پنجويهه چئن 100 مارڪون. سؤ جي هيٺين چيڙي تي ٿيندو بنهه ڏڌ ته مٿئين پاسي بنهه ذهين ۽ معمولي وچ تي.

هاڻي جي ڪو ذهين ورهين جو چوڪرو ٻارهن ورهين جي سراسري چوڪري جيتريون مارڪون کڻي ته ان جي ذهني عمر چئبي ٻارهن ورهيه ۽ ميعادي عمر ڏهه ورهيه ۽ سندس سمجهه جو چيڊ (س. چ) ٿيندو 120. حساب هن طرح بيهندو.

$$\begin{array}{l} \text{ذهني عمر} \\ 100 \times \text{يعني ته} \\ \text{ميعادي عمر} \\ 100 \times \frac{12}{10} \text{ سي ٿيا } 120. \\ \text{معمولي ٻار ۾ ڏع ۽ ۾ ع ساڳي رهندي ۽ س چ = } 100 \end{array}$$

تجربن ظاهر ڪيو آهي ته يورپ ۾ سمجهه جو وڌڻ سورهن- سترهن سالن کان پوءِ بيهو وڃي. جيڪي ٿيو سو ٿيو. اهو سمجهه جو درجو ٽيهن ورهين تائين ساڳيو ٿو رهي. ستر ورهين ۾ ستر سيڪڙو وڃو رهي، وڌي ته ڪونه ٿو. ڏسجي ٿو ته وڌڻ جي پرايل علم، آزمودي ۽ بردباري ماڻڻ لاءِ ڪن ٻين آزمائش جي ايجاد ڪرڻ جي ضرورت ٿيندي.

سمجھ جو مائٽاڻو ورثو:

سمجھ جي چڪاسن مان گهڻي قدر معلوم ٿيو آهي ته سمجھ موروثي آهي. ماحول جو به ڪافي اثر ٿو ٿئي ۽ ساڳيءَ طرح بيماري، بي علمي ۽ ضعف به کيس پوريءَ ڪڙيءَ تي پهچڻ کان روڪيو ڇڏين، پر سمجھ جي مٿين حد مائٽاڻي ذهني ورثي سان ٻڌل ٿي رهي. ڪند ٻار کي ڪيتري به انوکي تعليم ڏبي ته ڪوري جو ڪورو. البت ائين به آهي ته ڍلن پيٽان پلا، پلن پيٽان ڍلا، پراهي امر غير معمولي چئبا نه معمولي.

بيون به ڪيتريون حقيقتون معلوم ٿيون آهن جيئن ته:

(1) گورن کان ڪارن جي سراسري سمجھ گهٽ ٿي ٿئي پر ڪيترا ڪارا، گورن جي سراسريءَ کان مٿي ٿا وڃن ۽ ڪيترا گورا ڪارن جي سراسريءَ کان هيٺ.

(2) زالن ۽ مردن جي سراسري سمجھ ۾ ڪو فرق ڪونهي.

(3) ته سنڀا تيز فهم ٿا ٿين، درست نه آهي. البت بعضي ڪلاس ۾ ڏاڏا ڏوڏا هيٺ وينا ڏسبا آهن. شايد وڏي عمر جا هجن. ڏڏن کان ذهين ٻار، گهڻو ننڍا ٿي سگهن ٿا. حقيقت ۾ جيتري ٻار جي صحت سالم اوترو ذهن جو چوڪو.

(4) ڪُند ٻار، گهڻو ڪري بد اخلاق ڏسبا، ائين به نه آهي ته سڀ بد اخلاق ڪُند ٿا ٿين، ڏٺو ويو آهي ته بد اخلاق مان اٺ فيصد ۽ چڱن لڇڻن وارن مان ٻه سيڪڙو ڪُند ٿا ٿين يعني ته اهي جن جي سمجھ جو چيد 70 کان جيڪي سو ڪريل آهي.

سمجھ جي ڪٽ ڪرڻ جا فائدا:

سمجھ پيمائيءَ مان گهڻا فائدا آهن. هر ڪو هر ڪنهن ڪم لاءِ لائق نه آهي. ڪنهن جون آڱريون سٽوپريون هونديون ته اٿت جو ڪم نفيس ڪري ڏيکاريندو. مضبوط هٿن وارو واڍڪو سنو ڪندو. ڏورا سگها اٿس ته لهر سنو ٿيندو. وري حواسن تي به ڪيترو مدار آهي. اک تڪي مصور ڪري، سنو ڪن راڳ جو فهم ڏئي. نڪ عطريات کان واقف ڪري. ڏاڏو ڏڏي جي ڪم جو افلاطون ڪري.

هرهڪ ڪم کي پوريءَ طرح ادا ڪرڻ ۽ ڪمال تي پهچائڻ لاءِ ضروري آهي ته هرهڪ ٻار جون رغبتون، خوبيون، خاميون ڄاڻي ان کي اهڙي ڪم ۾ لائجي، جتي هو پاڻ به ڪمال حاصل ڪري سگهيو ٿئي ۽ نا اميدين ۽ نراساين کان بچي ۽ ملڪ جو به پلو ٿئي، جو ڪنهن ڪاريگر جون لياقتون اجايون نه وڃن.

هرڪنهن ڌنڌي لاءِ خاص لياقتن جي ضرورت آهي نه فقط جسمي ۽ ذهني، پر طبعي رغبت ۽ دلچسپي به وڏو ڪم ٿي ڪري. گهڻي سمجهه ڪٿي به ڪارائتو ڪري سگهندي، پر ڪاميابي ڪن ٻين وصفن سان به ٻڌل آهي. جتي به ڪي سمجهو پنهنجي طبيعت جي خلاف ڪن ڪمن ۾ لڳل آهن ته اهي پنهنجو قيمتي وقت ضايع ڪري رهيا آهن. مناسب آهي ته ڏسي وائسي پنهنجي وس ۽ وت آهر ڪم ڳولي کڻجي، جتي مالي حالتون ڪنهن حسابي مغز واري ٻار کي تعليم ڏيڻ کان عاجز هجن ته قوم جو ڪم آهي ان کي مدد ڪرڻ. سڀئي سکين گهرن جا ٻار ڪي اعليٰ تعليم جا لائق به ڪين ٿا ٿين. هي وقت خوابن جي دنيا ۾ گذارڻ جو نه آهي. حقيقتن کي منهن ڏيڻ ۽ پيٽان پيٽيءَ جو زمانو آهي. اهو هاڻي ۽ هتي آهي. جيڪو چڙهي جيڪو ڪري. ”بني“ جي فقط دلچسپيءَ جي ڪٽ واري ”سوالنامي“ ۾ 420 سوال آهن. هر هڪ جي جواب لاءِ ٽي خانا آهن: پسند، ناپسند، وڃڻو. تنهي مان مناسب خاني ۾ نشان ڪرڻو آهي. ”سوالنامي“ ۾ ڌنڌا، وندرون، خفت، شوق، شخصي ارڪان، لڇڻ، لاڙا، مقصد، اسڪولي ڪم، ڇا ڇا نه ڏنل آهي. وري پارڪواهي مشاق جو پتر مليو نه آهي اتي جو اتي خاطريءَ سان ٻڌائيندا ته ڪير ڪٿي ڪامياب ٿيندو، ڪو ڪٿي. طب ۾، راڳ ۾، واپار ۾، وڪالت ۾، يا انجنييريءَ ۾! سمجهه، ڪوشش ۽ ڪم، ڇا ڇا نٿا ڪن!

باب ڏهون

حيوان ۽ ماڻهوءَ جي سمجھ ۾ فرق ۽ سندس تعليم تربيت

(1) حيوانن جي تربيت:

تربيت هٿ پير هلائڻ جي فضيلت ۽ نفاست سڀڪاري. اهي ڪم مشڪن جي ملي ۽ رس ۾ ڪم ڪرڻ تي منحصر ٿا ٿين، جيئن ته ترڻ، بائيسڪل هلائڻ، ڪنڀر جي چڪ تي ڪم ڪرڻ وغيره. اهڙن ڪمن جي عام جام مشق ڪرڻ ضروري آهي ته مشڪون هرن ۽ بهترين نموني ۾ ڪم ڪري سگهن. اهڙا ڪم جيڪي عادت ڪرڻ سان پرائجن ٿا، اهي ”عادي سکيا“ جو نتيجو آهن. ٻي آهي ”خيالي سکيا“ جا مغز جي لاڳڙ آهي نه هٿن پيرن جي استعمال سان. جيئن ته ڪو جاميٽريءَ جو مسئلو حل ڪرڻ ڪو رياضي يا ٻيو حسابي ڪم، فلسفو، منطق وغيره.

حيواني تربيت بنسبت ٻه مکيه رايو آهن. هڪڙا جيڪي حيوانن کي خيال کان خالي ٿا سمجهن، تن جو چوڻ آهي ته جانورن کي فقط استعمالِي سکيا ڏئي سگهجي ٿي. جيسين باندر جي چوٽيءَ وارين ذاتين تي پهچجي جن ۾ ڳچ سمجھ ڏسي سگهجي ٿي. هن مٿي جو علمبردار ٿارن ڊائيڪ آهي. گيسٽالت مٿي وارن جو چوڻ آهي ته جيسين اندرين تيت نه آهي ته هي ڪيئن هي ڇو، تيسين حيوانن ۾ تعليم به بي اثر رهندي. مطلب ته ٿارن ڊائيڪ جسمي چالن کي بنيادي ٿو سمجهي، ۽ گيسٽالت سمجھ کي ۽ مڃي ٿو ته حيوانن ۾ به اهو اندريون شعور آهي، جو کين علم جي فضيلت ٿو بخشي. بازيگر جون قلابازيون اندرئين سوچهي کان سواءِ ٿي نٿيون سگهن.

اڻويهين صديءَ جي آخري اڌ تائين حيواني ڪرتب به ماڻهوءَ جي فطرت موجب سمجهيا ٿي ويا. جڏهن هوبه گهٽ سمجهو ماڻهو هئا. جن کي زبان ڪانه هئي پر اوتون جذبا ۽ سمجھ ڪنهن قدر ضرور هئن. پوءِ اوچتو ڦرڪو ڦري ويو ۽ ائين سمجهڻ ۾ آيو ته حيوان کي سمجھ ڪٿان آئي جنهن جو نالو ٿي دور. 1891ع ۾ لائڊمارگن جي ڪثيفائي حد لنگهي چڪي، جڏهن سندس نادري قانون ڄاڻايو ته حيواني روش، جا ٻيءَ طرح سمجهائي سگهبي، ان کي سمجھ جي درجي تي آڻڻ جي ڪوشش ڪرڻ ٿي نه جڳائي. پوءِ ته حيوان سڀ بنا ٻوجھ جي، ٻوجھ خودرو ڪلون سمجهيا ويا ۽ شعور کان خالي. البت هن

زمانی ۾ ائين سمجهيو ٿو وڃي ته حيوان هڪجهڙا نه آهن، سندن ڪيترا فعل عڪسي عمل آهن پر ڪيترا سمجه سان ٻڌل.

ٿارن ڊائيڪ جا حيواني سکيا تي تجربا:

’ٿارن ڊائيڪ‘ گهڻا تجربا ٻلن تي ڪيا، کين بک ڏئي اهڙن پيڇرن ۾ بند ڪندو هوجن جا در ٿوري تجويز هلائڻ سان کلي پون. پيڇري جي ٻاهران ٻلي جو دلپسند کاڌو رکي ويهندو هو ڇاڇڻ، ته ٻلو ٻاهر نڪرڻ لاءِ ڪهڙا حيل ٺاهي ٿو هلائي. ڇا ٿو ڪري؟

پهرين ته ٻلو چنبن سان لڳو ٿي هيڏي هوڏي ڪٽ ڪٽ ڪرڻ، پيڇري جي سينخن مان چنبا ڊگهيري در کي ڏونڌاڙڻ. بعضي ته پاڻ کي سوڙهو ڪري پيڇري جي تيرڪشن مان نڪرڻ جي ڪوشش ٿي ڪيائين جتي به ڪا ڍلي يا گهرگهلي جاءِ هت ٿي لڳس ته ان کي ٿي ڏوڏيائين، تان ڪرڻ جي تاڙيءَ کي ڪٽ ڪري لاهي ٿي وڌائين.

ٻئي پيري به ساڳيءَ طرح هيڏي هوڏي ڪٽ ڪٽ ڪري وڃي ٿي تاڙيءَ تي پهتو، پر پهرئين پيري کان جلد تانڪ رفتي رفتي سندس اجائي نوس نوس گهٽ ٿيندي. انهيءَ منزل تي اچيو ٿي بيٺي، جواجا تاڙي اٽڪائي ته سنئون سڌو کوليو ويٺو اٿس: جيئن زياده بکيو، تيئن جلد ٿي سڪيو. پر جي بک هوندي به کاڌو سامهون نه هوندو هون ته ڳچ وقت ٿي ورتائون.

ٿارن ڊائيڪ کي تجربن انهي خيال تي آندو ته ٻلي جي سکيا سَهَوَ سڌار جي مٿي تي ٿي هلي ۽ نه ڪنهن اندرين ٿيڻ تي، ٻلي ٻاهر نڪرڻ لاءِ به ائين حيل ٿي هلايا، جيئن اسين غلطيون ۽ درستيون ڪري بائيسڪل هلائڻ ٿا سکون. يعني استعمال ڪرڻ سان.

ٿارن ڊائيڪ استعمال تي تعليم جا ٿي قانون مرتب ڪيا:

(1) ڪثرت: جيڪي چالون وري وري ڪيون سي پڪيون ٿينديون (2) تازگي: تازيون چالون وري وري ٿينديون. (3) نتيجو: ڪارگر چالون پڪيون ڪيون ۽ بيڪار چالون ڇڏيون وڃيون.

قراڻي اصول- سکيا جا قانون به قراڻي اصول کي ڏهرائين ٿا، جنهن جو چوڻ آهي ته رشتيدارين جي مضبوطي، ڪثرت تازگي ۽ تيزيءَ تي منحصر ٿي رهي. فرق اهو آهي جو قراڻي اصول خيالي رفاقتن متعلق آهي ۽ ٿارن ڊائيڪ جا قانون، بازن جي چالن جي سلسلي ۾. ان ڪري ساڳين اعتراض هيٺ.

وڏي منجهائيندڙ ڳالهه اها آهي جو ٿارنڊائڪ جا قانون چالن متعلق آهن نه خيالن سان ڳنڍيل. ٿارن ڊائڪ جي قياس موجب ٻلو فقط ڪي چالون سهو سڌار جي اصول تي ڪندو ۽ غلطيون سڌاريندو سڪندو ٿو هلي. البت جي ائين هجي ته ٻلو جيڪر پيري پيري سان ساڳيون چالون نقل ڪندو رهي پر تجربو ابتڙ ٿو ڏيکاري، در ڪولڻ جي اٽڪل اچڻ بعد ڏسبو ته ٻلو ڪڏهن سڄو چنبو ٿو ڪم آڻي ته ڪڏهن ڪبو. ڪڏهن ته مور ڳوڏندن سان ڪوليو وجهي. جي مشڪن جي مشق تي ڪم هلندو هجيست ته جيڪر هروقت ساڳين مشڪن کان ڪم وٺڻ تي مجبور ٿئي.

ڪيترا ٻيا تجربا به تائيد ٿا ڪن ته سڪيا فقط مشڪن جي مشق نه آهي، ڪوئي ڪي به وائي جي منهن وٽ بيهاري ڇڏي ڏبو. به وائي جي هڪڙي وات ور وراڪڙا ڪندي وڃو اوائڙي ڪٽي ۽ ٻي ڦرندي گهرندي وڃو کاڌي تي سهڙي. هڪ واريءَ جي ڪوٺو سڄائي وات سهي ڪري ويو ته پوءِ جي ان ۾ پاڻي پري ڇڏبو ته به ترندو وات اها ئي وٺندو. ظاهر آهي ته ترڻ جون چالون ٻيون ٿينديون، نه هلڻ جي مشڪن واريون. ان ڪري ٻلو هر بل مشڪن جي گس تي نٿو هلي پر ڪنهن مغز جي ڏس تي. اهڙن تجربن ڪافي ثابتي موجود ڪئي آهي ته حيوان جو ڪم ڪار، ڪل وانگر چاڀيءَ تي نه آهي، پر ان ۾ به شڪ ڪونه آهي ته گهڻي خيال تي به ٻڌل نٿو رهي. نڪو ايترو شعور ئي اٿس جو سمجهي ته هن جو نتيجو هي ٿيندو. ان ڪري هيئن ڪريان پر ايترو ضرور چئبو ته فقط ماڻهو ڪي اهو فخر نه هڻڻ گهرجي ته فڪر ڪرڻ جي لياقت فقط ڪيس عطا ٿيل آهي.

ولف گانگ ڪوئلر، گيسٽالت متي جي علمبردار 1925ع ۾ ٿارن ڊائڪ جي ڪئي ڪمائي ڪت ڪري ڇڏي. چي: ٿارن ڊائڪ ڪي حيوانن ۾ شعور ان ڪري ڏسڻ نه آيو، ڇاڪاڻ جو انهن کي اهڙين حالتن ۾ وڌو ويو، جتي هو پنهنجي ڪم جي ساري دائري ڏسڻ کان عاجز رهيا. جيڪڏهن ڪنهن ڀول پليان ۾ ماڻهوءَ کي اهڙي هنڌ بيهارجي جتي هو ساري ايراضي نه ڏسي سگهندو هجي ته هو به ساڳيا پير کڻندو جيئن ٻلي رستي ڳولڻ لاءِ جهوتون ٿي ڏنيون. ٻلي کي جيڪي ڪرڻو پيو سو سندس نظر جي دائري کان ٻاهر هو. هاڻي ڏسو ته ڪٿو ڇا ٿو ڪري؟

هڪڙي ٿارن جي جاريءَ جي ديوار جي ٻئي پاسي کاڌو رکو ۽ هن پاسي ڪتي کي ڇڏيو ته هو هيڏي هوڏي نهاري جهلي جي چيڙي کان ڦري ڪيئن نه ٿو وڃي سڌو کاڌي تي پهچي، پر جي ساڳيو تجربو ڪڪڙ سان ڪيو ته اٽئي بيٺو چنبن سان کوٽيندو ۽ نونگا هڻندو. جيڪا ڳالهه ڪتي پروڙي ورتي سا

ڪڪڙ جي وسعت کان ٻاهر هئي ڇاڪاڻ جو ڪڪڙ جي نظرياتي وسيع نه آهي جو اڏو ميدان هڪدم نظر ۾ آئي سگهي، اهڙن تجربن لاءِ ضروري آهي ته تجربتي جو دائرو ايترو هجي جو جانور جي نظر ۾ سارو اچي سگهندو هجي پوءِ خبر پوي ته سهو سڌار جي مٿي موجب اجائي ڪٽ ڪٽ ٿو ڪري يا خيال کان ڪم ٿو وٺي.

ڪوئلر جا اتم باندرن تي تجربا:

ڪوئلر، ايپ باندرن سان ڪيئي تجربا ڪيا، هن به ڪاڇ جي لالچ تي سندن ڪم ڇڏيو. جانور لاءِ ٻه رستا رٿيا ويا، هڪڙو سڌو ۽ بند، ٻيو وڪڙو پر کليل، جو به جانور ڏسي ٿي سگهيو ۽ سندس مقصد حاصل ڪرڻ جي واٽ به اهائي هئي. اهڙين حالتن ۾ هڪڙي ايپ ته سمجهه جي چٽي ثابتي ڏني، جنهن پنهنجي پيڇري جي سيخن کان ٻاهر ۽ پهچ کان پري پيل ڪيلن کي ريتڙهي ويجهي آڻڻ لاءِ ٻه ڪاٺيون ڳنڍي کين هٿ ڪيو. ڪن ته ڇت مان لٽڪندڙ ڪيلن کي پهچڻ لاءِ ڪوڪن تي ڪوڪا رکي وڃي مقصد حاصل ڪيو. ايپ جي سمجهه جو ٿارن ڊائيڪ به ڦاٽل هو، پر ڏٺو ويو ته جي ساڳيون سهوليتون ٻين جانورن بلڪ ڪوئن کي ڏجن ٿيون ته اهي به گهڻي قدر تازيو وڃن.

ٿيٽ جون حدون: ٿارن ڊائيڪ انهيءَ رايي جو هو ته سمجهه يا پوري هوندي يا ته اصل نه، پرائين نه ته سمجهه جا ٻه درجا آهن. ٻار کان وڏي تائين ۽ وڏي کان ڪاريگر تائين جيڪڏهن ڪنهن کي ريڊيو درست ڪرڻ لاءِ ڏبو ته هر ڪو پنهنجي سمجهه موجب سندس پرزن کي چوريندو ڦيريندو ته من ڪو آواز نڪري. جڏهن اسين ريڊي کي ڦيرڻ ڦلهورن لڳندا آهيون تڏهن ته ساڳيو ٻلي وانگر سهو سڌار مٿي موجب، بعضي هن پنجهيءَ کي بعضي هن پنجهيءَ کي ڪڍندا پائيندا آهيون. بعضي ته اوچتو آواز پڙڪو ڏئي نڪري ايندو آهي، جيئن ٻلي تازي لاهي ٿي وڌي. ظاهر آهي ته ٻلي ۽ ماڻهوءَ جي تحقيقاتي روش ساڳيا پير ٿي وئي، خاص ڪري جتي ٻئي بيخبر آهن ۽ ٻيو ته ٻنهي جي ڪوشش مطلب واري آهي نه بي مقصد.

ٿيٽ ڇا ڪي ٿو چئجي: گيسٽالت موجب ٿيٽ انهيءَ لياقت کي ٿو چئجي جا ٻوجھ جي ڪوتاهين جون اوڻايون پري، الڳ الڳ پرزا ڳنڍي کين پورو ۽ چٽو ڪري ذهن ۾ آڻي. گهڻتايون ڪجهه ملائڻ سان پرحن يا فقط منجهيل جزن کي پوري ترتيب ڏئي هموار ڪرڻ سان. اهو جوڙجڪ ٻليءَ جي مغز ۾ تڏهن

آيو جڏهن تيت پيس ته روڪيندڙ شي تاڙي آهي جنهن کي ٿيڙ ڏبو ۽ باندر جڏهن ڪاٺيءَ کي ڪيلي هٿ ڪرڻ جو وسيلو بنايو.

تيت مٿين مثالن ۾ رکي رکي آهي پر سندس دراصل خصوصيت اها آهي جو ٺهه ٺپ تري اچي، جيئن اڀ کي تيت پئي ته ڪوڪي تي بيهڻ سان ڪيلي کي پهچي وڃبو.

ڪوئيلر پنهنجن تجربن مان هن نتيجي تي پهتو ته جي سڀ ضروري شيون جانور جي اڳيان ٿيون رکجن ته هو انهن کي ڳنڍيو پوري ست ستيو وڃي، پر جي لٺ پٺيري رکيل اٿس اهڙي طرح جو جي ڪيلو ڏسي ٿو سگهي ته لٺ نٿو ڏسي، جي لٺ ٿو ڏسي ته ڪيلو ڏسڻ ۾ نٿو اچيس ته پوءِ مسئلو مشڪل ٿيو پويس. ائين به معلوم ڪيائين ته جانور کي هڪڙي مجموعي مان ڪا شيءِ ڪڍي. ٻئي مجموعي ۾ ڳنڍڻ ڏکي ٿي لڳي. جن باندرن لٺ ۽ ڪيلي جو مسئلو حل ڪيو هو تن کي اهڙي پيچري ۾ رکيو ويو، جتي لٺ موجود ڪانه هئي، پر هڪڙو وڻ اهڙو هو جنهن جون هلڪيون تاريون سولائيءَ سان پتي سگهجن. اتي فقط ڪي ٿورا نهايت سمجهو باندر ڪامياب ٿيا.

تيت ۽ سمجهه ۾ فرق: ڪلوٽڙي ۾ هڪ پيري ڦاٿل مڇيءَ کي جي ڪنڍيءَ مان ڇڏيائي تلاءَ ۾ ڦٽو ڪري وري ڏور وجهي ته وري به اچي ڪلوٽڙي ۾ اٽڪيل ڳاھ کي کنڊڪائيندي. اها آهي اوت، جنهن جو طرز عمل اها آهي جو جڏهن به ڪنهن جانور جي ڪنهن حواس جي زد ۾ ڪا ڳالھ اچي ته هو هڪدم ڪا خاص هلت وٺي، جنهن لاءِ هو مجبور آهي، پر جي آزمودي ڪري هو پنهنجي ذاتي روش ڦيرڻ تي ذري ماتر به مائل نٿي ته چئبو ته سمجهه ٿو هلائي. هاڻي جي مڇي ڪلوٽڙي ۾ اٽڪايل ڳاھ کي پري کان ڏسي پڇي وڃي ته سمجهه ظاهر آهي. ماڻهو به نفسي اوتن ۾ ڪنهن قدر مجبور آهي پر سمجهه ساڻي ڪيو اهنجن وقتن تي پاڻ ڪڍايو وڃي. اهڙي هلت کي ”درستي روش“ چئبو. اهي روشن جي آزمودو ٿيون ڏين، هي تيت ڏيکارين ٿيون، پر ڪا به دليلبازي منجهن دخلڪار ڪانه ٿي ٿئي. اها مڇي جا ڳاھ کي جهلي وري ڇڏيو ڏئي، سا آزمودي ڪري، وري انهيءَ ڳاھ کي نه وڇڙي ته ٿي سگهي ٿو، پر ايترو پروڙ ۾ ڪين ايندس ته اهو ڪاچ چيندڙ ۽ تڪليفائتو آهي، انڪري ڪاڻ نه گهرجي، ماڻهوءَ کي جي سانڏائي مان وائي ٿي هوندي ۽ سور سهي چتو هوندو ته ٻنهي جي رشتيداريءَ جو پورو شعور هوندس، ان ڪري سور کي ياد ڪري وري نه وڇڙندس. درستي روش، سمجهه جو هلڪو نمونو ضرور چئجي. جيئن

جيتامڙي کان اڀ تائين ڪوچا ٿي ڪجي ته ڪا به روش ٿوري ٿوري مٿانهين جانور ۾ تبديل ٿيندي نظر ايندي تان ڪ ماڻهوءَ ۾ بهترين صورت اچي وئي.

حيواني حافظو: حافظو ۽ پرائڻ، سکيا جا ٻه عملي پاسا آهن، استعمالِي علم يا خيالي علم، ٻئي حافظي تي مدار ٿا رکن. حيوان خيالي علم کان خالي ڪين آهن ۽ صحيح معنيٰ ۾ حافظي جا ڌڻي آهن، اهڙي خاطري ڪانه ٿي آهي.

حيوانن کي لفظن جي سڃاڻ ته ٿي نٿي سگهي، ائين به آهي ته خيالي يادگيري لفظن سان ڳنڍيل ڪين ٿي ٿئي. جڏهن ياد ڪبو آهي ته ڪنجي ڪٿي رکيم، تڏهن ڪنجيءَ جو عڪس تري ايندو آهي، نه سندس نالي جي لفظي صورت. حيوان به عڪسي تصورات جا مالڪ ڏسجن ٿا. ڪٿي ٻلي يا ڪٿي جي سامهون جي ڪنهن گهڻن برتنن جي جهڳٽي مان هڪڙي ۾ ڪاڇ رکي ٿوري دير ۾ آزاد ڪبس ته سڌو انهيءَ ٿانوتي اچي بيهندو، پر جي ڳچ دير پئي ته ڳولڻو پوندس. اڀ ته سترهن ڪلاڪن کان پوءِ به سڌو ان تي اچو سهڙي. ظاهر آهي ته حيوان کي ڪاڇ جو رکڻ جي يادگيري رهي ٿي پر ان کي ڪجهه وقت گذرڻ کان پوءِ سڃيتي ۽ ۾ آڻي نٿو سگهي.

سجهڻ ۽ ياد پوڻ: ائين به ٿيندو آهي جو ڪو ماڻهو دل سان پيو لڳندو آهي ته ڏٺو اٿم پر ڪٿي ۽ ڪير اهو ياد نه ايندو آهي. انهيءَ لاڳاپيل شناس کي سمجهڻ ٿو چئجي. پوءِ جي رفته رفته تري آيو ته فلاڻو ماتر آهي ته چئبو ياد ۾ اچي ويو. ڏسجي ٿو ته حيواني حافظو سجهڻ تي ئي محدود آهي ۽ پوري يادگيريءَ کان عاجز. ڪتو پري کان ڪنهن واقف کي سڃاڻيندو، پر ائين ياد ڪونه هوندس ته اڳي هيترا پيرا هتي يا ڪٿي مليو اٿم. ڪتو فقط ڪجهه نظر سان ڪجهه نڪ سان کيس سڃاڻي ٿو ته واقف آهي ۽ وڻندڙ آهي ۽ بس. ساڳي طرح جي ٻلي ڪنهن ٻر تان ڪوڻو جهلي کاڌو هوندو ته ٻئي پيري اها سموري يادگيري کيس انهيءَ ٻر تي ڪين آڻي بهاريندي پر منجهس انهيءَ ٻر متعلق ڪجهه دلچسپي ڪجهه اڇانگرائي ضرور ٿي پوندي. ساڳيءَ طرح اسين به بعضي ڪا پيتي پٽيندا آهيون ۽ ٽپڙن کي ٺاهڻ لڳي ويندا آهيون پوءِ اوچتو خيال ايندو آهي ته ائين ڇو ڪرڻ لڳس. ڪجهه ڏنم ته ٿي پر الائي ڇا. اهو ويو سو ويو. جانور به ڪاڇ جي جاءِ تي وڃي پيهجي پر ڇا لاءِ ۽ ڇو اها چٽائي ڪانه ٿي رهيس.

(2) ماڻهوءَ جي تعليم ۽ سندس حافظو:

ماڻهوءَ ۽ حيوان جي تربيت ۽ نتيجي ۾ ڪيئن نه فرق ٿئي؟ ماڻهوءَ جي افضل سمجھ، سندس صفاتي خيال جي وسعت بهتر حافظي جي طاقت ۽ دليل سازي، حيواني ادبيت تي نمايان فضيلتون آهن: (1) ماڻهو منجهيل مسئلن کي حل ڪرڻ ۾ ڪيتري نه تمیز ٿو ڪم آڻي. هي ڇڏ هو ڪڏ، هي اجايو هو سنو (2) پنهنجي گذريل آزمودن کي یاد ڪري انهن مان فائدو حاصل ڪري ٿو. (3) ماڻهو ويني ويني خيالن کي مغز ۾ ڦيرائي سگهي ٿو، جانور ته جڏهن ڪجهه ڪن تڏهن ان مان ڪجهه پرائين (4) ماڻهو ٻين جي تواريخي احوال مان ئي ڪيترو سکي سگهي ٿو. ڪنهن اديب جي سمجھائي هن جي علم پرائڻ کي ڪيترو وسيع ڪري سگهي ٿي. پڙهڻ ڪري ساري دنيا جي تجربات هن کي ملي سگهي ٿي. مٿي استعمال ۽ خيالي سکيائون الڳ ڏيکار يونسين پر ماڻهوءَ ۾ ٻيئي لاڳيتيون ڪم ٿيون ڪن. ٽائپ ڪرڻ يا موٽر هلائڻ ۾ جسم توڙي ذهن، ٻيئي طرف ساڳي وقت تعليم هيٺ اچن ٿا، رڳو ونجه وٽي جهڙيءَ سوليءَ راند ۾ به فقط هٿن کان ڪم ڪونه ٿو ورتو وڃي، اتي به مغز کي ڪم ڪرڻو پوي ٿو ته ٻيءَ ڌر کي ڪيئن ڪاپائجي. استعمال ۽ خيالي علم حقيقت ۾ تعليم جي ڏوريءَ جون به پڇڙيون چٽيون، جن جي وچ تي ماڻهوءَ جي تعليم جا اهي ڪم آهن جن ۾ جسمي توڙي ذهني تربيت ٻيئي شامل ٿيون رهن.

استعمال ۽ تعليم: استعمال ۽ تعليم حقيقت ۾ جسم جي مشڪن جي تربيت آهي، ته ڪيئن گچ جيتريون مشڪون هڪ ٻئي سان رفاقت ۾ ملي ائين ڪم ڪن، جن جو گڏيل تحرڪ هڪ اهڙي ظاهر ڪم ۾ نمودار ٿئي جو موزون ۽ سهڻو لڳي. ٻار جيسين ڪنڌ جهلڻ نه سکيو آهي، تيسين هڪ ڪپھ جي گڏي جي مثال آهي جنهن کي نه پنهنجي ٻار جهلڻ جي طاقت آهي نه بيهڪ، جڏهن ڪنڌ جون مشڪون مٿي جو ٻار سھسائي کيس سڌي جهلڻ تي هري ٿيون وڃن، تڏهن وري ڪنڌ کي مٿي جي ٻار سميت هيڏي هوڏي ڦيرائڻ جي ضرورت پيدا ٿي ٿئي ته مغز اکين کي سڄي ڪبي ڦيرائي، پنهنجي آسپاس جون حالتون ڏسي سگهي. پوءِ پني سڌي جهلڻ ۽ چيلهه سڌي جهلڻ سکي ويهڪڙو ٿو ٿئي. هاڻي مغز جو ئي بدني ڪل جو مالڪ آهي، گھڻي قدر پنهنجي سامهون پاسن کان ۽ ڪنڌ ورائي پٺ کان پنهنجي آسپاس جو معائنو ڪري سگهي ٿو. پوءِ ته اهي بيهڻ، پير کڻڻ، پنڌ ڪرڻ، ڊوڙڻ، هٿ هلائڻ، ڌڙ کي ورائڻ سان منزل بمنزل سندس آسپاس جو دائرو وڌيڪ وڌيڪ ٿيو وڃي. جنهن ڪري پري پري

کان پنهنجي نفعي نقصان کي ڏسي حالتن موجب پنهنجي بدن ڪل کي چوري، پيتا پيئيءَ جي ڊڪ ڊوڙ ۾ پاڻ کي سڪئي ڪرڻ جا اسباب ٿو ڳولي.

هرهڪ منزل تي ڪيترين مشڪن کي گڏجي ڪم ڪرڻو ٿو پوي جن کي پوري رفاقت ۾ اچي موزون ڪم ڪرڻ لاءِ وقت ۽ ڪثرت جي ضرورت ٿي رهي، موزون ڪم ان کي ٿو چئجي جو گهٽ ۾ گهٽ تحرڪ سان ٿئي ۽ اجائي چرپر کان صاف هجي، مناسب وچوتين تي ڪجهه فرصت به درڪار ٿيندي جنهن ۾ ايندڙ منزل جي تياري ٿئي. ٻار کي جي تڪڙو تڪڙو منزلن طئي ڪرائڻ تي راضي ڪبو ته مشڪل ٿي پوندس ۽ ڪٿي نه ڪٿي اٽڪي پوندو. مثال خاطر وڏي هوندي ٽائيپ سڪڻ جون منزلون ڇاپيو. پهرين ته سيڪڙا کي حرف حرف ڳولي ڏسي وائسي ڌڪ هڻڻو پوندو. پوءِ ننڍا لفظ ۽ وڏن لفظن جا پڌ لاڳيتا هڻندو ويندو. هاڻي جي تي منزل به اڪري پڙ ٿيو ته جملا به ائين لهر ۾ ٺوڪيندو ويندو، جڻڪ ٽائيپ ۽ سندس آڱريون سر ۾ ڪو باجو وڃائي رهيون آهن. حرفن، لفظن ۽ جملن تنهي منزلن جي ڌار ڌار آخر ۾ ڪم کي روڪڻ مناسب ٿيندو ته مغز کي سڪيل ڪم کي هنڊائي، تازيون ”رشتيداريون“ پڪيون ڪري ۽ آئيندي ڪم لاءِ تيار ٿئي. هر هڪ منزل تي سيڪڙا کي ساڻي نه ڏبي ته ڪم پڪو نه رهندو. ساڳي حالت آهي ٻار جي پنڌ سڪڻ، لڪڻ، پڙهڻ ۽ ياد ڪرڻ جي.

تعليم متعلق ڪن مسئلن بابت هدايتون

تعليم ڏيڻ معنيٰ ڪنهن کي دنيا سان تعلقات ٺاهڻ لاءِ ڪا پختي سولي وات ڏسڻ، جنهن تي هلي هو پنهنجا جائز مطلب پورا ڪري سگهي. تعليم حاصل ڪرڻ يا ڪنهن به جهد ڪرڻ جو راز اسان جو مطلب آهي. وري جيئن تعليم اسان جي ڄاڻ وڌائيندي وڃي، تيئن اسان جا مطلب به وڌندا وڃن ۽ سلسلو مرڻ تائين هلندو هلي. اها تعليم آهي جا عاجز بيخبر ٻار کي محتاجيءَ مان ڪڍي قابل ڪري پنهنجن پيرن تي ٿي بيهاري. علم جون فضيلتون سڀ سيڪڙا کي پنهنجي ڪوشش مان هٿ ڪرڻيون آهن، ڪن ۾ ڦوڪ ڏيڻ سان علم ڪونه ملندو. علم کي مغز ۾ جاءِ وٺي پنهنجا گهات گهڙڻا پوندا ته ڪارگر ٿئي.

متعلم جي ڪوشش کي چست ڪرڻ لاءِ شاباس ۽ وقتي ساراهه جي ضرورت آهي. ساراهه سندس حوصلو وڌائيندي ۽ ماري جا ڦٽ، بلڪ رڳو ڏوهه ڏيڻ، سندس چاهه کي چٽ ڪري ڪندا.

عادت، خيال کي ڪم نه آڻڻ ڪري، خيال جڏو ڪريو ڇڏي. رواج کي بهترين سمجهڻ معنيٰ سڌاري کي پري رکڻ ۽ ترقيءَ تي تالو هڻڻ. جي ائين سمجهبو ته جيڪي آهي سوئي گهڻو آهي ته اڳتي وڌڻ ڇڏو. ڪجهه نه ڪجهه نئون داخل ڪندو رهجي. هر ڪا ڳالهه بهتر ٿي سگهي ٿي. ٿڪ، ڪڪ ڪندڙ ڳالهيون، غلط طريقا ۽ رواج تعليم کي بي لذت ڪيو اڃاڙيو ڇڏين. ڪم کي موزون نموني ۾ ورهائڻ ۽ آرام لاءِ ساهيون ڏيڻ ضروري آهن.

ٻئي کي ڪم ڪندي ڏسڻ سان ڪم هٿ ڪونه ايندو. پنهنجن هٿن سان ڪم ڪبو تڏهن سڪبو. نڪي ٻڌو ڏٺو ٿئي، نڪي ڏٺو ڪيو ٿئي. ٻڌڻ ۽ ڏسڻ ۾ ايڏو فرق آهي جيترو ڏسڻ ۽ ڪرڻ ۾. ڏسڻ ڪم جي واٽ ڏسيندو پر ان تي هلڻ ڪم سندس.

تعليم ڏيڻ لاءِ مناسب اسباب جو هئڻ ضروري آهي، جيترا معقول اوزار هوندا اوترو علم پڪو ۽ پختو ٿيندو. تعليم درست ٿيندي ۽ متعلم جي ڪم سان دلچسپي وڌندي. وڏي ڳالهه اها آهي ته جيڪو ڪم ڪنهن کي سڀڪاريو ٿو وڃي اهو هن جي ذهن ۽ طبع موجب آهي يا نه. ياد ڪرڻ، خيال ڪرڻ ۽ رٿڻ:

ياد ڪرڻ: سڪيل ڪم کي وري خيال ۾ آڻڻ کي ياد ڪرڻ ٿو چئجي ۽ وسارڻ آهي ان کي خيال مان خارج ڪرڻ سڪيل ڳالهه کي سانڍي نه سگهڻ جي حالت کي ويسر چئبو آهي. ويسر وقت پوڻ سبب نٿي ٿئي پر ٻين ڳالهين جي اچي وڃڻ ۽ ڳاهت ٿيڻ جو اثر وڌيڪ ٿو ٿئي.

ڳالهه جيتري معنيٰ خيز هوندي اوتري ياد ڪرڻ ۾ سولي. اڻوڻندڙ يا ڏکوئيندڙ ڳالهيون ياد ٿيڻ ڏکيون، ڀل ته پڪيون هجن. اهڙيءَ ويسر کي ميسارڻ چئبو آهي. ظاهر آهي ته يادگيري پسنديءَ جو ڀهه آهي. ڪنهن به ڳالهه جون ٿلهيون ڳالهيون ياد رهنديون، پر سندس ذرا پرزا وسري ويندا آهن ۽ جي خيال ۾ آيا ته به صحيح شل هجن.

خيال ڪرڻ: ذهن ۾ سانڍيل نشانين جي چور پچور کي خيال ٿو چئجي. نشانين خيال جون وٿون آهن، جي ٻاهرين ذاتي ۽ صفاتي شين جون عيوضي آهن، اها نشاني جا مختلف شين ۾ همواري ڏيکاري ان کي ٻوجهه ٿو چئجي. ٻوجهه ۾ وڌاءُ گهٽاءُ ضرور ٿئي ٿو. سڀ ٻاهريون شيون ڌيان تي هڪ جيتريون نٿيون اچن. جڏهن خيال کي ڪنهن مسئلي جي حل ڪرڻ لاءِ مسلسل هلايو آهي. تڏهن ان کي بحث چئبو آهي. بحث جا ضروري فقرا هي ٿيندا:

(1) حل طلب مسئلو (2) مسئلي متعلق مکيه حقيقتن کي ڦولھڻ ۽ نظر ۾ رکڻ (3) هر ممڪن سلجھائڻ کي ظاهر ڪرڻ (4) سلجھائڻ تي ردبدل ۽ تڪرار (5) واجبي غير واجبيءَ جي چنڊچاڻ (6) منظور نامنظور جو فيصلو.

ڪنهن به مسئلي جي حل ڪرڻ ۾ نه هڪ پاسو خيال ڪجي ۽ نه ڪنهن ذهني ستا ۾ پاڻ کي ڦاسائجي. هر ڪا واٽ وري وري ڇاچجي ۽ نيون واٽون ڳولجن، خيال کي سخت نه جهلجي، پل ته هيڏي هوڏي اچلون ڪاٺي واٽ ڪڍي. خيال هميشه آزاد هجي، تنگ دائري ۾ سوگهو جهليل بيڪار رهندو. جيترو مسئلي جي آسپاس ميدان وڏو اوترو ان کي هر طرف کان نهاري نشان بنائي سگهيو. هيئن نه ٿيو ته هونءَ ٿيندو!

رتڻ: رتڻ معنيٰ بنا سمجهڻ جي ياد ڪرڻ. پنهنجي ٻوليءَ جا چڙوچڙ بي مطلب لفظن جا جملا يا ڌاري ٻوليءَ جون ستون، ساڳي ڳالهه آهي. ڇاڪاڻ ته ٻئي سمجهه کان خارج آهن ۽ ذهني حافظي کان پري، رتڻ به استعمال ڪم چٽو نه ذهني. جهڙوڪ چاڙهيءَ تي موٽر کي ڪيئن چالو ڪجي يا بال کي ڪيئن اڳرين جو اشارو ڏجي جو پونيٽ پريندو وڃي استمن تي ٺڪ ڪري.

ڌاري ٻولي ٿي رتڻ جي حد. بنهه طوطي جو ڪم. ڇاڪاڻ جو سمجهه کان بنهه ٻاهر آهي. ٻئي درجي ۾ ٿيا پنهنجي ٻوليءَ جا چڙوچڙ جملا، جن ۾ جملن جو مطلب ملي پر جملن جي پاڻ ۾ رفاقت ڪانه ٿئي درجي ۾ آهن اهڙيون ستون، جي ڪنهن غير واقف علم متعلق هجن، جيئن ته موسيقي يا ڪو ٻيو خاص علم، جتي لفظ واقف لڳن پر ست جو مطلب گم، جيسين انهيءَ علم جي ٻوليءَ سان واقفيت ٿئي. انهن تنهي قسمن جي تعليم ۾ ذهن ڪم ڪونه ٿو ڪري. ان ڪري تعليم ناپائدار ۽ بيسود رهندي. جيئن سنڌي سڪندڙ ٻار ويهي عربي فقرن وارو ”ويا ڪرڻ“ رتي. هن کي ڪهڙي خبر ته فعل متعدي بالواسطه ڪهڙي بلا آهي.

جرمن ودوان ايبنگهوس، رتڻ تي خوب تجربا ڪيا. پنهنجي ٺاهيل بي ترتيب ۽ بي مطلب اکر ياد ڪرايائين. جيئن ته نج، ند، ڦا، ڪب، ڳو وغيره. ڏنائين ته (1) بي مطلب لفظن کي ياد ڪرڻ لاءِ ڏهوڻا پيرا ڏيڻا ٿا پون (2) وسريو به جلد وڃن (3) پر وري ياد ڪرڻ سان نيٺ پڪا ٿيو وڃن (4) بي مطلب اکرن کي جي ڪنهن سر ۾ آڻجي ٿو ته سولا ياد ٿا ٿين پر بنا ڪنهن سلسلي جي ڏکيا ٿيو پون.

ذهني حافظي ۽ ويسر بابت حقيقتون:

بعضي ائين سمجهيو ٿي ويو ته مغز جي مختلف لياقتن جيئن ته سوچڻ، سمجھڻ، فيصلو ڪرڻ، ارادي يا بحث ڪرڻ وغيره. هر ڪنهن لاءِ ڪا خاص مقرر جاءِ مغز ۾ ٿئي، پر پوءِ معلوم ٿيو ته سڀ دماغي وصفون هڪ ٻئي سان ائين ته ڳنڍيل ٿيون ٿين جن کي ڌار ڪري بالڪل نٿو سگهجي. تجربن ظاهر ڪيو آهي ته حافظو به سمجھه وانگر گهڻين ڳالهين سان ڳنڍيل ٿو ٿئي. لفظن جي ياد، نظر ڪن ۽ هٿ جي تحريڪي احساسن سان لاڳاپيل آهي. لفظ جي نقشي صورت اک ڏئي. آواز ڪن ڏين ۽ لکڻ جو پيرو هٿ جي مشڪن جي تحريڪي چال ڏئي. ان کان سواءِ مهاندا، جايون، آواز جا سُر، انگ وغيره به حافظي ۾ جاءِ وٺن ٿا. ان ڪري ائين چوڻ ته فلاڻي جو حافظو خراب ۽ فلاڻي جو چڱو به مقرر درجا آهن، سو غلطيءَ کان خالي نه ٿيندو. آزمودي ظاهر ڪيو آهي ته (1) دلچسپي وڌائڻ سان خراب حافظو به سٺو ٿيو پوي (2) حافظو باريڪ تپاس ۽ ڄاڻ سان ٻڌل آهي ۽ ڄاڻ دلچسپيءَ سان. جيئن ڄاڻ کي وڌائبو تيئن ان شيءِ بنسبت علم زياده ملندو ۽ ان سان مغز جا تعلق گهڻا ۽ گهڻا ٺهندا ۽ حافظي کي پختو ڪندا. شين کي باريڪيءَ سان تپاس ۾ ٿي ڪاميابي حاصل ٿيندي. حقيقت کي ڳولڻ ۽ ڪولڻ لاءِ سوداءِ، اورچائي ۽ صحيح فيصلي جي لياقت ضروري آهن (3) حافظو گهڻي قدر شوق ۽ جذبي سان ٻڌل آهي، ”خيال سان ٿورو. هتي به مجنو گهرجي. باغائي پنهنجي شوق ۾ جيڪي گلن ۾ ڏسندو سو وڌو ڪين ڏسندو. ڊاڪٽر کي دوائن جا نالا ياد ڪرڻ سهنجا، ڪلاونٽ کي سُر شاگرد کي موڪلن جا ڏينهن (4) مغز ڪا به ڳالهه پنهنجي واقفيت ۽ دلچسپيءَ موجب محسوس ٿو ڪري.

انجڻ جو لفظ چئو ته ڪنهن کي ريل جي انجڻ سجھي ايندي، ڪنهن کي رستي ٺاهڻ واري انجڻ، ڪنهن کي ڦٽين ٽائڻ واري، ڪنهن کي اتي پيهڻ واري، ڪنهن کي پاڻي ڇاڻڻ واري وغيره، جنهن سان به هن جي واقفيت ۽ دلچسپي رهي هوندي. ”چٽڪرو“ ڪنهن کي بلاڪيٽ ياد ڏياريندو ته ڪنهن کي ٻلو، ڪنهن کي شينهن، تتر، ڪورنگين ڪپڙو وغيره جيئن سندس مغز ۾ ڪو خيال هوندو تيئن ان سان انهيءَ اکر کي ملائي ڇڏيندو. ان کي ”شامل خيالي“ يا ”ڪُڪُ“ چئبو آهي. مغز ڪا به نئين شيءِ پنهنجي موجوده علم جي روشنيءَ ۾ ڏسندو. ڪنهن نمائش جو بيان هر ڪو پنهنجي حوصلي موجب ڪندو. ٻار چنڊ کي رڪيبي معلوم ڪندو.

حافظي پيدا ڪرڻ لاءِ ضروري آهي: (1) حقيقتون گڏ ڪرڻ ۽ انهن کي مغز ۾ سمائڻ (2) سانڍڻ (3) اٿلائڻ. هاڻي جي اسين گوتم بنسبت ڪجهه ياد ڪرڻ ٿا گهرون ته ڪنهن وقت ضرور هن بابت احوال مغز ۾ سمايو هوندو سون، ان کي ايترو وقت سانڍيوسين ۽ هاڻي ان کي وري ويچارڻ ٿا گهرون. ڪنهن بابت ڪن حقيقتن جو سمائجڻ سمجهه سان ٻڌل آهي. سانڍڻ ۾ ڪيترا ڀيرا انهن ڳالهين کي وري وري ڌيان ۾ رکبو ته ڀلجي نه وڃن. سانڍڻ جو سمجهه تي ايترو بار نه آهي جيترو رٿ تي، ته ڪهڙين ۽ ڪيتري تعلقدارين سان ان کي شامل ڪيو ويو آهي. جذبي تي گهڻو مدار اٿس اٿلائڻ معنيٰ سانڍيل علم کي اٿارڻ يعني وري ياد ڪرڻ. بعضي جي ڪنهن جي نالي کي اٿلائڻ جي ڪوشش ڪبي آهي ته بيڪار ثابت ٿيندي آهي ۽ نالو ياد نه ايندو آهي. پر جي ڪو اهو نالو وٺندو ته هڪدم ان کي سڃاڻي چئبو ته اهو اٿلائڻ ۽ سڃاڻڻ به الڳ وصفون آهن ۽ ٻنهي جي ڀرتال ڪري سگهجي ٿي. مثال: اڪبر اعظم ڪهڙي سال ۾ ڄائو، ڏيکاريندو ته سال ياد اٿس يا نه. سڃاڻڻ لاءِ ٽي چار سن لکي پڇبو ته جنهن سال ۾ اڪبر ڄائو ان کي نشان ڪريو. ان مان معلوم ٿيندو ته انهي سال سان واقفيت اٿس يا نه. ياد ۾ آڻڻ، سڃاڻڻ کان گهڻو ڏکيو آهي. ياد ۾ آڻڻ لاءِ مغز کي ڪوڄنا ڪرڻي ٿي پوي پر سڃاڻڻ لاءِ نه. ياد ۾ آڻڻ هڪ انتخابي ڪم آهي، جنهن لاءِ مغز کي ڳولڻو ڦولھڻو ٿو پوي. روزمره جي ڪمن ۾ اسين ياد ۾ آڻڻ سان ڪا ڳالهه حرف بحرف ته ڪانه ورجائيندا آهيون. اسين فقط اهي ڳالهيون مغز ۾ ڳوليندا آهيون، جن جو موجوده ڳالهه سان واسطو هوندو آهي. جي اجايون ڳالهيون ياد پونديون رهيون ته شايد موجوده دلچسپيءَ جو مور ڳورخ ئي ڦري وڃي. ڀلا جي خيال ۾ هجي ته ڪناري تي بيٺي درياءَ جو پيٽ ڪيئن ماڀجي ۽ ساري ڄاميتري اچي اکين اڳيان سهڙي ته شايد موجود مقصد ئي ٽڙڪي وڃي، ڇاڪاڻ ته ياد ايندڙ ڳالهين جوان سان ڪو تعلق ئي ڪونهي. تعلقدار ڳالهين کي ياد ۾ آڻڻ جو ڪم گهڻي قدر سمجهه سان ٻڌل ٿورهي، جا قرابتي سلسلا ڳولي ڇنڊڇاڻ ڪري تعلقات کي نروار ڪري. حافظو جو ڏسڻ ۾ نيڪ اچي پر گهريل حقيقتون پيش ڪري نه سگهي ته اهو به برابر ڪين چئبو. سوال هجي در جي بولت جو ۽ جواب ۾ حافظو سارو در آڻي ڪڍي ته ڪهڙي ڪم جو. گهڻ ڳالهائو به ڪڪ ان ڪري ڪندا آهن جو وقتي ڳالهه جي نزاکت صحيح ڪرڻ لاءِ ڪا انتخابي لياقت ته هوندي ڪانه اٿن، جو بامطلب ڳالهائي سگهن، باقي گڙ گڙ پئي هلندي ۽ ڪٽي چوڻي!

ويسر جا سبب: ويسر يادگيريءَ جي ابتڙ آهي، ويسر ياد جي گهٽجڻ يا بنهه بيهي رهڻ کي چئجي ٿو. جيڪڏهن نظر جون قرابتي تارون ڪپجي پون ته اک ڏسي سگهندي، پر انهيءَ شڪل کي ماضيءَ سان گندي ڪين سگهندي. ساڳيءَ طرح ٻيا حواس. يادگيري ماضيءَ سان ڳنڍيل ٿي ٿئي. ساڳيءَ طرح سمجهه ۽ سڃاڻپ. جي مغز ۾ اڳيون رشتيداريون نه هجن ته باقي ٿيون وقتي حواسي خبرون، جن تي ذهن ڪو به ڪم ڪري ڪونه سگهندو. ڏٺو، ٻڌو يا چڪيو سڀ اها گهڙي هلندا پوءِ بس، ٿي گذري. مطلب ته يادگيري حواسي خبرن تي جيڪي ڪي مغز جي اندر وهي واپري ٿوان سان ٻڌل ٿي رهي. اهو سلسلو مغز ۾ ڪهڙو ۽ ڪيئن ٿو هلي ان جي چٽاڻي اڃا ڪانه ٿي سگهي آهي، ان ڪري حافظو احساس ۾ آڻي نٿو سگهجي.

ويسر جو وڏو سبب ته اهو آهي، جو ڪا ڳالهه وري وري ڏيان تي نٿي اچي ۽ رفتي رفتي پٽيءَ تان ميسارجو وڃي. جڏهن نشان بنهه جهيٽا پئيو وڃن ايتري قدر جو ياد کي اپاري نه سگهن، ته به سڃاڻپ پيدا ڪرڻ کان ڪين گسندا، البت ڪي من وڌوان انهيءَ رايي جا آهن ته هڪ پيري جي مغز جي ڏيان تي ڪجهه آيو ته ڪڏهن گم ٿي نٿو وڃي. ظاهر آهي ته جڏهن به هڪواريءَ ياد ڪيل ۽ پوءِ وسري ويل شعر وري ٻيهر ياد ڪرڻ جي ڪوشش ڪبي آهي، ته پهرئين پيري کان ياد ڪرڻ ۾ گهٽ وقت لڳندو آهي. ڪي من وڌوان وساريل ڳالهين کي مسمريزم هيٺ ياد ۾ آڻڻ جا قائل آهن.

حافظي جي سُن: رفتي رفتي ياد جي گهٽجڻ کان سواءِ بعضي ائين به ٿيندو آهي جو ڪو گهڻو ڄاتل نالو، جواج به ورتو ويو هوندو اوچتو وسري ويندو. هاڻي هي ته ڪا اهڙي ڳالهه ڪانه آهي جا هڪ دفعي اسڪول ۾ ڏيان تي آئي ۽ نه ورجائڻ ڪري وسري ويئي. اهو نالو ته ڪئين ڀيرا ڏيان تي آيو هوندو پوءِ اوچتو سُن ۾ اچيو وڃي.

حافظي تي پُٽ اچڻ جي سببن مان مکيه اهو ٿو ڏسجي ته مغز ۾ ڪيتريون مشابهت ڳالهينون اچي ٿيون وڃن. جي افضل جو نالو ياد ڪرڻو هوندو ته فضل کان اڳتي وڌيڪ ٿي ڪين نه ته اجمل تي وڃي نڪريو. فزيالاجي هن جي سمجهاڻي ائين ٿي ڏئي ته جڏهن به ٻه مشابهت نقشو مغز ۾ اچو اٿڪن ته غلط نقش يادگيريءَ ۾ تريو اچي، ڇاڪاڻ ته ڪثرت، تازگي ۽ تيزي، زياده دلچسپيءَ سبب ماضيءَ ۾ سندس پٺڀرائي ڪئي ٿي ڏسجي.

اهڙيءَ طرح حافظي بَـتـجـڻ بعد ياد ڪرڻ جي هرڪا ڪوشش اجائي ويندي. ان ڪري ڳالهه ڪي ڇڏي ڏجي ته مغز نقشي جهڙي کان آڇوڻي، پوءِ عجب نه آهي ته بنا سوچ جي گهريل نالوتري اچي. ڏٺو ويو آهي ته ياد ڪرڻ کان پوءِ، جي مغز ڪي ناپر ٿي ڏجي ته ويسر گهٽ ٿي ٿئي. ننڊ نه ڏاڍي چڱي. ان ڪري ڏينهن وارين ڳالهين جي وسرڻ جو امڪان زياده چئبو. جي ڪجهه ياد ڪرڻ کان پوءِ مغز ڪي هڪدم ڪا ٻي مشغولي ملي ته ويسر گهڻي کان گهڻي ٿيندي، خاص ڪري جي ٻنهي ڪمن ۾ مشابهت هوندي ته اڙچڻ ويتر تيز. ڏسجي ٿو ته ذهن تي ليڪو چتو آرام جي وقت ٿو پوي، پر جي ٻيا اثر به مغز تي پوندا ويا ته ڪوبه ڪونه ڪپندو. حقيقت ۾ هي سڀ انسنا آهن. حقيقت چاهجي پر وڏ ورت هڪڙي جوان جو مثال ڏنو آهي ته ڪيئن هو وڻ تان ڪرڻ ڪري ضربجي بيهوش ٿي ويو. ٿوري وقت کان پوءِ هوشيار ٿيو ۽ موڳائيءَ ۾ ڳمي ڳمي گهر کان وڃي نڪتو. جڏهن پوري حوصلي ۾ آيو تڏهن گهر موٽڻ يا ڌڪي ڪاٺ جي ياد ته ڪانه هيس، پر جيڪي پندرهن منٽ ان کان به اڳي ٿي گذريو هوس، ان کان به بيخبر هو. ڏسجي ٿو ته ڌڪ لڳڻ ڪري حافظو چتون ٿورهي. مغز جي ٽپ ۽ نشي جو اثر به مغز تي ساڳيو ٿو ٿئي.

ويسر جا جذباتي سبب: حافظي جي بَـتـجـڻ جا سبب اڪثر ڪري جذباتي هوندا آهن نه خيالي. ڊپ، تشویش يا جوش ۾ ڪجهه ياد اچڻ مشڪل ٿي پوندو آهي. بعضي جو ڪي ناٽڪ جا ڪيڏاري، اکر به اسٽيج تي چئي نه سگهندا آهن سوان ڪري. بعضي ته ڪنهن المناڪ ڏکوئيندڙ ياد کي دٻائي اڀڙ نه ڏبو آهي ته پل وسري وڃي. ان کي ”دٻاءُ“ چئبو آهي. دٻاءُ جي حالت ۾ نه رڳو اها ڳالهه ڀلجي ويندي پر سندس قرباتي لڳ لاڳاپا به اڪڙندا رهندا آهن، ايتري قدر جو ڪجهه عرصي بعد، ايتري يادگيري به ڪانه رهندي ته ان کي وسارڻ جي ڪا اسان پاڻ ڪوشش ڪئي هئي.

فرائڊ جي بينظير تصنيف مان هڪڙو اهڙو به ڪتاب آهي جو فقط روز مره جي رواجي حافظي جي ويسرن، لکڻ ۽ ڳالهائڻ جي پُلن، قلم ۽ زبان جي ٽڙڪڻ جي سمجهاڻين لاءِ مصروف آهي. هو پنهنجي بيمارن مان اهڙا ڪيترا مثال پيش ٿو ڪري. جتي ڪنهن کان هڪ مشهور ريلوي اسٽيشن جو نالو وسري ٿي ويو. فرائڊ مسمريزم هيٺ معلوم ڪيو ته ان جو سبب اهو هو جو هڪڙي چوڪري، جنهن سان هن تڪرار هئڻ سبب سندس نالو دٻائي وسارڻ ٿي گهريو، ان جو نالو به انهيءَ اسٽيشن جي نالي سان مشابه هو. پنهنجي آزمودي مان ٻڌائي ٿو ته هڪڙي بيمار جو نالو اصل ياد نه ايندو هوم. اهو ان

ڪري جو سندس بيماريءَ جي سڃاڻڻ ۾ غلطي ڪئي هئ. سندس آزمودن جا مثال نهايت دلچسپ ۽ معتبر آهن. البت ڪي فرائڊ سان انهي رايي ۾ شامل نه آهن ته حافظي جي بڻجڻ جو واحد سبب ”دٻاءُ“ آهي.

شاهديءَ تي ڀروسو: پروڙ جي خامين ۽ ياد جي ڪوتاهين کي ويچاريندي خيال ٿو ڪجي ته پلي ڪو ايمان وارو معتبر شاهد هجي ته به ڪيترو سندس ڏني ٻڌي جي اظهار تي ڀروسو رکڻ جڳائي؟ پرجهه ۽ ڌيان جي بيان ۾ معلوم ڪيوسون ته خواهش، اڌڪو، اونو، اوسيڙو ۽ دلچسپي ڪيتريون نه غلطيون پيدا ڪري سگهن ٿيون. ويسر ۽ ياد ڪيترو نه دلچسپيءَ ۽ نفرت سان اٽڪيل ٿيون ٿين. عجب ڪهڙو جو شاهدين ۾ ڪيتريون غلطيون انهي دستور واقع ٿينديون هجن. هوڏانهن دير پوڻ ڪري ڪيتريون سنهيون ڳالهيون وسريو وڃن ته ڪيتريون پنهنجي خيال مان پيدا ٿيو پون ۽ وڪيل صاحب ته مونجهاري کي ويتر منجهائڻ جا ڪيڏاري!

ڪوبه ڏنويا ٻڌو احوال ذري پرزي ياد ڪرڻ ڏاڍو ڏکيو آهي. وقت ته ويتر حافظي ۾ گهوڻيون هنيو ڇڏي، جن جو پورا ٿو من گهڙت خيال ڪندا ٿا رهن. ائين به نه آهي جو ڄاڻي پنجهي حقيقت کي گهٽ وڌ ڪندو هجي، پر جي ڪا واردات جي ڪڙي بروقت ڌيان ۾ نه سمائي هوندي ته اها هاڻي تصور سان پوري ڪري وڃي ۽ بنا ڪنهن ضمير جي خلش جي. بعضي ته وري جي دلچسپي هيڏي هوڏي ٿي ته مرچ مسالو به ڳنڍي وڃبو ته اوڻائي پرچي.

پلا جي ڪا واردات ڏسبي ته اتي ڪين ويهي نهاربو ته ڦٽي تي رت لڳل آهي يا نه فوتي اونڌو آهي، پاسيرو يا وٽيوسٽيو پيو آهي. پوءِ جي ڪو اهڙو سوال اٿيو ته تصويري ڪڙين ملائڻ کان سواءِ مورڳو ڪوڙي شاهديءَ جي تهمت هيٺ اچي وڃي! عجب ڪونهي ته ڪوبه حادثو جيئن ٿيو ۽ جيئن اظهارن ڏيکاريو، گهڻو وڌيڪا هجن.

وولٽرس معتبر شاهدن جي بيانن ۾ وڏا فرق ثابت ڪيا آهن. هڪڙي پيري هن اهڙو بندوبست رکيو جو ٻه ماڻهو سندس ڪلاس ۾ جتي هن ويٺي پاڙهيو، اوچتو لنگهي پيا ۽ هڪ زبردست هل هنگامي جو نظارو ٿي گذريو. بعد ۾ هن ڪلاس وارن کي چيو ته واردات جو بلڪل صحيح ۽ پورو احوال لکي وٺو ته اوهان ڇا ڏٺو. نتيجو وولٽرس جي لفظن ۾ هن طرح بيٺو: ”پوري ۽ صحيح بيان ۾ ڏهه فقرا هئڻ گهربا هئا جن مان سراسري فقط پنج ۽ ٽي بيان ڪيا ويا ۽ سراسري هڪڙو بنهه غلط هو. اهڙيون

زيادتون طرح طرح جون هيون. ڪي ته مورڳو ٿيون ئي ڪين هيون ۽ ڪن جو انهيءَ ڪمري ۾ ٿيڻ امڪان کان ٻاهر هو. ڪن ڳالهين متعلق ڏيکاريو ويو ته ٻه ڀيرا ٿيون، گوڙ واري ڳالهه ته ستر چئن مان فقط هڪڙي بيان ڪئي.

ظاهر آهي ته ڪو به اڻپورو اظهار هروڀرو ڪوڙ چوڻ جي نيت سان نه آهي. هيڏانهن وري ڪيترو به ڪو شاهد چئي چئي ظاهر ڪرڻ جي ڪوشش ڪري ته به ڪي نه ڪي اڻ ٿيا فقرا بي اختيار اچي ويندا، اها حقيقت آهي ته جيڪڏهن ڪنهن به واردات جا اکين ڏٺا ڳچ شاهد هوبهو ساڳيا بيان ڏئي وڃن ته پڪ پاڙهيل هئا. ڀلا جهيڙي جي گهمسان ۾ ڪير ٿو چاچي ته فلاڻو ڪهڙيءَ طرح بيٺو هو. فلاڻي ڪيئن ڌڪ هنيو! جنهن مهل فوتي ڪريو تنهن مهل اتر ڏي منهن هوس يا ڏکڻ ڏي. پنجن جي حملي ۾ ڪنهن جي ڌڪ لڳڻ سبب وڃي واه ۾ ڪريو، سندس پير ترڪي ويا يا ڪنهن گهلي ڪري پوڙيس ۽ بي خطا پاڻي کنيو ويس؟

هڪڙو شاهد اڻوچو ۽ اڻڀريل، ٻيو زمانو گذري ويو، ٽيون ڪورٽ جو رعب، چوٿو رولو، بڪ ٽڪ ۽ پریشاني باقي جو چڙهيو وڪيلن جي رهنما سوالن جي ور ته سچ به ڪوڙ، ڪوڙ به سچ! رهنما سوال: وولٽر جو بيان آهي ته ڪلاس کي ٽي منٽ فلم ڏيکارڻ بعد ڪيترن سوالن سان گڏ اهو به پڇيو ويو ته بتي ڇت ۾ تنگيل هئي يا ميز تي رکيل؟ چاليهن مان اڌواڌ هونءَ چيو يا هينءَ حالانڪ نڪا بتي هئي نڪا ميز. وڏن شاگردن ۾ ساڳي غلطي گهٽ ٿيندي وئي پر ڪو به ڪلاس اهڙو ڪونه رهيو، جنهن مان ڪنهن نه ڪنهن بتيءَ جو بيان نه ڪيو.

بيلجر ۾ ميسوئو تجربن ڪندي سترهن، ارڙهن ورهين وارن شاگردن کان پڇيو ته فلاڻي ماستر جي ڏاڙهي جي وارن جو رنگ ڪهڙو آهي. ٻن کان سوا سڀني چيو ته ڪارو ۽ ڏاڙهي مورڳو هجيس ئي ڪانه. وڏن چوڪرن جي ٽوليءَ کان پڇيو ويو ته جڏهن اوهين قطار ۾ بيٺا هئ، تڏهن هڪڙو ماڻهو مون سان اچي مليو هو نه؟ ان جو نالو لکو. ماڻهو ته ڪو به ڪونه مليو هوم، پر ٽين پتيءَ ان جو نالو به لکيو. وري انهن کي چيو ويو ته فلاڻو ڪين هو؟ ته هڪدم ذري گهٽ سڀني چيو ته ها اهو هو.

وڏا گهٽ ۽ ٻار زياده اهڙن رهنما جوابي سوالن جي آڙ ۾ سولا اچي سگهن ٿا، خاص ڪري جي سوال ڪندڙ معتبر ڏسبو. ان ڪري جڏهن به ڪنهن حقيقت جي ڳولا ۾ نڪرجي ته اهڙا سوال نه پڇجن جن جو جواب سوال مان ئي ملندو هجي، نه ته ڪنهن به حقيقت کي پهچڻ مشڪل ٿي پوندو.

افواه: اجايا هل به ائين ئي ٿا پيدا ٿين، جو هڪڙي ٻئي سان ڳالهه ڪئي ته چاليهه سيڪڙو ڳالهه بدلجي وئي، وري جو ٻئي ٿئي سان ڪئي ته باقي رهي وڃي ڪا پتي. پوءِ ٽيليءَ مان ٽنپ. ڪنهن کي ڪاري رنگ جي الٽي آئي ته خبر ائين پڪڙي ته الٽيءَ ۾ ڪانءُ نڪري آيس. البت اهڙن افواهن ۾ شرارت به اڪثر شامل هوندي آهي. خوابن جا عجيب غريب احوال به من گهڙت ملاوت سبب وڻندڙ يا پيانڪ ٿي ويندا آهن.

مزو ته اهو آهي جو امتحان لاءِ سوچ سان ڪتاب پڙهڻ کان پوءِ به الائي ڇا لکجي ويندو آهي. ڄاڻي بجهي ڪير غلط ڪندو اٿيو وڃي.

ياد ڪرڻ متعلق ڪي ويچار

ٽڪر ٽڪر ڪري ياد ڪجي يا سمورو: ڪو بيت ياد ڪرڻو هجي ته چار پنج ستون ياد ڪندو وڃجي، جيسين سارو ياد ٿئي يا شروع کان آخر تائين پيرا ڏيندو رهجي، هڪ دلچسپ سوال آهي. ٿلهي ليکي ته جواب اهو ئي ٿيندو ته سمورو پڙهيو رهجي. ڇاڪاڻ ته ٽڪر ٽڪر ڪري پڙهڻ ۾ نظم جو پورو مطلب سمجهه ۾ ڪين ايندو، ان ڪري اهو به ڪنهن قدر رٿ وائڻ ٿيندو. مناسب ائين آهي ته ٻه ٽي وارا سارا ڪڍي وڃن ۽ پوءِ مضمون جي ترتيب موجب گهٽ وڌ ٽڪر ياد ڪبا هلجن ته سمجهه ياد ڪرڻ کي سولو ڪندي.

ائين ته آهي ته جي گهرجي ٻاهرئين در تائين وڃڻو هوندو يا ٻه ميل پري ته هلبو ٻنهي حالتن ۾ وڪ وڪ ڪري، پر جي پنڌ جي خبر پئجي ويئي ته ڪٿي پڪورستو ملندو، ڪٿي پيچرو، ڪٿي ڪلر، ڪٿي سمر، ڪٿي ڊاڳ، ڪٿي ڍاڪو، ته وڪون به اهڙي ئي ڍنگ سان ڪٽيون جو وڃي منزل کي رسجي.

اٿلائين جي ضرورت: هڪڙي دفعي ڪجهه به ياد ڪيو ته هميشه لاءِ ياد ڪونه رهندو. ان ڪري مناسب وقتن تي وري ورجائي ڏسجي ته ياد آهي ڪين نه. جي ٽاڪاڻا پون ته وري اٿلائي ڏجي. جيئن گهڻا پيرا اٿلائبو تيئن پڪو ٿيندو.

مغز ۾ جاءِ وٺڻ: جيڪڏهن ڪنهن ڪم کي ياد ڪرڻ لاءِ ويهه ڪلاڪ ڪپن ته روز پنج ڪلاڪ پڙهڻ سان چئن ڏينهن ۾ شايد مشڪل ياد ٿئي، پر جي هڪ ڪلاڪ پوريءَ طرح پڙهي ٻه ڏينهن ڇڏي ڏس ته مغز ۾ جاءِ وٺي لڏي لٽڪي ٿانڪو ٿي ويندو. نئون گهر ئي جاءِ نه ڏيندو، جيسين هري مري وڃجي. ساڳيءَ طرح مغز ۾ نيون ڳالهيون، ان جي پراڻن رهاڪن سان هري مري تعلق پيدا ڪري، مغز جي پاڻي

ٿيڻ لاءِ ضرور وقت ڪپين. نوان خيال ڪو وقت ته مسافر لڳندا، پر جي دلچسپ هوندا ته ڪٿي مهمانن جو درجو وٺن.

حافظي کي سڌارڻ: حافظي لاءِ جن ڳالهين جي اشد ضرورت آهي، سي جي ڄاڻي ڄم کان ڪريل هونديون ته سڌارو مشڪل ٿي پوندو. جيئن اک جي نظر جي قدرتي ڪريل هوندي ته فقط ڪو ٽڪو پئسو ٽيڪ ڏئي سگهبيس. رواجي حالتن ۾ حافظي کان عمدي ڪم وٺڻ لاءِ ڪي اصولي تجويزون هيٺ ڏجن ٿيون:

1. سارو مضمون سمجهي، پوءِ ٽڪر ٽڪر ياد ڪرڻ.
 2. ياد ڪيل ڀاڱي کي مغز ۾ جاءِ وٺڻ جو وقت ڏيڻ.
 3. پڙهڻ کان پوءِ ڪتاب پوري (بند ڪري) ياد چئي وڃڻ.
 4. ياد چئي وڃڻ کان سواءِ گهڻو لاڳيتون نه پڙهڻ.
 5. ياد ڪرڻ جو مقصد مدنظر رکڻ ۽ ورور ڏئي ياد ڪرڻ.
 6. پوري ڌيان سان هڪ ڪلاڪ پڙهڻ، اڌوري ڌيان جي چئن ڪلاڪن کان بهتر آهي.
- ڏسجي ٿو ته ڇت لائي زور سان پڙهڻ ۽ وري ياد چئي وڃڻ، حافظي کي پختي ڪرڻ جا مکيه اصول آهن.

باب يارهون

شخصيت

شخصيت ڇا ڪي ٿو چئجي؟ شخصيت ڪيتري قدر موروثي آهي ۽ ڪيتري پرايل؟ سندس ڪٿ ٿي سگهي ٿي يا نه؟ شخصيت ڇري به سگهي ٿي يا نه؟ ڪيترا نه دلچسپ سوال آهن.

ڪنهن شخص جو ذڪر ڪندي سندس نسل، علم، تجربو، قابليت، عقل، هنرمنديون، مشغوليون، لڇڻ ويچاريندي اچيو سندس شخصيت تي بيهجي ته طبع جو ڪيئن آهي؟ خوش مزاج، آڪٽيل، نهٺو، آڪرو، اتامرو، اچيرو، جهڳڙالو، شرميلو، بيحيا، دياوان، ظالم يار ويس، ٻٽاڪي، ٻڙڙيو، بي همت، همت ڀريو، ذميدار، بيپرواهه وغيره وغيره. اهي آهن انسان ذات جون طبعي وصفون. هر ڪا وصف سندس ڪانه ڪا خصوصيت بيان ٿي ڪري. گهڻو ڪري اهي خصوصيتون ڪنهن جي متعلق ٻين جون سوچيل آهن. مطلب ته ڪو سماج جي نظري ڪيئن آهي ته ڪو ڪيئن. ائين ته آهي ئي، ته اسان ڪي عتاب يا خطاب ڏيڻ وارو سماج ئي آهي. ڪاش جي ٻين لاءِ سماجي رايي ذاتي غرضن کان پاڪ هجن ته جيڪو وڏو قدر ٿين، پر پنهنجو مطلب ڪير ٿو ڇڏي. ان ڪري رابن جو قدر به گهڻو ڪونه ٿو ٿئي. جيئن جنهن ڪي وڻي. بهرحال ڏسڻو آهي ته ڪنهن جون سڀ وصفون ڪهڙين نيتن جي رستن ۾ پوتل آهن ۽ ڪهڙي جامع شخصيت ناهي رکي اٿن. ائين چوڻ ته برابر آهي ته ڪو سخي آهي ڪو بخيل. پر عجب نه آهي جو ساڳيو ماڻهو ڪٿي سخي هجي، ڪٿي بخيل، سو چو؟ هر ڪنهن شخصيت ڪي ڪو مکيه جذبو ضرور ٿئي ٿو، جو سندس پيشواڻي ۽ راهنمائي ٿو ڪري جي اهو راز هت اچي ته پوءِ سندس سڀ ڪم انهي ئي لڙهيءَ ۾ پوتل ڏسبا ۽ سندس هر ڪو فعل هڪ ٻئي سان لاڳاپيل نظر ايندو.

بعضي ته شخصيت فقط ڪنهن جي ڏيل-ڏيڪ جي اثر ڪي چيو ويندو آهي، جو هو ڏسندڙن تي ٿو ڇڏي. سندس قد بت، پوشاڪ، وضع قطع، نٿ، نانگڙ، ڳرائي، سونهن وغيره. اهو وسارڻ نه گهرجي ته اهڙي حالت ۾ شخصيت ڏسڻ واري جي ذهنييت موجب به ڪيتراڻي روپ ۽ ورن وٺي ٿي سگهي. اهڙا ماڻهو جي گهڻو ڏيڪ وڪ ڪندا آهن، تن جو اثر ته زوريءَ ڄمي ويندو آهي، پر تسليم طبع ساده مزاج به پنهنجو اثر خوب ٿا رکن.

ائين به آهي ته ڪٿي ڪٿي شخصيت اخلاقي نقطه نظر کان ڏني ويندي آهي، پوءِ ته سندس ڪٿ اخلاقي لڇڻن موافق ئي ڪئي ويندي. سماجي نشست برخاست جو قانون هر هنڌ ساڳيو به ڪونهي، ان

ڪري هلت چلت ۾ نمايان ڦير گهير ٿي سگهي ٿي، جا ڪٿي پسند ته ڪٿي بنهه اعتراض جوڳي به ٿي پوي. لڇڻن کي شخصيت جي عيوض چال چوڻ مناسب پيو لڳي.

شخصيت ڪيئن ٿي ٺهي: ٻار کان ٻڌي تائين هر شخص کي پنهنجو گذر يعني پنهنجي نفسي گهرجن جو پورا ڪرڻو ٿي آهي ته جيئن رهجي. ٻئي پاسي وري سماج ايامن جي هلي چليءَ انوسار پنهنجي هستي ۽ ترقي مدنظر رکي پنهنجي فردن جون ذميواريون چٽيءَ طرح ڄاڻائي ڇڏيون آهن ته شخصي ضرورتون هر ڪو پنهنجي سماجي قانون مطابق اهڙيءَ طرح پوريون ڪري جيئن ٻئي کي اهڃ نه ٿئي. هي آهن سماجي ضرورتون. سماج کي قائم رکڻ به نهايت ضروري آهي. ڪير آهي جنهن جو ڪم ٻئي سان نه آهي.

1965ع جي هندن جي لڙائيءَ ته سماجي ضرورت چٽيءَ طرح سان دهرائي.

ورهن جي آزمودن ائين به سڀڪاريو آهي ته فقط وقتي ضرورتن کي منهن ڏيڻو ڪونهي پر ڪجهه پاڇي به ڪرڻو آهي، جو آئيءَ ويل ڪم اچي. انهيءَ آئيءَ ويل جي هورا ڪورا ماڻهوءَ کي پريشان ڪندي، ايترو لالچي بنايو آهي جو جيڪي ڪنو ڪري سو ٿورو. متان ڪا اوچتي آفت منهن ڪڍي.

اهڙي اٿڻ جي حالت ۾ هر ڪنهن کي پنهنجي پوري سگهه ۽ سمجهه، علم ۽ هنر هلاڻو پوي ٿو، جنهن سان پنهنجي ضرورتن کي پوري ڪرڻ جو سامان هٿ ڪري ۽ خير جو وقت گذاري. انهيءَ شخصي ۽ سماجي لهه وچڙ جي ڪشمڪش ۾ ڪٿي چٽ ڏني، ڪٿي چٽ سني، ڪٿي رنو، ڪٿي ڪليو، ڪٿي ڪٽيو ڪٿي هارايو ۽ ائين چڪ ڌڪ ۾ ٺپندي ٺهندي هر هڪ شخص پنهنجي طبعي، ذهني، سپاوي ۽ عملي خصوصيتن پتاندر هڪ مقرر رخ ۽ روپ وٺيو وڃي، جنهن کي شخصيت ٿو چئجي. مطلب ته شخصيت پنهنجي جسماني، ذهني ۽ عملي لياقتن ۽ ماحول جي ڪشمڪش جو نتيجو آهي.

هر ڪو پنهنجي خلصتن انوسار پنهنجو وقت گذاريو وڃي. ڪوروئي ڪو ڪلي، ڪورنج ڪو گنج، ڪو پنهنجي ڏيل جي زور تي ڪو ڏيا تي، ڪو سگهه تي، ڪو سپاءَ تي، ڪو حرفت سان، ڪو محنت سان، ڪو حرفتي ته فقط ماڻهن جا هٿ ڏسيو انهن کي دلڀا ڏئي راضي رکيو. سڀڪو وقت پيو گذاري ته ڪو ڌاڙيل چوي ته پل ته اهو ٺوڳي ڪمائي. آخر ته سندس ملڪيت منهنجي آهي. زور کي هر ڪا طاقت آهي، پوءِ جيئن رنگريزي رنگن جا چٽا ۽ نمازيءَ جي نثر تي سجدن جي گاڻ، تيئن هر هڪ شخص تي پنهنجن جذبن، خيالن، عملن ۽ بين سان وهنوار ۽ برتا جو اثر گهڻي قدر جاءِ وٺيو بيهو وڃي ۽

سندس شخصي خصوصيتن کي نروار ڪيو ڇڏي. ظاهر آهي ته شخصيت هر ڪنهن جي ڏيل سمجھه سڀاءُ ۽ روش جي گڏيل اثر کي چٽو، جو سماجي ماحول جي لھ وچڙ ۾ منجھس هڪ مقرر روپ وٺيو وڃي، جنهن سان هو پنهنجي ڦرندڙ ماحول کي مقرر ۾ ملائم طرز تي منهن ڏيندو ٿو رهي. هن نشانبر ۾ به مکيه ڳالهيون آهن: (1) ته شخصيت هر ڪنهن جي جذبن، خيالن ۽ لڄتن جو مقرر پرتو آهي ۽ (2) ته شخصيت مقرر پرتو هوندي، ملائم به آهي ته پنهنجن ڦرندڙ حالتن کي منهن ڏئي سگهي.

شخصيت ٺاهيندڙ وصفون: غور سان ڏسبو ته شخصيت ۾ مکيه چار وصفون نظر اينديون جن مان ڪا گھٽ ڪا وڌ، گڏجي شخصيت کي ڪئين رنگ روپ ڏيو ڇڏن. اهي آهن:

(1) ڏيل: ڪنهن به شخص جي شڪل، شبيهه، بيهڪ ۽ سندس پوشاڪ جو ڏسندڙ تي پهريون ۽ گھرو اثر ٿو ٿئي. ايتريقدر جو اڪثري شخصيت جو معيار ئي ڪنهن جي وضع قطع کي سمجهيو ويندو هو. مسٽر رائونٽري امريڪن ائمبئسيڊر کي ڏسڻ سان سندس موبومو مشاطه گري ۽ سندس ته تاز پوشاڪ پهريندي ئي کيس ڪنهن ڳري شخصيت جو مالڪ ڏيکاريندي. پرائين ڪين چٽو ته ظاهري نزاکت سان گڏ سندس نشست برخاست جي فضيلت، سندس تدبير ۽ طرحداري سندس چمڪندڙ اکين جا ٽپندڙ ذهني جهلڪا، انهيءَ اثر کي دوبالا ڪرڻ لاءِ جوابدار نه هئا. شينهن جي ڪل اوڍڻ ڪري گڏ شينهن ته ٿئي يا نه، مگر مورگو مٿس چوڪسي وڌندي جلد ئي وڪا پڌرا ٿي پوندس. چهرو، سموري دماغي ڪارگذاريءَ، جذبي، خيال، پورن پهن، زماني جي اوکين سوکين جو آئينو ته آهي.

ائين به نه آهي ته سادي پوشاڪ ڪنهن اتم شخصيت جو شان ذري ماتر به ڪو مٿائي يا گھٽائي ٿي. مورگو ائين ڏسڻ ۾ ايندو ته فقيريءَ ۾ اميري پلتي پئي آهي. ڪوزي ۾ درياءُ موجزن آهي، هڪ طرف سندس بلند خيالي، بيربائي، خلوص نيت ۽ صاف گوئي جي جرئت کان واقف ٿي وري جو کڻي ڪنهن اله لوڪ بزرگ جي سوکيم سرير ۽ غريبائي لنگوٽيءَ تي نظر ڪريو ته صحيح معنيٰ ۾ روح جو جلوو پري کان پڌرو نظر ايندو. ڇا سندس ڪپھ جي پاءُ جي پوشاڪ ۽ ڇا سندس روشن ضميري!

(2) سمجھه: سمجھه ذهن جي خوبيءَ سان ٻڌل آهي ۽ ذهن حواسن جي نفاست سان. جي حواس پوريون حقيقتون پهچائي نه سگھندا هوندا ته ذهن به جڏو ٿي پوندو ۽ سمجھه به پوري ساري. مغز جي پروڙ به حواسي پرتال سان ٻڌل ٿي رهي. جي آسپاس جون سڀ حقيقتون مدنظر نه رهيون ته ذهن به هڪ طرفو رهندو ۽ شخصيت بي سري. سڌا سادا، اصول اڙپنگ، جيڪي سچ چئي ڏين، پل ڇا به ٿئي، هن نموني

جا هوندا آهن، پر جيڪي سياڻا سچيت فطرت جي ذري ذري سان همراز ٿي روش وٺندا آهن، سا اها ته لعل به لپي ۽ پريت به رهجي اچي. اتم هستي، عوامي اصوليات کي سامهون رکندي نه هڪ اصول کي. ”سدائين سچ ڳالهه“ جو سبق اسان کي مليو، جنهن جو اثر ٻار تي اهو پيو ته ڪا به سچي ڳالهه ضرور ظاهر ڪرڻي آهي. بلڪ ائين چئبو آهي ته

سچ ته بينو نچ، پل ته پري مچ

خبر نه آهي ته ڇو تعليمي مدرسن اڃا اهڙا سبق نه لکيا آهن ته ”سوچي سمجهي ڳالهه“ ڪيڙوڏي شيءِ آهي ۽ اها دنيا جي جامع ماحول موافق هئڻ گهرجي. بي خطا سچ چئي ڏيڻ وارو ته اڄ ڪٿي به ڪارگر نه ٿيندو ۽ ٻار ئي سمجهبو.

(3) سپاءُ: سپاءُ ته هر ڪنهن جي همت ۽ جذباتي ٿاڻ جي ظاهر تصوير آهي، ڪو ڪلٽو ڪو ورتل، ڪو اڀرو ڪو تحمل وارو، ڪو صابر ڪو چڙو، ڪو صاف دل ڪو درڊيلو ڪو ڪروڙي. سپاءُ سماجي رشتو ٿو ڏيکاري. سماج به گهڻن سپاون جا قدر قيمتون ڪٽي ڇڏيا آهن. البت ضديءَ جي خلاف پئي ڏسجي. ڇي ”جيڪو مڙيو سو جڙيو“، ”نٿي سو به پاڻا ڪائي.“ ”جني پانيو پاڻ ڪري توائي تن کي.“ سڀ فقرا ڪسر نفسيءَ جي اصول تي ٻڌل ٿا ڏسجن. جنگ جي ميدان تي ته ڪارگر نه ٿيندا!

(4) روش: هلت يا چلت جا جزا آهن لچڻ. هر ڪا هلت مطلب ٿي رکي. هلت ڏيکاري ٿي ته ڪنهن جي مغز پنهنجي ماحول کي سوچيندي، پنهنجن مطلبن کي حاصل ڪرڻ لاءِ ڪهڙين چالن کي مناسب سمجهو آهي. ڪو سخاوت ڏيکاري ڪو خدمت، ڪورلي ملي ڪو خلوت پسند. هر ڪو پنهنجي مکيه جذبي کي اڏاءِ کان بچائڻ لاءِ ڪو طريقو اختيار ڪري رهيو آهي. اهو ڪهڙو ۽ ڇو؟ عجب نه آهي ته ماحول جي متجسس تي ميسٽومچي مڙس ٿي پوي پر ساڳئي ماحول ۾ ساڳي طبيعت گهڻو ڪري ساڳيا لچڻ ڏيکاريندي.

شخصيت جو نشانبر: وٺن جو مختصر نشانبر هن طرح آهي ته ”اهي خصوصيتون جن جي ٻن ساڳي سمجهه ۽ علم وارن شخصن کي ساڳين حالتن ۾ نرالي هلت ڏسين“ هي نشانبر ظاهر ٿو ڪري ته شخصيت جو فرق جذبن، نالن ۽ عقيدن جو فرق آهي، نه سمجهه ۽ علم جو. ۽ پيو ته اختلاف روشن جو آهي يعني چال جو. هي نشانبر چال ڏانهن اشارو ٿو ڪري ۽ اڄڪلهه چال شخصيت جو هڪ وڏو رڪن سمجهيو ٿو وڃي.

يوناني نظريا: قديم حڪمت جي صاحبن شخصيت کي چئن خلطن موجب چئن نمونن ۾ ورڇيو هو. خوني، سودائي، صفرائي، بلغمي. صالح خون جي غلبي وارا ماڻهو سرها، آسائي، خوش مزاج، پورهيت. سوداءَ جي زيادتيءَ وارا اداس، نراسائي، خيالي ۽ ايكانت پسند. صفرائي يعني ته گهڻي ڇت وارا چيڙاڪ، ورڇڻا، تيسر، هوڏير ۽ سنهال. بلغمي بت ۾ ڀريل، سپاءَ جا سيتل، ثريا ٿڌا ۽ رلڻا ملڻا.

يونگ جي تقسيم: يونگ شخصيت کي آندرو ۽ ٻاهرو طبيعتن ۾ ورهائيو. هڪڙا اهي جي سڀ ڪجهه اندر ساندين پيا اهي جي هڙ ٻاهر. ٻاهرين دنيا جا اسباب يعني ٻاهرين شين سان دلچسپي رکن، انهن جو قدر قيمت ڪن ۽ سندن اهميت ڄاڻن. آندرو دنيا جي شين کي ڏسن پرکين ملهه چور سمجهي گهڻو توجهه ڪونه ڏين ۽ پنهنجن خيالن کي اتم ۽ آخري تصور ڪري، پاڻ کي وڏو سمجهن ۽ برتر رکڻ جي ڪوشش ڪن.

يونگ جو مطلب اهو هو ته هر ڪو شخص گهٽ وڌ انداز ۾ آندرو ٻاهرو ٻنهي خصلتن جو مالڪ ٿو ٿئي. يارويس مجلسي ماڻهوءَ کي به خلاصگائيءَ جي ضرورت رهي ٿي ۽ خود خيال ايكانت پسند کي به، تانگهه رهي ٿي ته وقت سر ڪنهن سان چار چونڪ ڳالهين جا ڪري وٺان. علم آزمودو به ائين آهي ته ماڻهو گهڻو ڪري آندرو ٻاهرو گڏيل طبيعتن جا ٿا ٿين. مانيٽا رکي رکي شل نه ڦاٽ ڪائن ته ڦهڪائي ڏيندا.

انهن ٻن مکيه طبيعتن سان جي خيال، احساس، جذبي ۽ حواس جي نمونن کي ٿو شامل ڪجي ته هيڪانديون طبيعتون ٺهيو وڃن. مثال خاطر: ٻاهرو خيالي طبع وارو ماڻهو ظاهري حالتن جي خيال ۾ ائين محو ٿو رهي، جيئن ڪو سائنس جو تجربڪار پنهنجي تجربن ۾. پوءِ جيئن سندس سمجهه ۾ ٺهي اچي اهو صحيح. ڪنهن به بيروني حالت ۾ ٽپي پوندو، ضرورت هجي نه هجي. جي ڪجهه سمجهه ۾ پورو نه وينس ته به هڪڙو رستو وٺي وڃي پار پوندو، پل ته غلط هجي. تعصبي ۽ ضدي ماڻهو ٿين هن قدم جا. آندرو خيالي طبيعت وارن جو مثال فيلسوف آهن، جي صفاتي خيالن جي حقيقت بينيءَ ۾ محو، ته ڪي اهڙا اصول هٿ ڪجن جن سان دنيا جي حقيقت جو راز لپي پوي. پر دنيا وارن سان گڏجي هلڻ کان پري. دنيا جي چالن کان پري پنهنجي مت پيدا ويچارڻ ۾ مست. ڳڻ ڳوت جا ڳوڙها، ڏاڍا پخته خيال. جيسين خيال ڪا مقدم پڪي پختي جنسي صورت نه وٺي. تيسين مجال جو هوڙ هائيءَ جو ڪو قدم کڻي. سندس گفتگو شائسته وڻندڙ پرايتري شڪ گاڏڙ ۽ مشوش معلوم ٿيندي جو پهرين ملاقات

تي ته خيالي مهوس معلوم ٿيندو. پر پوءِ رفته رفته مرغوب ۽ دلپسند معلوم ٿيندو. ”ٻاهرو احساس“ جلد ئي ڪٿي به جاءِ وٺي ويندو. رلڻو ملڻو پر جذباتي هٿ ڪري، بعضي چيڏڪ به گهڻو ڏيکاريندو. احساسِيءَ جو مطلب آهي ٻين جي ڏک سک جو احساس رکندڙ درد رکڻ وارو. ”آندرو احساسِي“ پورو دردمند خود پسنديءَ کان دور. سمجھبوائين ته ساري دنيا جو درد ساڻ سانڍيو وٺي، پر گهري احساس رکندي به سور ڪين سٺي. ”آه نه سلن عام سين“ ”ٻاهرو حواسي“ ته حواسن جي احساسن جي مزي ۾ ئي مست. ڪجهه مزيدار ڏنائين، ڪجهه ٻڌائين، ڪجهه چڪيائين، سنگھائين، چھيائين ته واه. جيسين ڪا حواسي خبر نه ملندس، تيسين ويڳاڻو وٺندو، مزو ڪونه ايندس. هي ٿئي پورو نفسي بندو. ”آندرو حواسي“ وري حواسن جي شغلن کي حقيقي حسن جي تصوري احساسن جي پوشاڪ پهراڻ ۾ پورو. سهڻين شين کي ڏسندي خود سونهن جي تصور ۾ گم ٿي ويندو ۽ شئي کي ڇڏي ڏيندو.

”ٻاهرو جذباتي“ بنا سوچ ويچار جي فقط اوت تي هڪل ڏيندو. پوءِ بعضي ته درياءَ جي ٽپي جي هام هڻي بعضي اڏ تي اٽڪي بيهي، اهي توڪلي مڙس سڏبا آهن، پر هوڙهه به چڻن، پاڻ ۾ ڀروسو گهڻو رکندا، پر ڀروسو رکڻ جهڙا نه. ”آندرو جذباتي“ گهڻو ڪري ٻڌ چڙهه ۾ ئي رهيو رهندو. ڪنهن پوري پڪي خيال کان ٻاهر پيو سڌون ڪندو ته هيئن ٿو ڪيان، هونءِ ٿو ڪيان، پر نڪي گهوٽن مان نڪري، نڪو عملي قدم ئي کڻي.

اولڊلر: شخصيت جو ٺاڻ سارو احساس ڪمٽري، احساس برتري ۽ اڳرائيءَ جي اوتن تي سٽي ويو. شيلڊن: ته چئن هزارن جوانن جا ننڱا فوتو اڳ، پٺ ۽ پاسن کان ڪڍائي، سندن جسمي ۽ طبعي خصلتن کي پوري ويچار ۾ رکي، سال بسال ساڻن ويهارو ملاقاتون ڪري، پنهنجا طرز عمل بدلائيندي، شخصيت کي نيٺ تن مکيه نمونن ۾ ڇانوي هر هڪ جا ويهه قسم بيان ڪيا.

شيلڊن جو فيصلو هو ته بدني بيهڪ تن جسمي اوچن جي گهٽ وڌ ملاوت تي منحصر آهي (1) تن تي اوچو، جنهن مان مغز ۽ تنتون ٺهيل آهن (2) مشڪي اوچو، جنهن مان مشڪون يعني گوشت ٺهيل آهي (3) چرٻيءَ ٺاهڻ وارو اوچو. جن ماڻهن ۾ تن تي حصو زور آهي سي پتلا، ذهين ۽ ڳنڀير ٿا ٿين. جن ۾ گوشت وارو حصو برڪ آهي سي رٿا سٺا، پهلوان ۽ چست چالاڪ ٿا ٿين، ڪارڪرتا ۽ همت پريا. جن ۾ چرٻي گهڻي آهي سي خوش مزاج، موحلي، صلح پسند ۽ آسائش طلب.

روزمره جي آزمودن مان ته ائين پيو ڏسجي ته ڪيترا پتلا ماڻهو تيسر ۽ ٽانڊيءَ تپڻا ٿا ٿين ۽ ڪيترا جسم شرارت ۽ لائي چائي ڪندڙ. ان ڪري طبيعت کي بدني بيهڪ سان پيوست ڪرڻ مناسب ته ڪين ٿو لڳي. نفسيات جو هي به چتو اصول آهي ته جڏهن به من ڪنهن خاص ڳالهه جي ڌيان ۽ اوسيڙي ۾ هوندي، ته انهيءَ کي نهارڻ ۾ متوجهه هئڻ سبب ڪين جلد ڏسي سگهندو آهي. ڪهڙو عجب ته شيلڊن جي رفيقن اهي ئي خصلتون انهي نوع جي ماڻهن ۾ ڏٺيون جيئن شيلڊن بيان ڪيون، ڇاڪاڻ ته انهن جي من ۾ اها آگاهي اڳيئي موجود هئي. حقيقت، جفا سان هٿ ٿي اچي سو به پهريون شرط اهو آهي ته طبيعت حقيقت پسند هجي.

سائنس جي مدنظر تي شخصيت جي پوري ڪٽ سندس جداگانہ لياقتن جي چڪاس ٿي ڏئي سگهندي نه فقط سندس ڏيل جو ڏيک. ڏيک ڏوڪيباز ته ٿيندو آهي. ان ڪري جيسين ڪنهن جي خصلتن جي پوري تڪ تور نه ڪبي، تيسين سندس نوعيت جي پرک مشڪل ٿيندي.

ورنن: شخصيت پرکڻ جا ٻه معيار مقرر ڪيا (1) ته ڪيتري قدر ڪو ٻين تي پاڻ وارو آهي يا پنهنجي پيرن تي بيهڻ وارو. هن ماپي جي هڪڙي چيڙي تي ٿي پوري بيهمٽي ۽ ٻئي تي بالڪل بيپرواهي (2) ته ٻنهي ٻاهر واري خوراڪ ۾ پورو آندرو، ڪڙيءَ ۾ قابو ۽ پاڻ ۾ پورو. انهن ٻنهي ماپن جو وچون وهه اهو ٿيندو ته هو گهڻو اتامرو آهي يا نه.

آئيسينڪ: ورنن جي معيارن ۾ هڪ ٻيو ميزان به داخل ڪيو ته هو ڪيترو وهمي آهي يا پوري خيال وارو. انهي خيال کان مناسب سراسري شخصيت ٻنهي ماپن جي وچ تي بيهندي ته آندرو ٻاهر واري پاڻ تي ۽ ٻين تي مدار رکڻ وارو. ڪڏهن پوري خيال جو ڪڏهن وهمي. جيترو ڪو اجايو احساس، شرميلو، ۽ گوشه گذار هوندو اوترو آندرو ۽ جيترو منهن جو ڏاڍو، اک جو پڪو، ڦڙت، مجلسي ۽ بردبار اوترو ٻاهر.

آئيسينڪ جي قياس ۾ ائين آيو ته ڪيتري قدر ڪو ماڻهو پنهنجي يا پرائي پروسي تي پاڙي ٿو، اهو سندس جذباتي نظام سان ٻڌل ٿو رهي ته سليم عقل وارو آهي يا وسوسائي. انسان ذات جي طبع پيمائيءَ ۾ هن ميزان کي داخل ڪرڻ مان ظاهر آهي ته چرئي ۽ سنئي ۾ فرق فقط درجي جو آهي، نه ذاتي ۽ ڪاوڙ هڪ خفيف چرائي! مطلب ته عقل ۽ چريائي هر ڪنهن سان شامل آهي ۽ انسانيت جي ڪٽ ٻنهي جي انداز موجب.

ٿوري ويچار سان معلوم ٿيندو ته شخصيت جي اڪث نمونن مان، زندگيءَ جي مختلف طبقن ۾، ڪونه ڪو ڪٿي نه ڪٿي، هر هڪ ڪمائتوئي آهي. ڪنهن به هڪڙي کي آدرشي چوڻ البت ڏکيو ٿيڻ لڳي. ائڊولف هٽلر امريڪي من وڊوان، ڏيکاريو ته انسان جي چال سندس جسمي بناوت ۽ مغز جي جوڙجڪ انوسار، گڏيل بدني ۽ ذهني زندگيءَ جو اظهار آهي، جنهن جو نمونو بدني ۽ ذهني ترتيب ۽ ترقيءَ جو طرز ۽ طريقي سان ٻڌل ٿورهي. ماڻهوءَ جي چال جا ڪيترائي پهلو آهن، جي ڪيس ڪانه ڪا ترتيب ۽ مجسم صورت ڏيو ڇڏين.

”ميئر“ (1946ع) به سندس تقليد ڪئي. ”ليوئن“ (1954ع) ۾ انهي ڳالهه تي زور ڏنو ته ٻار ۽ سندس ماحول به الڳ شيون نه آهن. شخصيت انهن ٻنهي شين جي لهه وچڙ جو تيار ڪيل مرڪب آهي. هن کي ”حيوت منڊل“ تجويز ڪيا جن ۾ ڏيکاريا ٿين ته ٻار پنهنجي پنهنجي ماحول جي قالب ۾ ڪيئن ٿو ٺهي، جو ٻئي هڪ ٿيو وڃن. شخصيتون مختلف ان ڪري ٿيون ٿين جو هر ڪو پنهنجي جسمي ۽ ذهني موڙيءَ سان پنهنجي نرالي ماحول ۾ ٺهي تيار ٿو ٿئي. پهرئين سليس حيات منڊل جا جزا ڏيکاريا ٿين: ماءُ جي هنج، هنڌ، پيءُ، پينگهڙو ۽ پيءُ، جن ۾ مرڪزي جڳهه ماءُ کي آهي، جنهن ڏانهن ئي ٻار جو خيال ۽ اڌڪو ٿورهي. پوءِ جيئن جيئن ٻار جو مرڪز ماءُ کان ٽڙندو ويندو، تيئن پيءُ کي ويجهو پوندو رهندو. اهڙيون جذباتي چڪن ۽ ڌڪن جون پيدا ڪيل ڦيريون ڦاريون ٻار جي تاريخ ۾ ڪيتريون ئي ٿيون ٿين، جن جي ڪري حيات منڊل به نهايت پيچيدگيون صورتون وٺندا هجن.

حيات منڊل جو اصولي نظريو اهو ٿو ڏسجي ته ٻار ڇا وڏي جي دل گهري شيءِ وقت بوقت بدلي ٿي رهي ۽ ان موجب سندس حيات منڊل. اهي دل پسند شيون آهن: ٿڃ، ماءُ جي هنج، نرم گرم هنڌ، ڪپڙا، پيءُ، بزار، شيون، رانديڪا، راند ڪيڏڻ وارا ٻار، مورتون، ڪتاب، خرچي امتحان ۾ ڪٽ هار، رفيق جي تلاش، اولاد، سرخروئي، درجي تي پهچڻ، تانڪ پيري، هر ڳالهه کان بيزاري، آرام ۽ راه عدم.

فرائڊ: ماڻهوءَ جي زندگيءَ جو راز ”لذت“ ۾ مضمر ڪيو آهي. هو چوي ٿو ته اوستا جي رهبري به تن حاوي لذتن جي دامنگير اثرن ۾ اٽڪيل آهي:

(1) وات جو چشڪو، ٻچي کي ٿڃ چسڪڻ مان ايتري جسمي فرحت ۽ ذهني مسرت، تسڪين ۽ خاطر جمعيت حاصل ٿي ٿئي، جنهن جو نظير معمولي زندگيءَ جي جفتي يگانگي ئي ڪنهن قدر پيش ڪري سگهي ٿي. ڪيترو به ٻار وياڪل هجي، درد ڪاڙهيندو هجيس، پر جان جي بچل ارهه سان لاتس

ته في الحال ته بي اختيار سور گهٽجي ويندس. ٻار جي لذت جو پهريون مرڪزوات آهي. ڪيئن نه تنگ ڪي موڙي پير جو آڱو ٽوچوسيندو آهي.

(2) پُئِيءَ جو سرڪاٽ - جڏهن ٻار ويهڪڙو ٿيڻ کان پوءِ نرم گرم شي گڙپ ڪري ترڪي ڏيندو آهي تڏهن به ڪيس ايترو مزو ايندو آهي جو وڏي جي قياس کان ٻاهر، پر ٻار تي ڪيترو اثر ٿوئي ان جو اندازو ڪيس ان وقت ڄاڻڻ سان ئي معلوم ڪري سگهيو.

(3) شهواني احساس - ٻار جي لوند لوند ۾ بجلي ٿي ڊوڙي، ۽ خاص طرح نسلي عضوي جي احساس کان واقف ٿوئي.

فرائڊ جو خيال آهي ته جي ڪنهن به منزل تي ڪيس پوريءَ طرح تانگهه لاهڻ جو وجهه نه مليو ۽ سندس خاطر جمعي نه ٿي ته هن جو خيال انهيءَ منزل تي ڪٿي پوندو ۽ اڳتي ترقي ڪانه ڪندو. ان ڪري سندس شخصيت به نامڪمل ۽ ڪوچڙي رهندي. مگر اهو فرائڊ جو خيال بالڪل درست نه به هجي.

رُجا: ته شخصيت جون ست بنيادي خصوصيتون ڄاڻايون آهن: پڪو ارادو، سياڻپ، حياءُ، همت، ذهن، اداسي ۽ چڙ.

شخصيت پنهنجو اظهار اڪت نمونن ۾ ٿي ڪري. طبعي نفاست ۾، جذبن ۾، هوشياريءَ ۾، لياقت ۾، ياروسيءَ ۾، خوديءَ ۾، بردباريءَ ۾، همت ۾، فتنه انگيزي ۾، اڏنگائيءَ ۾، محبت وغيره ۾.

مطلب ته انسان جا ٻه رهبر آهن: خواهش ۽ عقل. جذبا، جي خواهشن جي پيدا ڪرڻ وارا آهن، هر وقت غالب آهن، بي خطا آهن ۽ بي خبريءَ سان پنهنجو ڪم ڪندا هلن. ضمير به گهڻي قدر اسان جي معلوميت کان سواءِ پنهنجن فيصلن ڏيندو ٿو هلي. خودي شخصيت جو بالڪل باخبر جزو آهي، جو ماحول سان پورو واقف، دنيا کي ڏسي وائي، هوش کان دليل دلائل وٺي گهڻي قدر اسان جي بيخبر حصي جي اڙنگاين کي سڌو ڪري سنواري رس ۾ آڻيندو ٿوري.

ظاهر آهي ته ماڻهو پنهنجن ذاتي طبعي لاڙن ۽ رغبتن موجب چٽائيءَ کان سواءِ ڪيترن وقتن تي وهيو وڃي، جنهن لاءِ هو مجبور آهي ۽ گهڻي قدر ڪيس خبر به ڪانه ٿي رهي. اهڙي روش ۾ سندس گذريل آزمودن جو به ڪيترو اثر مليل آهي، جن جي ڪيس ياد به ڪانه آهي پر سندس مغز تي ته برابر اڪريل آهن. اک رڳو تڏهن پٽي آهي، جڏهن ڪو ظاهري مخالف زور سان اسان جي هلت کي آڏو اچي

روڪيندو آهي ۽ سموري هلت ذهن جي پوري چوڪسيءَ هيٺ ايندي آهي ته مون ڇا ٿي ڪيو. ڪٿي اٽڪاءُ ٿيو، اڳتي ڇا ڪيو.

شخصيت کي شڪل ڏيڻ لاءِ ذميدار ٻار جي اوائلجي عمر آهي. ٻار جي موروثي بدني ۽ ذهني موڙي، سندس تندرستي، سندس پرورش ۽ ابي اما جو پيار، سندس طلبن جو مناسب پورائو ۽ گهرو ڪيڙ سندس آئيندي حياتيءَ جو نمونو ۽ پورو خاڪو تيار ڪن ٿا. ڪي مائٽ ائين پائيندا آهن ته ٻار ڄمندي ئي ڄام ٿئي، پورين فضيلتن جو صاحب ٿئي ۽ ٻاروتڻ ۾ ئي صفائيءَ ۽ سنجيدگيءَ جا قانون پورا ڪري ۽ وڏن واري هلت هلي. ياد رکڻ جڳائي ته جن ڪوتاهين لاءِ ٻار جوابدار نه آهي، تن لاءِ جي ڪيس ڊمر ڏيکاريو ته مائٽن جي بيرخي ڏسي ٻار فقط وائڙو ۽ مشوش ٿيندو ۽ جهٽڪڻ ۽ ڪرڪڻ وارن لاءِ سويل ئي نفرت ۽ ساڻن ڪلفت پيدا ٿيندس. پوءِ جڏهن ٻار پنهنجي پيرن تي بيٺل جو لائق ٿيو ته ساڻن لاڳاپا لاهڻ لڳندو. بيحد لاڏلو ۽ دادلو ٻار جڏهن ٻين سان تعلق ۾ اچي محسوس ڪندو ته لاڏلو نه آهيان، تڏهن وائڙو لڳندو ته دنيا ڪيئن ڦري! جيڪي سرنديءَ وارا مائٽ ٻار کي دايڻ جي هٿن ۾ ڇڏيندا آهن، سي به ٻار کان اڪڙي ويندا آهن، هڪڙو ته کانئن پريو رهڻ ڪري ۽ ٻيو ته دايون ڪيترو به ٻار کي آسودو ڪن ته به ماءُ واري تسڪين ڪانه ملندن، ۽ ٽيون ته ٻار جا مائٽاڻا تعلقات جي فقط نپياڇ ٿي ناهي سگهي ٿو، سي به ڪڏهن ڪڙيءَ تي ڪين ايندا.

شخصيت تي موروثي ۽ ماحول جواثر

فزيا لاجي ٻڌائي ٿي ته ماڻهوءَ جي هائي ڪاٺي ۽ طبع جي گهڙڻ وارا ڪاريگر به قدرت بت ۾ ئي رکي ڇڏيا آهن، جن کي ’ري‘ نالي غدود ٿو چئجي. انهن غدودن جون رسون رت سان گڏجي بت ۾ ڦرنديون ڇانت چونٽ جو ڪم ڪنديون ٿيون رهن. اهي غدود جيئن ٺهيا تيئن ٺهيا پوءِ منجهن ڦير ڦار ٿي نٿي سگهي. انهن مان مکيه آهن (1) ٿرائڊ (2) انڊرينل (3) پٽيوئٽري (4) نسلي غدود.

ٿرائڊ جي گهٽ هئڻ ڪري ماڻهو موڳو، سانتيڪو، وائڙو، ڦيٽو، ڍور ۽ بيخيالو ٿيندو. ٿرائڊ جي زيادتيءَ وارو سنهال، چست، تڙا تڪڙا، سمجهو، مشوش ۽ منتظر هوندا. ڊپ ۽ ڪاوڙ جي حالتن ۾ انڊرينل غدود گهڻو ڪم ٿو ڪري جي ڪنهن کي انڊرينل جي سئي هٽي ته پنهنجي طبع موجب منجهس ڊپ يا ڪاوڙ جا اطوار پيدا ٿيندا. انڊرينل جي ڪميءَ سبب دمڪشي، ڇاپاڪو، ڏڏر، ۽ ڏڍ وغيره به ٿيندا آهن. گهڻي انڊرينل وارا ڪاوڙ جا تڪا ٿين. پٽيوئٽري بدن جي ڪوٽ واڌ جو انتظام ڪري ٿو. قدآور ڪرڻ هن

جي ڪرامت آهي. نسلي غدود مردن ۾ خصيا ۽ زالن ۾ بيحٿيون آهن جي جنس موجب بت کي ڊول ۽ رونق ڏين. نسلي غدود جوانيءَ جي وقت ڌاري پنهنجو اثر اوچتو بت تي اچليو وجهن جن کي سمجهڻ ۽ قبضي ۾ آڻڻ کان اڳيئي بعضي نهايت نازڪ ۽ تلخ تجربا پيش اچيو وڃن. حيرت آهي ته نه مائٽ ڪنهن کي واٽ لائين، نه سماج، نه تعليم. هر ڪو پنهنجا تجربا ڪري واٽ وٺي، پوءِ جي ڪو تڙڪيو ته سونهاري سماج ڪلندس پروا ڪين لائيندس.

شخصيت ڪيتري قدر موروثي اثر هيٺ آهي ۽ ڪيتري ماحول جي پيدا ڪيل، اهو هڪ اهم حل طلب سوال آهي. ماحول يعني ”بهيوئرسٽس“ ته موروثي موڙيءَ کي ڪا به وقعت ڪانه ٿا ڏين، پر ظاهر پيو آهي ته رڳو اهي سنهڙا غدود ڪيڏو نه ماڻهوءَ جي ڏيل، سمجهه، احساس، چال ۾ فرق آڻي سگهن ٿا. البت جي بدني بناوت هرانسان جي هڪجهڙي هجي ته باقي فرق سڀ ماحول جو پيدا ڪيل ٿي سگهي ٿو. حقيقت ۾ ماحول به موروثي ئي ٿئي ٿو شاهوڪار جو پنهنجو ته غريب جو پنهنجو. غريب نه شاهوڪار واري تعليم حاصل ڪري سگهي، نه حوصلو اچيس، نه همت. وري صحبت به پنهي جي نرالي رهندي. امير جي اميرن سان ته فقير جي فقيرن سان. جهڙو سنگ تهڙو رنگ. اصل نسل ۽ صحبت ته پڌرو اثر ٿا رکن، پر خبر نه آهي ته ڇو ڪيترن نفسياتي ماهرن صحبت جو شخصيت تي اثر ويچار هيٺ نه آندو آهي.

شخصيت تي ڪٽم ۽ ڪيڙ جو اثر

محلاتن ۾ شهزادا پيدا ٿين ۽ ڪهجن ۾ لُٽيرا. هر ڪو طوطو انهي ڪٽنب واري ٻولي ٻوليندو، جنهن ۾ پليو، پهريون مڪتب گهر ۽ مائٽ آهن، پوءِ ڀائر ۽ پينر ۽ پوءِ ٻيا مٽ. اڃا به اڳتي اسڪول، دوست، دشمن، نيات ۽ سارو سماج. ٻار جيئن ڪچو ٿيئن زياده اثر پذير. ننڍي هوندي جا ٽنٽا، ساڙ، ضد، خصومتون، رفاقتون، آئينده حياتيءَ تي خوب اثر ٿا رکن. جن شين، شخصن، ۽ خيالن سان رغبت يا نفرت ٿي سا ٿي، جڏهن ڪا ڦري.

شخصيت تي ڪيڙ جو وڏو اثر ٿو ٿئي، ڪيڙ ڪنهن به گروهه جي رهڻي، ڪهڻي، ڪرڻي جي جملي طريقن کي ٿو چڻجي، جنهن ۾ اٿڻ ويهڻ، رسم رواج، عادتون اخلاق، بري پلي جا قانون سڀ اچي ٿا وڃن. المختصر ته سماجي ورثي کي ڪيڙ ٿو چڻجي، جنهن زمين ۾ سلو اڀريو، جنهن فضا ۾ سامائجي وڌي وڏو ٿيون جو اثر ڪيڏانهن ويندو.

ديس ديس جي تهذيب پنهنجي. ڪي ڪهڙيون فضيلتون اتر سمجهن، ڪي ڪهڙين خصلتن تي زور ڏين، سماجي سنجمر جو اثر ايڏو نمايان ٿو ٿئي، جو پري کان پڌرو ته هي ڪير ۽ ڪٿان جو هر هڪ قوم جون خصلتون سندن خصوصيتون بنجو وڃن. ٻار ڪي ڪهڙي به جذباتي، خيالي، روشي قالب ۾ رکو ته هو اهو رنگ روپ وٺي ويندو. ائين به نه آهي ته سڌارو ٿي نٿو سگهي. ٻار ڪي ڏاڍو ڪجي يا نازڪ، پيٽان پيٽيءَ لاءِ تيار ڪجي يا ملي ڪم ڪرڻ لاءِ، ملان بنائجي يا فوجي سپاهي، خادم قوم، خادم ملت يا خادم انسان، سڀ تعليم، تربيت ۽ ڪيڙ سان ٻڌل آهي.

انگريز پنهنجن پراڻن رواجن، رسمن، روايتن جا پورا پوئلڳ پاڻ ڪي پراڻي ٿڙ جي چوڌي سڏائڻ ۾ فخر ڪن ته امريڪي پورا آزاد خيال. ڪنهن به رسم رسومات جي قيد کان ٻاهر، نيون ڳالهيون نهاري ٻڌڻ پراڻين کان پري. ڇاڪاڻ ته ڪا بيسود ڳالهه ابي ڏاڏي کان هلندي اچي، ان ڪري هلي هلي، هرگز نه. هو فائدي سان ٻڌل آهن. رسمن ڪي بنديراهو سمجهن. هنن جي رواني درياءَ واري آهي. ڍنڍ جي سکوت ۽ سانت سان پوين ئي ڪانه، ته ترقي به گوناگون ڪري ويا آهن.

ڏسجي ٿو ته ڪيڙ ۾ گهرو هلت چلت شخصيت ٺاهڻ لاءِ سڀني کان زياده جويدار آهي. ان ڪري جي گهر جي چرخي ۾ ڪو خلل پيو ته ٻار جي ڪيڙ تي گهرو اثر ڇڏيندو. بد عادت ٻار ٿڌل چرخي جو شاهد آهي. حد کان زياده انگل آرا ڪڍڻ ڪري ٻار آڏين ۽ مائٽن تي پاڙڻ وارو ٿي پوندو، پر جي واجبي سنڀال ۾ گهٽتائي ٿي ته ٻار ڊيڄو ۽ مائٽن کان متنفر ٿيندو. مائٽن ۾ بدانتظامي ڏسي، ٻار ۾ جوابداري گهٽ پيدا ٿيندي، بيپرواهه، رڪو ۽ اڍنگو ٿي پوندو. مائٽن لاءِ ضروري آهي ته ٻار جي روبرو ڪو به تهذيب کان ڪريل قدم نه کڻن، نڪي ڪو گتو اکر ڳالهائڻ. سندن چٽواڳي ٻارن کي بي خطا سونجهڻو ڪندي ۽ هو کين هر هنڌان ڇاڇڻ لڳندا ته ڳالهه ڪيئن آهي. لڪيچ چاچي آهي. ننڍڙي ڌيءَ ماءُ جي زندگي مان واقف ٿي گڏيون ٺاهڻ ۽ نپائڻ لڳندي آهي ۽ پٽ، پيءُ کي اڍنگو ڏسي رول ٿيندو. جي پيءُ جي بيحد سختي ڏسي ساڻس دلپسند تعلقات نه ٺهيس ته گهڻيءَ جي چوڪرن سان پيار وٺيندو ۽ انهن وارا پير کڻندو.

شخصيت تي حيثيت ۽ مالي حالت جو اثر

هر ملڪ جي تواريخ بادشاهن جي ذڪر سان ڀريل ڏسبي، جنهن ۾ غريب هستيون ڪي ٿوريون قابل ذڪر ڏسڻ ۾ اينديون، هر هڪ ڪٽنب جي مالي ۽ سماجي حيثيت سندس اولاد تي ڪافي اثر ٿي رکي.

ان ۾ ڪو به شڪ ڪونه آهي ته دولت، شخصيت کي پنهنجو ڪفر، رعب ۽ رواني ضرور ٿي ڏئي ۽ سندس حوصله افزائي ٿي ڪري. جنهن مسڪين کي نه انگ ٿي اڳڙي نه کائڻ لاءِ ڊڳڙي ان کي دنيا جي پيشوائن ۽ ۾ ڪهڙي جڳهه ملندي. پوءِ ويڙهو ٿي زور لکائي يا پني، نه ته چوري ڪري پيٽ پالي. اهو زمانو ويو جو غربت زيور هئي، اڄ اهو عيب ئي ڪونهي جو غربت ۾ نه آهي. هڪ ناپيد انگريزي مقولو هو ته ”ڏن ويو ته ڪجهه نه ويو، صحت وئي ته ڪجهه ويو پر جي لڇڻ ويا ته هڙئي وئي“ پر اڄ ڇاڻو سمجهيو وڃي ته ڏن ويو ته سڀڪجهه ويو، صحت وئي ته ڪجهه ويو ڇاڪاڻ ته ٽڪو چڪيندي! پر لڇڻ ته ڦرڻي گهرڻي رسم رواج جي ڳالهه آهي. جيڪا چال اڄ ڪانهياري سڀاڻي اتم ئي اها. اڳي انگريزي پڙهڻ عيب هو ۽ هاڻي قدرت جا ڦورا ڦولھڻ ڪفر! اکين کي پوري هلڻ سان به ڪا صراط المستقيم ملندي ڇا؟

شخصيت تي اسڪول جو اثر

اسڪول جي سخت خومختاري، سخت قدمي ۽ دٻاءُ ٻارن کي مرده دل ڪندا. پاڻ ۾ اتفاق، همدرد ۽ رفاقت نه رهندن. اٽلوساڻ، خصومت ۽ اڳرائي پيدا ٿيند، جي قومي جذبات کي روڪيندا، اسڪولن ۾ پيٽا پيٽي جي حد چڙهي ته عمر لاءِ دشمنيون پيدا ڪندي. البت ائين به ضروري آهي ته هوشياريءَ لاءِ چاهه پيدا ڪجي نه ته ترقي روڪجي ويندي. جن اسڪولن ۾ ٻارن کي مناسب اختيار ڏنو وڃي ته هن ۾ انتظامي حڪومت لاءِ عزت، گهڻي قدر يڪجهتي، سلوڪ سازي، رفاقت، سڪول لاءِ چاهه علم جو خيال ۽ ترقي وڌي ٿي.

ماسٽر صاحبن تي وڏي قومي جوابداري آهي ته هو قوم جي بچڻ کي پنهنجي اولاد واري نظر سان ڏسن، سندن تعليم ۽ تربيت ۽ صداقت سان سندن ترقي مدنظر رکي، قومي سرخروئي ۽ عزت حاصل ڪن ۽ جس ڪتن، عبادت، زهد، تقويٰ جي خوشنودي معلم کي ري گهرڻي حاصل ٿي سگهي ٿي، عجب نه آهي ته معلم جي دلچسپي به اجائي انتظامي دٻاءُ جو شڪار ٿي دلشڪنيءَ ۾ بدلجي وئي هجي. هيسائڻ ۽ هيسجڻ ڪري شخصيت ڪوتاهه قد رهندي نه بلند قامت، جي معلم کي واجبي اختيار يون ۽ دلجمعي نه هوندي ته هڪ پست همت شخصيت ڪهڙا گوهر پيدا ڪندي.

شخصيت جي ڪٽ ۽ پرک:

نفسیات جو ڌيان هاڻي گهڻي قدر شخصيت جي پوري ڪٽ ڪرڻ جي اسبابن ڳولڻ ۾ رڌل آهي. ڪي من وڌوان انهي رايي جا آهن ته شخصيت جو پورو اندازو ڪنهن جي منجملہ سرسري ملاحظي مان ئي حاصل ٿي سگهي ٿو ۽ نه سندس وصفن، وضعن، لياقتن ۽ ارڪانن کي چڻي ڌار ڌار ڪري ڄاڻڻ سان. انهن باريڪين ڏسڻ مان ڪنهن جي ڪني سالر شخصيت جو تخمينو ايترو ئي ڪري سگهيو جيترو هڪ هڪ لکڻ کي ڄاڻيندي ڪنهن جي سونهن جي ڪٽ ڪري سگهجي. اها به حقيقت آهي ته ساري شخصيت جي ڪني معائني جو نتيجو گهڻي قدر ملاحظي ڪندڙ جي دماغي چلولائن جو شمار به ٿي سگهي ٿو. جي ڏسڻ واري تي ڪا به هڪڙي خامي يا خوبي گهرو اثر ڪري وئي ته باقي تپاس سارو انهي تعصب جي رنگ ۾ رڱجي ويندو. ان ڪري ساڳي شخصيت جو اثر ڪنهن تي ڪهڙو پوندو ڪنهن تي ڪهڙو ۽ فيصلي لاءِ وري به سندس لياقتن کي نمبروار نهارڻو پوندو. بهرحال جيڪي شخصيت جي ڪٽ ڪرڻ لاءِ تجويزون ڪم آنديون وڃن ٿيون، سي هيٺ ڏجن ٿيون:

(1) ملاقات: دستوري ملاقاتون پروسسي جهڙيون ڪين چئبيون. ملاقات جي ڪٽ هر هڪ ممتحن جي خيال موجب نرالو نتيجو ڏيندي. ايتري قدر جو ورنن ظاهر ڪبو ته جي ويهن چئن جي چونڊ لاءِ، هڪ سؤ اميدوارن تي رايو، جي ٻن عليحدہ ماسترن کان وٺيا ته فقط نون چئن لاءِ يڪراءِ ڏسبا ۽ يارهن لاءِ مختلف. ان ۾ شڪ ڪونه آهي ته پوري تربيت ۽ آزمودي وارن محاسبن جي حالت ۾ ملاقات جو نتيجو گهڻي قدر معتبر ٿي سگهي ٿو.

(2) منصوبي ٽڪسات: هي تجويزون اهڙي اٽڪل سان رٿيون ويون آهن جو ڪير به انهن کي ڏسندي پنهنجي شخصيت جي نوعيت ظاهر ڪري وجهندو. اهي خاڪا غير مڪمل صورت ۾ گهڻي هنر ۽ هوشياريءَ سان پيش ڪيا ويا آهن جن ۾ هرڪو ويچارو ان پنهنجي طبع موجب نرالين شڪليون محسوس ڪندو.

رورشاک پتر تي ذهن مختلف نمونن جي مس جي دٻن جا داغ آهن. ڏٺو ويو آهي ته جي ڪنهن کان پڇيو ته انهن ۾ ڇا ٿو ڏسڻ ۾ اچي ته هر ڪو پنهنجي ذهن ۾ ضمير موجب نرالين شڪليون بيان ڪندو، جن مان سندس رغبتن ۽ دلچسپين جي ڄاڻ پئجي ويندي. هي آزمائش دماغي خلل جي تشخيص ۾ ته نهايت ڪارگر ثابت ٿي آهي.

ساڳئي اصول تي ٻي آزمائش به رٿيل آهي، جنهن ۾ مورتن جون قطارون مقرر سلسلن ۾ ڏيکاريون وينديون آهن ۽ ڪنهن به هنڌ سلسلي کي روڪي ممتحن پڇندو ته هي نتيجا ڪهڙين حالتن جا پيدا ڪيل آهن؟ يا فلاڻي جي من ۾ ڇا ٿو وهي واپري؟ يا ته هن قصي جي پڄاڻي ڪيئن ٿيندي؟ وغيره. اهڙي دستور ڪيتريون رمزون رٿيون ويون آهن، جن جي وسيلي ڪنهن جي به مغز سان گهڻي واقفيت پيدا ڪري سگهجي ٿي. ڪو پيار جو پياسو هجي يا ڪنهن جو قدر پورو نه ڪيو ويو هجي يا پاڻ ڪنهن ڊپ ۾ مبتلا هجي يا موت مصيبت کان بچاءَ جو ڳولا ٿو هجي، مطلب ته هر قسم جي چنڌا ۽ پریشانيءَ جو به انهن تجويزن سان پتو ڪڍي مناسب علاج ڪري، ڪنهن کي دائمي مونجهاري کان چوٽڪارو ڏئي سگهجي ٿو.

(3) سوالناما: هنن پترن ۾ ڪيترا ڦوليندڙ ڦلهوريندڙ سوال لکيل هوندا آهن، جن جي جوابن لکندي هر ڪو پنهنجي صحيح احوالن ۽ خيالن ڏيڻ کان رهي ڪين سگهندو ۽ ظاهر ٿي پوندو ته آندرو آهي يا ٻاهرو، پاڻ تي يا ٻين تي پاڙ وارو، بردبار يا جذباتي، وهمي يا صحيح خيالن جو، همت ڀريو يا ملول. ايتري تجويزاٿس جو ڪنهن اهنجي ڪم کي سهنجو ڪري يا ڪنهن مهم کي منهن ڏئي سگهي ٿو؟ هنن آزمائشن ۾ اڪثر ڪري نتيجا ساڳيا اچي بيهندا آهن جنهن ڪري غلطي ٿيڻ جو انديشو گهڻو ڪري گهٽ رهندو ۽ هر هڪ ڪم لاءِ لائق اميدوار آسانيءَ سان چونڊي سگهبا ۽ ان ڪري هر ڪو پنهنجي مناسب دلپسند جاءِ ۾ ڪم به سٺو ڪري سگهندو ۽ ترقي به ڪندو رهندو.

(4) اصل ڪم جي تپاس: لڙائيءَ جي وقت ۾ ته اميدوار عملدار کي هڪ ٽولي سپرد ڪري، سندس ملي ڪم ڪرڻ جي لياقت ۽ سندس حيله سازي، چستِي، هوشيارِي، ڪنهن ورچائيندڙ ڏکڻي ڪم سان برابر چاچي ويندي آهي ته ڪيئن ٿو ڪا آفتناڪ ڳوري شيءِ نهر جي پار ڪري يا پتين ۽ کنڊرن تان ٽپائي. بعضي کي هولناڪ حالتون هن جي درپيش ڪيون آهن ته انهن کي منهن ڏيڻ لاءِ ڪهڙا آپاءِ ٿو ڪڍي. هر حالت ۾ اميدوار جي روش تي چوڪسي رکبي ته پنهنجي ٽوليءَ کي آفيسر ٿي فقط حڪم ٿو ڏئي يا ساڻن ٻانهن ٻيلي ٿي ڪم کي ٿولڳي. آيا کيس پنهنجي ٽوليءَ سان دلچسپي آهي، پاڻ سان يا ڪم جي پوئاريءَ سان؟

هاڻي ته هنرن، ماسترن، وزيرن تائين چونڊن ۾ اهو نمونو ورتو ٿو وڃي ته هو ٻين سان شراڪت ۾ اچي پاڻ کي ڪيئن ٿو موڪلي. شخصيت پرکڻ لاءِ بعضي ڪنهن ٽوليءَ جي فردن کان هڪ هڪ ڪري پڇيو

آهي ته توکي ڪهڙو شخص پسند آهي يا ڪنهن سان ملي ڪم ڪرڻ ٿو چاهين؟ انهيءَ طرح سندس پسندين مان به پروڙي سگهيو ته ڪهڙي وضع جو ماڻهو آهي.

ڪنهن جي پوري ڪم کي نباهڻ جي تجويز ۽ سياڻپ کي ڏسڻ کان سواءِ سندس هلڻ جي نموني، لکڻ ڳالهائڻ يا بنهه سليس سوالن جيئن ته: ڪنهن انسانيت، تدبير، همت وغيره پرکيندڙ موقعن تي: ڪيئن ڪندا يا توهان کي ڪهڙين ڳالهين سان نفرت آهي ۽ ڪهڙيون وڻن ٿيون يا توهان جي رنج ۽ راحت جا سبب عام طرح ڪهڙا ٿا ٿين وغيره به گهڻي قدر شخصيت جو اندازو ڏئي سگهن ٿا. البت ائين سمجهڻ ته شخصيت پرکڻ به ائين آهي جيئن ڪنهن جي هنري لياقت، مثال ٽائپ ڪرڻ، پرکڻ غلطيءَ کان خالي نه ٿيندو.

ڪنهن جي شخصيت سهي ڪرڻ لاءِ ڏسبو ته:

(1) ڪهڙي طبيعت جو آهي يعني ته سندس نمايان جذبو ڪهڙو آهي. خوشمزاج، آهي يعني ته چرچائي پوڳائي، خوشقسمت موجهي آهي، اداس، پرهيزگار آهي، صلح پسند يا ضدي ٿوري ڳالهائڻ وارو، هلڪڙو يا بردبار ديرينو، مستقل مزاج آهي يا زود رنج، غبي، هوشيار، ٻالو ڀولو، مانيٽو يا ميسٽو، ڪنهن به جذبي ۾ ڪيترو جوش ٿو ڏيکاري.

(2) صحبتي آهي يا خلوتي. يعني ته آندرو ٻاهرو طبيعت ڪيتري قدر ٿورڪي.

(3) عملي طبعي ميلان ڪهڙي طرف ٿورڪي، ذهني طبع اٿس يا هٿ جو ڪيڏاري هنريلو آهي يا رشت پشت پهلوان.

(4) سندس دل جو ميلان ڪيڏانهن آهي، بلند خيال، ڪنهن استاد ڪامل جي اشاري جو ڳولائو هوندو. رواجي سيڪاريندڙ کان گهڻو آگاهون ۽ رواجي وندرن جهڙوڪ ريڊيي، سنيما کان پريرو. پوشاڪ جو خيال به گهڻو ڪونه هوندس. سفر جو شائق.

پست خيال، ڪل چرچي، ملهه ملاڪڙي، نشي پتي، تتر پار بهل سان ئي پورو. ميلو گهميو ته چيهه ٿيا. درمياني خيال جو ماڻهو رسالن، مخزنن، ساز سرود جي محفلن، نمائش ۽ ڪلب جي زندگيءَ ۾ ئي پورو. (5) آدم جي اولاد کان اخلاق اڃا اڳيرو ٿو ڏسجي. ماڻهو دراصل نڪي ايماندار آهي، نڪي بي ايمان. اهي صفتون ماحول ۽ سندس ضرورتن جون پيدا ڪيل آهن. وجهه لڳو ته ڪير به چور ٿي پوي. اهڙو چال جو پختو اڃا ته ملڻ محال پيو ڏسجي. جنهن تي لالچ اثر نه ڪري. اهو وڻ ئي ڪونهي جو واءِ نه لوڏيو.

آهي. موھ ھرانسان تي غالب آھي، منع ٿيل شين ۾ مزو تہ آھي. دل ڪڍيو وڃن. لالچ کان بچائڻ لاءِ ضروري آھي تہ پاڻ کي خاطي سمجھجي ۽ جڏھن بہ ڪريان يا نہ ڪريان جو وقت اچي تہ يقين سان نہ ڪرڻ جو محڪم ارادو ڪجي، نہ تہ وڏا وير بہ وھي ويا. اھا ڪمزوري منھنجي توھان جي نہ، پر آدم ذات جي آھي. جي لالچ تي غلبو نہ ڪبو تہ ھوءَ غالب پوندي ۽ پوءِ گناھ جي جذبي جو ڪيڏو نہ عذاب. ڪيل گناھ کان پاڻ کي بري ڪرڻ لاءِ عذر ڳولڻ اھڙو آھي جھڙو شراب پي پاڻ کي بي احساس ڪرڻ. بھتر آھي تہ رب کان دعا گھرجي تہ مان عاجز آھيان، ڪمزور آھيان، لاچار آھيان، مون کي طاقت ڏي تہ آءٌ ڪمزورين تي قابو پايان. ٻي واھ ئي ڪانھي. پنھنجي عاجزي باسڻ ئي اڌ فتح آھي باقي اڌ بہ پري نہ رھندي.

باب ٻارهون

ڪاميابي، ناڪامي، نراسائي، مايوسي

ڪهڙيون شخصيتون دنيوي ڪشمڪش ۾ هارائڻ جون سزاوار ٿيون بڻجن (1) بدني ڪمزور، بيمار ۽ ضعیف (2) ذهني ڪمزور، مت جا موڙها، ڪم عقل (3) ڪوچڙ نظر- اهي الغرض جن کي ايتري دورانديشي ڪانهي، جو پنهنجون ضرورتون سماجي ضرورتن موجب ڦيري سگهن ۽ بيخيال هون ٿيون هلندا وتن، جيئن ٿيو تيئن ٺهيو (4) نفيس خيال، جيڪي پاڻ کي اتم خيال ۽ ٻين کي هيچ سمجهڻ (5) سودائي، جي پنهنجن ئي پورن ۾ گرفتار رهن ۽ ٻين سان واسطو ئي نه رکن (6) سماج ڏوھا، جيڪي سماجي قانونن خلاف چور، ٺڳ، زاني ۽ خوني بنجن (7) راڄ ڏوھا، جيڪي ملڪ سان غداري ڪن ۽ دشمنن کي هٿ هٿ ۾ ڏين.

ڪاميابي بدني طاقت ۾ پوري سمجهه هوندي به جذباتي اعتدال، سماجي رفاقت ۽ ان کي حاصل ڪرڻ جي دلي گهر سان ٻڌل ٿي رهي. هر ڪو سماج جو محتاج آهي هر ڪنهن جو ڪم هر وقت ماڻهن سان آهي ۽ جيڪي ڪنهن به زور يا لاغرضيءَ سبب انهي خيال جا آهن ته اسان کي ڪنهن جي به پرواهه ڪانه آهي، اهي سخت غلطيءَ ۾ آهن. گهر سان اسڪول سان، نيات سان، قوم سان، ڌارين سان سهڻي رفاقت هر وقت ضروري آهي، ساري جهان جو ڪنهن کي علم هجي، پر جي ان مان ڪنهن کي ڪولاپ نه مليو، ڪنهن جي ڪن تي نه پيو ته انهيءَ علم کي ڏوئي پيندو ڇا؟ عتاب يا خطاب ڏيڻ وارا وري به ماڻهو آهن، ماڻهوءَ جو ماڻهن سان ئي ڪم آهي.

هر ڪنهن کي پنهنجي ضرورتن پورين ڪرڻ لاءِ ڪجهه نه ڪجهه ٻين کي وڪڻڻو پوي. پورهيو، علم، عقل، حرفت جيڪي ڏيڻو ڪري. پوءِ جي سلوڪ، صداقت، تجويز تحمل نه هوندس ته وهنوار رکي ڪين سگهندو ۽ هارائي بيهندو. ڪاميابيءَ جو راز ان ۾ آهي ته شخصيت، سماج ۾ سمائجي وڃي. هر ڪنهن جي دل ۾ ائين گهر ڪري وڃي جو نه ڪير ٽوڪاري ڇڏي ۽ نه ڪير کائي وڃي. اهو ڪم عقل جو، پر شخصيت رغبتن، جذبن ۽ خصلتن جو هڪ جڙائو زبور آهي جا سيرت کان سواءِ ماڻهو نهايت ته سهڻو ٿو ه ٿي سگهي ٿو زياده ڪجهه به نه.

ٻار به شخصيت ٿورڪي: اها اها ته هو پنهنجون سڌون روڪي نٿو سگهي ۽ پنهنجن احساسن جو اظهار کلام ڪري ٿو ڏئي. هوبنا ڪنهن جهل پل جي پنهنجي انگن آرن سان روئي به کلي به، اڃا منجهس اهو خيال ڪونه پيدا ٿيو آهي ته سندس روش ٻين تي ڪهڙو اثر ڪندي هوندي، جيسين مائٽن جي ڪيڙ هن کي سماجي قانونن کان واقف ڪري، سماجي قانون سندس آزاد روش تي روڪ ٿو وجهي. مائٽ سندس هر هڪ فعل تي مرڪڻ، سان منظوري ٿا ڏين ۽ منهن گهنجائڻ سان روڪ ٿا وجهن. اهي اشارا سنا پر جيئن حد کان نه وڃن، نه ته ٻار کي پنهنجي مغز کان ڪم وٺڻ کان روڪي وجهندا ۽ ٻار هڪ ڦٽليءَ جي مثال ٿي پوندو. هر وقت ته هڏوڪي مائٽ به ڪين هوندا، جي واٽ لائين. عجب نه آهي ته ڪڏهن نه ڪڏهن ڪنهن بد خواهه جي اشارن هيٺ اچي وڃي ۽ سندس مغز کي اولي سولي سمجهڻ جي تميز رهي ڪانه هجي. ٻار کي ڊڄڻ ۽ چڙڻ کان روڪبو آهي. ٻار ائين سمجهندو ته اهي خصلتون بالڪل خراب آهن پر واجبي ڊپ کان سواءِ احتياط ويندو رهندو ۽ مناسب ڪاوڙ کان سواءِ ٻنهي لڳڻ ٿي پوندو. ٻار تي حد کان گهڻي روڪ رکبي ته هيسجي ويندو، پر جي واجبي روڪ نه رهيس ته اينگو اڙبنگ ٿي پوندو ۽ تهذيب کان خالي. درميان قدم هر هنڌ موزون ٿو ڏسجي.

جي توهان اڀرا ٿي جتي ڪٿي ٿي ٿا پئو ۽ پنهنجن اڌمن کي دامن ۾ رکي نٿا سگهو، پنهنجي غلطي ڪٿي به مڃڻ لاءِ تيار نه آهيو ۽ وڏا وانا آهيو ته يقيناً اوهان تي روڪ ڪا ٿوري پئي آهي، پر جي اوهين ڪنهن نئين ڳالهه يا ڪم کان ڪيائو ٿا يا ڪنهن به ڪم ۾ همت رکي ڪامياب نٿا ٿيو، يا مورگو مونجهاري ۽ ڳڻتئين ۾ وقت گذاريو ٿا بلڪ ڪي ٽڪون به پئجي ويون اٿو، رات جو آرام پورو ڪونه ٿو رهي، جتي وڃو اتي پنين جاءِ وٺي ٿا ويهو، ته اوهان ضرورت کان زياده ضابطي هيٺ رهيا ٿا ڏسجو.

هاڻي ان جو علاج اهو آهي ته وڏي آواز ڳالهايو ۽ ڳالهائڻ لاءِ ويچار به نه ڪريو، روزه مره جي ڪمن ڪارين ۾ پنهنجون خاميون درست ڪندا هليا هلو. پاڻ تي نڪتہ چيني نه ڪريو ته هيئن نه ڪيم، هيئن چو ڪيم. ٻين سان يڪجهتي پيدا ڪرڻ لاءِ جتي به ڪو ڪنهن ۾ گڏ يا خوبي ڏسو ته ان کي مرحبا ڪريو، جيئن مائٽن کي خبر پوي ته سندن هلتن اوهان کي پسند آهن. پنهنجي شخصيت معلوم ڪرڻ لاءِ ڏسو ته اوهان مڃائڻ وارن مان آهيو يا مڙڻ وارن مان، جذباتي يا متحمل، يارويس يا خلوت پسند.

يارويس ٿيڻ لاءِ ضروري آهي ته خوش مزاج ٿجي، ڪنهن کي ڪم اچجي، ٻين جي ڪمن سان دلچسپي رکجي، سخاوت ۽ مروت ڏيکارجي ۽ ٻين کي وجهه ڏجي ته هو توهان سان چڱائي ڪن.

ڪنهن کي برو پلو چوڻ يا چنڀڻ جو ڪڏهن به قصد نه ڪجي. تانءِ ٽيڳر، ٽوڪبازي، ڪوڙ ٻٽاڪ، سفلہ مزاجي آهن. غصو، بحث ۽ نڪتہ چيني سنگت جا ويري آهن. ”ڪنهن کي گهٽ نه پان“، جي پائين ته پلو پاهنجو“

ڪاميابيءَ لاءِ هيٺيون ڳالهيون مدنظر رکجن:

مقرر چال، ايمانداري، پروسي جهڙو هئڻ، ڪم سان چاهه، سڌاري آڻڻ جي لياقت، سالم سمجھه، ترت فيصلن جي لياقت، ماڻهن سان سهڻو سلوڪ، صحت، ڏيل ڏيڪ، مهذب نشست برخواست، جوابدار طبيعت ۽ واڌاري جو خيال.

ناڪامياب اڪثر اهڙا ماڻهو ويندا آهن جي ڪم کان ناواقف افسر جي فرمودي کان ٻاهر، بي پروسي، غير جوابدار، سست، گوسٽرو، نتائو، بيخيال ۽ جهڳڙالو هوندا آهن.

تربيت ۽ گهرو ڪيڙ وڏو اثر ٿي رکي، پر بعضي ته چڱن ماڻهن جو اولاد به ترڪيو پوي. ٻار تي ماڻهن جي روش جو ايترو اثر آهي، جو ماڻهن جي قياس کان ٻاهر رڳو جي ماءُ پيءُ هڪ خيال جا نه هوندا ۽ ڳالهه ڳالهه تي دليل بازي ۽ بحث لڳو هلندو ته ٻار بي چيو، اڏنگو، اتامرو ۽ اڙبنگ ٿي پوندو. جي مشرق جو پيءُ ۽ مغرب جي ماءُ هوندي ته پوءِ نسل جو خدا حافظ. نه هيڏي نه هوڏي. اها گهرو ڪيڙ آهي، جا سماجي سٽاءُ جو رستو ٿي ڏيکاري ۽ ٻار کي هڪ مقرر طريقي تي هلڻ ٿي سڀڪاري، جيڪو ٻار پريندي ئي ٻن ٻيڙين تي چڙهيو اهو ته جڏهن وڃي ڪنهن ڪنڌيءَ لڳي ۽ هڪمنو ٿي عقل سان پنهنجي لاءِ فيصلو ڪري ته ڊانس ڪريان يا يڪتارو ڪٿان.

حيرت ته اها آهي ته ڪيترو به مغز کان ڪم وٺجي، پر سنئينءَ نه اچي سٽ جي هٿان نه پوي ته اتفاق ئي ڏينگو ڏيري ڪريو رکن. سڀڪجهه ته ماڻهوءَ جي وس به ڪونهي. هڪڙي بندي من ۾ بي جيڪا ڪري خدا. سڀئي من مرادون ته ڪنهن پاڳن واري ماڻيون هجن. گهڻي سوڀ ٿوري شڪست وارو به دنيا جو سفر ڪڍي ويو چئبو، پر شل سهنديءَ ٻار نه پون. شڪست تي شڪست آئي ته وڏا وير به منجهيو پون. پوءِ گمراهي، پريشاني، هٽيو ڏاهيو وجهي ۽ اهو ئي ورد زبان تي هوندس ته ”ڪڏهن هاڙهين ۾ هاڙهي هياس، اڄ پڇان ته پيچي نه بيهان“

جذباتي ڪشمڪش: من جون چڪون تائون لازمي آهن، هر وقت آهن. ڪوبه ننڍو ڇا وڏو، انهن کان آڄو ڪونهي. ماڻهو ته ڇا پر مرون به انهيءَ ڪشيدگيءَ ۾ ڦاٿل آهن. هڪڙي پاسي بڪ ۽ ڪاڇ جو

لانگهرو پڄاڻيندن ته پيت پالجي، ٻئي پاسي ڏر ڇڏڻ جو ڊپ ته جان نه وڃي. ڪر به ڪڏندا ڪو به ڪائيندا. پر جتي پورو آسرو هوندن ته هتي شڪار ملندو ۽ اتي ڪائيندا مار ته ڪتيءَ ڪن وڌيا. ڪو ڏينهن ته بک ئي لهي ويندين. ماڻهوءَ جي به ساڳي اها حالت آهي. جتي عزت جو آسرو هجي ۽ پرائجي ڏلت ته ڪمري تي ٿئي. وئي سڱن لاءِ پڇ به پتائي آئي، سخت پريشان ۽ پست ڪندڙ مسئلو آهي. شل ڪوبه بي آس نه ٿئي.

جذبي کي اپارڻ وارو ڪونه ڪو مطلب ٿو ٿئي. جذبوت کي جوش ڏئي مطلب پوري ڪرڻ لاءِ سگهه ٿو پيدا ڪري. جي جلد ئي مطلب حاصل ٿيو ته جذبي جو جوش به نري جاءِ وٺي ويندو ته خواهش، هٿ تڻ ڪندي رهندي ۽ من آجونه ٿيندو. جي ڳچ وقت راند ڪون پونديون رهيون ۽ آرزو پوري نه ٿي ته بت به لاڳيتو جوش جي حالت ۾ رهندو ايندو. جيسين نااميدي مايوس ڪري ۽ ناڪامي نراسائي آڻي. سهڻ جي به حد آهي. نيٺ لڏيل اٺ وانگر پڇاڙيءَ جو ڪڪ به ڪمريجي وجهندو. مقصد نظر کان نڪري ويندس ۽ شتر بي مهار وانگر ثلاثولي ٿي. زندگيءَ جي قافلي کان ٽٽي منهن تار مايوسيءَ ۾ ويڙهجي ويندو ۽ ڊهي پوندو.

ڪشمڪش جون صورتون: ماڻهوءَ ۾ ڪشمڪش ڪيترن نموني جي ٿي ٿئي: (1) ته حيوانن وانگر هڪڙي آدمي جي ٻئي آدمي سان لڙائي ٿئي (2) وقتي آدمي جي ڪنهن مقرر جذبي سان چوٽ لڳي، جيئن ته هڪڙي پاسي ڊپ ۽ ٻئي پاسي غيرت (3) ٻئي جذبا اٿڪن. دوستي ۽ وطن پرستي، عشق ۽ گهرو جوابداري. شخصي خيال ۽ سماجي خيال ته عام طرح ردبدل پيدا ڪندا آهن. ساڳي ڪشيدگي ڪنهن سڌ جي نه پوري ٿيڻ ڪري به ٿي سگهي ٿي. جيئن ته ڪا ٻار جي گهوري، ٻار ٿيڻ جي اميد نه ڏسي نڍال ٿئي يا ڪو مجلسي مڙس ڪچهرين جو ڪوڏيو، قسمت وڃي هيڪلو ۽ ويڳاڻو ڪري. تنگدستي ته اسان تي حاوي آهي. اهڙين ڪشيدگين جا اثر لاڳيتو هلندي پريشان ڪري زندگي بي لطف ڪري موت جو ڪندو ڪڍيو ڇڏن. ڳڻتي، بيچيني، خار، ڪاوڙ، نراسائي ۽ چاچا نه. ڪم به ڪين اجهندو. چاڪاڻ ته ان کي به هڪ طرفو خيال ڪپي. پلا ڪو پست همت ڪهڙو ڪم ڪندو. نراس ۽ بيڪار ٿي ڊهي پوندو.

بعضي ته اهڙي چڪتاڻ فقط سمجهه ساڻي ڪرڻ سان لهي پوي. جيئن ته جن حالتن چڪتاڻ پيدا ڪئي هجي تن ۾ ڪو ٺاهه آڻجي ۽ پرچاءُ سان صورتحال بدلائجي يا بنهه ڪين ڦيري ڇڏجي ته جان ڇٽي. پر ٻن باهين ۾ ايندو ئي اهو آهي، جو يا ته سپڪجهه ڪرڻ چاهيندو آهي يا فيصلو ڪرڻ جي

طاقت جڏي هوندي اٿس. اهڙن وقتن تي ڪنهن هڏوڪيءَ سڄي دوست جي صلاح ڪم ڏئي، يا پاڻ انهيءَ راءِ تي اچي ته اهو سون ئي گهوريو جو ڪن چئي. آخر دنيا جا سڀ ڪم ته هڪڙو ڪري ڪين سگهندو.

ماڻهوءَ جي مطلبن کي اڳ ڪير ٿو ڦري

- (1) قدرتي لاچارين، ٻوڏ، سوڪ، ماکڙ، مهامريون، موت ۽ ٻيا به اهڙا ڪئين اتفاق ڪم لاهيو ڇڏين.
- (2) ماڻهن جون رنڊڪون، پيتاڀيتي، ضد، زور حسد، سياسي جهڳڙا، حڪمراني پابنديون وغيره.
- (3) پنهنجون مجبوريون، ڪو ڪمزور لٺ ڪٽي نه سگهي، ڪولچارو همت نه ٻڌي، ڪوهڪڙ ڳالهائي نه سگهي، ڪو ٻوڙو ٻڌڻ کان عاجز، ڪنهن راڳ جي دلداده جو گلو چيو نه ڪري، بيماري، بڪ، مطلب ته جيڪي دل گهري ان کي حاصل ڪرڻ جي پهچ نه هجي.
- (4) ٻن جذبن جي ڪشيدگي، پئسي ڪمائڻ جي لالچ به هجي ۽ مارشل لا جو خوف به هجي. ڪنهن تي اک به ميري ٿئي ۽ لوڪ لڄا به ماري. اهڙن معاملن ۾ چڪتاڻ کان بچاءَ جو سهڻو رستو اهو آهي ته قانون واري پاسي ورجي، ۽ اجائي لالچ کان منهن موڙجي. پر بعضي اهڙا جذبا به اٿن جيڪي سگهن ٿا، جتي هيڏانهن باهه ته هوڏانهن پاڻي. تسڪين ڪنهن به پاسي نه ٿئي. ڪنهن زال کي عصمت بچائڻ لاءِ ٻچو ڪهاڻو پوي، جوان کي ملڪ تان پاڻ کي گهرو ٽوپوي، هاڻي يا فوج ۾ ڀرتي ٿئي يا ڪانٽر چوائي. ٻن جذبن جي جڏ کي تيز ٿيڻ ڏنو، ته جان جُهري، ترت فيصلو ڪبي.
- بنا فيصلي جي اهڙي جڏ کي جڏاءَ مليو ته فيصلي جي طاقت وٽر گهٽبي ويندي ۽ چڱي مني جي تميز جڏي ٿيڻ سبب نقصان منهن ڪيندا، ۽ نقصان ايترو ته پست همت ڪري ڇڏيندس، جو هر هڪ ڳالهه کان چرڪڻ لڳندو. خبر ڪانه رهندس ته هر قدم کڻان يا نه. رواجي حالتن لاءِ به فيصلو ڪري ڪين سگهندو ته هيءَ خوفائتي يا بيخطر. پوءِ اجايا ٻڌ ذهن نشين ٿيندس، ڪواڪيلائيءَ کان ڊڄندو، ڪو وڏيءَ جاءِ کان. اهڙيءَ طرح اونداهي، تيز روشني، گوڙ، ڪنوڙ، مينهن وڏو ميدان وغيره ٻڌ جو ڪارڻ ٿي سگهن ٿا. چڱي مني جي سمجهه وٺي ته خفقان آيو پوءِ اجاين بيڪار ڪمن ۾ رڌو رهندو. هرهرهت ڏوٽ، طهارت بيحد، خسيس شين جي سهيڙ، هلڻ ۾ وڪون ڳڻڻ، ڏاڪا ڳڻڻ، وهمن ۾ ايمان وغيره.
- مطلب ۽ جذبو من جي ساڳئي سلسلي جون ٻه ڪڙيون آهن، جي گهرج مطلب کي منهن سامهون نه آئي ته جذبو به نه اڀري. جذبن مان به ڪيترا ڪم ٿا چئن. جڏهن ڪنهن تي ڪاوڙ ايندي آهي ته پائڻبو آهي ته

ڇا ڇا نه ڪريانس. ساڳيءَ طرح حسد، ڊپ، محبت ۾ ڪيتريون نه واٽون ڪليو پون. مطلب خطرناڪ ڪين ٿين پر جذبا خطري کان خالي نه آهن. ان ڪري انهن کي حد ٽپڻ نه ڏجي اها عقلمندي آهي. مطلب وارو ڪم جي وت کان ٻاهر نه هوندو ته نقصان ۾ نه ويندو. جذبو ته دل جو دهڪو، بلڊپريشر وڌائڻ، سهڪو، مونجهارو، بڪ وڃائڻ، نندڻ ڦٽائڻ کان ڪين رهندو. اڳتي ته ڪو به بيقانون ڪم، مارا ماري، خون ڪرائي وجهي پوءِ ته ڇٽو.

جذبن کي ختم ڪرڻ ته انسان جي وت کان ٻاهر آهي، جيسين پاڻ کي پورو فنا نه ڪري، پر انهيءَ فنائيءَ مان حاصل ڇا؟ نه سڄڻ کي آسرو نه دشمن کي پوءِ پاڻ به بيوس ۽ بيڪار. مهذب ماڻهو جذبي تي گهڻي قدر قابو رکي سگهي ٿو. ان ڪري جيڪڏهن ڪو شريف انسان کلي ڳالهائي ته هروڀرو ائين نه وسهجي ته هو مونسان ملڻ ڪري نهايت خوش ٿيو آهي ۽ منهنجو دوست آهي. شڪ نه آهي ته هو سخت خلاف هجي پر اهو جذبو ظاهر نه ڪندو هجي.

من جا دفاعي منصوبا

نراسائي ۽ ڊهن کان بچڻ لاءِ من ڇا ٿو ڪري

مراد حاصل نه ٿيڻ جي حالت ۾، جذبي جي ناڪام وڃڻ سبب، بت ۾ پيدا ٿيل جوش ڪم نه اچڻ ڪري بت ۾ گڏ ٿي، بيچيني ۽ غصي جي صورت وٺندو ٿو رهي. اهو به قدرتي منصوبو آهي ته بت زور ۾ هجي پر ڊهي نه. پوءِ پنهنجي جسمي، ذهني، مالي حالتن موجب ڪانه ڪا هيٺ ڏيکاريل هلت هلندو، جيئن جوش خرچ ٿئي ته بت نه جهري.

(1) اڳرائي ڪرڻ: ڪنهن اٽڪائيندڙ شيءِ جو رواجي علاج آهي ان کي هٽائڻ يا پاسو ڪري نڪري وڃڻ. پر ناڪاميءَ جون واٽون ئي نراليون. پلا جي ڪنهن آفيسر حق ماري مونجهاري ۾ وڌو هوندس ته ان سان ته فساد ڪري نٿو سگهي، پوءِ شير شاهه جي شڪري وانگر ماريندو گهر جون پليون. خار ڪيندو گهر مان ۽ واقفن مان، مائٽن کي گاريون، سندن گلائون ته ٺهيو، پر جي اٽڪاءُ ڪندڙ ماڻهوءَ جو هٿ زور سان هٽائي نه سگهيو ته تهذيب اورانگهي سندس زال ۽ ٻارن تي ئي هٿ ٺاريندو يا انهن جي عزت خلاف پرچار ڪندو. بعضي ته بنهه ڪاٽڪو ٿي بيهي ۽ ساري سماج مان باهه ڪڍي. پر دلي تسڪين ته اهڙين روشن سان هٿ ڪانه ايندس پوءِ ٿيندو نشئي.

(2) ٻاراڻيون هلٽون هلڻ: ڪي مايوسيءَ جا منجهائيل وري پراڻين جهنگلي چالن يا ٻاراڻين هلتن ۾ پنهنجو چوٽڪارو ڏسندا آهن. ٻار غير حوابداريءَ جي زماني ۾ ڪجهه به ڪري وجهي ته سندس چالون اعتراض جوڳيون نٿيون لڳن، پر وڏا جي اهي غير مهذب روشن وٺن ته سماج ته ڪڏهن به انهن کي منظور ڪانه ڪندي، پر کين به پنهنجي روش مناسب ڪانه لڳندي ان ڪري نڪوسندن جوش جهڪو ٿيندو نڪا تسڪين حاصل ٿيندن. جيڪڏهن ڪنهن به وڏي پري کي ڪا ٻاراڻي روش وٺندو ڏسجي ته ائين ئي سمجهي ته ڌڪ کائي دل ٿو وندرائي.

(3) جذبي کي سڦلو ڪرڻ: ڪيئن ته ويڙهه جي اڌمي کي ڪنهن اصولي جذوٽ يا پراپڪاري ڪم خاطر ڪم آڻي سڪارتو ڪرڻ. ماءُ جي اپريل جذبي کي بين جي ٻچن سانڍڻ ۾ صرف ڪرڻ. شهباني جوش کي ذهني ڪمن ۾ خرچ ڪرڻ، نراسائيءَ ۾ ناڪامي جي اثر کان بچڻ لاءِ هي طريقو نهايت فائدي وارو آهي. شخصي توڙي قومي نقطه نظر کان، ڇاڪاڻ ته بهتري ۽ خدمت جو اعليٰ انگ اٿس، جوئي انسان کي اُتم ٿو ڪري ۽ بلندي ٿو بخشي. تمدن، تهذيب، حقيقت شناسي ۽ انسانيت جا علمبردار اهي ئي ٿا ٿين جيڪي نفسي مزاج واري طاقت کي پاڻ کان وانجي، سماجي مزو پيدا ٿا ڪن. اهڙي اوجر کان سواءِ ماڻهو حيوان ئي رهي ها. نه هجي ها لحاظ نه مروت نه خلق، نه حياءُ. انسان جي برتري ان ۾ آهي ته پنهنجي اٿاهه جذباتي طاقت کي حيوانيت جي گهيڙ مان ڪڍي انسانيت جي راهه ۾ سڦلو ڪري، نيڪي ۽ بلنديءَ جو درجو حاصل ڪري. کائڻ ۽ ٻار جڻڻ مچر به ڄاڻي. جي ماڻهوءَ به ايئن ڪيو ته آخر ڇا ڪيائين؟ هر هڪ ڪم کي تڪميل تي آڻڻ لاءِ طاقت جي گهرج آهي. طاقت جو موجود ڪندڙ جذبو ئي آهي. جي هرڪو جذبو پنهنجي مزي لاءِ ڪم آڻيو ته حيوان جي درجي تي ئي رهيو. پڙهڻ، سمجهڻ، ياد ڪرڻ، امتحان ڏيڻ، برڪ ٿيڻ جي طاقت ڪٿان ايندي! جيڪڏهن حيوانن کان بهتر ڪجهه به ڪرڻو آهي ته فرائڊ جي زرڻ قول کي ياد رکڻ گهرجي ته ”پنهنجي نفسي مزي جي ملهه سان ئي برتري ملي سگهندي.“

(4) جذبي کي دٻائڻ: جي ڪنهن اڌمي کي سڦلو ڪري نه سگهجي ته ان کي دٻائي پٺيءَ ڀلڻ ڪري اچلي به نه ڇڏجي، ڇڻ ته هوئي ڪونه. سچيتيءَ مان ڪنهن جذبي کي زوريءَ تڙي ڪڍڻ ڪري ڪو جذبو کپي ڪونه ٿو وڃي پر وڃو اچيتيءَ ۾ آرامي ٿئي. هن طرح نه جذبو من مان ويو نه اختيار جي ڪڙي ۾ آيو. هي ڪڏهن نه ڪڏهن پڙڪي کائي اڀرندو ۽ ڪيترن نمونن ۾ من کي وياڪل ڪندو.

پاڻ پلڻ هڪ اختياري عمل آهي، جوڪلر ڪلا اڌمي جي مخالفت ٿو ڪري. سندس واٽ وٺڻ جو انڪاري ٿو ٿئي ۽ بت کي ساڻس رفاقت ۾ قدم کڻڻ کان روڪي ٿو. خود ضابطو هن کي چڻبو آهي. جڏهن ڪو ماڻهو پنهنجي غصي تي قابو ڪري ان کي قابو ۾ رکڻ جي ڪوشش ٿو ڪري، تڏهن هو بيهودي قدم کڻڻ کان پاڻ کي روڪي ٿو. اختيار هلائي، مڙسان مڙسيءَ پاڻ کي پلي ٿو. انهيءَ هلت کي پنيءَ پويان اچڻ کين چڻبو. پنيءَ اچڻ جي حالت ۾ هن کي ڪاوڙ ايندي ئي ڪانه.

اڌمي کي زور ڀرڻ کان اڳيئي روڪڻ، پاڻ پلڻ، سوچ ۽ فيصلو جا ڪم آهن، جن مان ڪو به نقصانڪار نتيجو نڪري نٿو سگهي، ڇاڪاڻ ته اهڙا ڪم پوري سچيتيءَ ۾ آيا ۽ مغز خيال ڪري ترتيبوار نيڪال ڪيا ۽ من ۾ سندن ذري ۾ ڪتڪوبه ڪونه رهيو.

اهو نفس تي ضابطو ته آهي. جو انسان ۽ حيوان ۾ فرق ٿو آڻي. جڏهن ڪو ٻار لاڳيتن سوالن سان ڪم ۾ رخنو وجهي صبر تي هلاڻ ڪري ان کي ڀڄڻ تي هوندو آهي يا ڪيو (قطار) ۾ بيهي بيهي پائڻو آهي ته ٽپو ڏئي وڃي بس ۾ چڙهان، يا ڪنهن انجام نه پاڙڻ جي هر ڪرڻيندي آهي، يا ڪو ماڻهو اهڙو نقل ٻڌائڻ تي هوندو آهي، جو ٽي ڀيرا اڳي ئي ٻڌل هوندو آهي، پر ته به سانجهه ساڻي ڪري، صبر سان ٻڌي ٻڌائيندڙ کي رنج نه ڪبو آهي، يا تڙڙاڻپ، جي ڪنهن به هلت، ڪل، چڪ، اڀاسيءَ کي قابو ۾ رکي، پاڻ کي ٿوري تڪليف ڏئي، سماجي سنجيدگيءَ جو خيال رکبو آهي، تڏهن پاڻ کي پلي، انسان چوائڻ جو لائق بنائبو آهي. پاڻ پلڻ جي ڏنل چند مثالن مان ظاهر آهي ته پاڻ پلڻ ۾ ڪو ذاتي مزو ڪونه آهي، پر سماجي فضيلت ۽ قانوني زندگيءَ لاءِ نهايت ضروري آهي.

نفسياتي علم جي نقطه نظر کان، ايترو سمجهڻ ضروري آهي ته پاڻ پلڻ جي حالت ۾ اسين اڌمي جو اڀرڻ ۽ سندس موجودگي پوريءَ طرح محسوس ٿا ڪريون، پر ان کي زور ڀرڻ کان اڳي پنهنجو اختيار هلائي ان کي اپڙڻ نٿا ڏيون، نڪي ان کي پنهنجي ساڃهه تي قبضو ڪرڻ ٿا ڏيون، پر پنيءَ پلڻ اچڻ جي حالت ۾ ته هڪ اڻسهيائيندڙ ڪيفيت جي موجودگيءَ کان ئي انڪار ٿا ڪريون. جڏهن ڪا به اهڙي ڳالهه جا اسان جي غيرت کي لوڏي، محسوس ٿا ڪريون ته اسين ان کي سچيتيءَ جي شعور ۾ اچڻ کان تڙڻ جي ٿا ڪريون ۽ جي اسان جي ڪوشش ڪامياب ٿي ته اها واردات سچيتيءَ کان ايترو نڪري ٿي وڃي، جو مراقبي ۾ به ان کي ڳولي لهڻ محال ٿيو پوي پر ته به ان جو وجود مغز مان نڪتو کين چڻبو. اڌما، جذبا ۽ ناتا، جهڙوڪ خار، حسد ۽ يادگيريون پنيءَ اچڻ جي اثر هيٺ اچي سگهن ٿا.

ڪنهن به ڳالهه کي ان ڪري دٻي نه ڇڏبو آهي جو اڻوڻندڙ هئي. اهڙا ڪيترا آزمودا ٿين ٿا، جي اڻوڻندڙ هوندي به وقت گذرڻ بعد پاڻ هڪڙو عجيب مزو ڏيندا آهن، پراهي وقت، جن تي ڪا گهٽتائي يا بيعزتي ٿي هوندي، سي ڪير به ياد ڪرڻ پسند ڪين ڪندو. اهڙا موقعا، جن تي ڪنهن پاڻ کي بيوقوف بنايو هوندو، يا ناشائسته هلت ورتي هوندي يا پاڻ کي پڌائيندي مورڳو پاڻ کي ڪيرائي وڌو هوندو، نهايت جهوريندڙ ٿا ٿين، اهڙيون ڪڙيون يادگيريون ڪو ڪاڻي پٺيءَ پٺيءَ اڇليون آهن. ڪيتريون اهڙيون يادگيريون به ٿڌي ڇڏيون آهن، جي ڪڏهن ته بالڪل وڻندڙ هيون، پر پوءِ شرمساريءَ جون باعث بنيون. ساڳيءَ طرح ڪي اڌما ۽ امنگون به پٺيءَ پائبيون آهن نه انهيءَ ڪري، جو سندن حاصلات مشڪل هوندي آهي، پر سندن احساس وياڪل ڪندڙ هوندو آهي. مطلب ته پٺيءَ اهڙيون ڳالهيون اڇليون، جن سان شڪي لڳبو آهي، جن ۾ شرم، عتاب ۽ گهٽتائي محسوس ڪبي آهي.

اهي سڀ حد بنديون، جي اسان جي ذاتي فطرتي اڌمن کي بيجا ٺهرائن ٿيون، شخصي مدنظر کان غير واجبي ۽ خلاف فطرت آهن، پر سماجي ٽيڪ هئڻ سبب ۽ مذهب، جو به سارو سماجي قانون ئي آهي، اسان ۾ گنهگاريءَ جو احساس پيدا ڪيو، ڌمڪايو، هيسايو ڇڏين. سماج سان اسان جي ترقي آهي ۽ اها ئي اسان کي حيواني زندگيءَ کان پري رکڻ ٿي چاهي. مذهب به فقط سماجي قانون جي تائيد ڪري ان کي برقرار رکڻ ٿو چاهي. واقعي انسان جي برتري انساني سلوڪ ۾ آهي، نه جهنگ ۽ بروسائڻ ۾. اڌمن کي دٻي ڇڏڻ جا خراب اثر: اڌموايترو پُلاڻڻ، جو بنهه گم ٿي وڃي سوت مشڪل آهي، ان ڪري ڪٽڪو ضرور رهندو. اڃا سچيتيءَ کي پهتو ته من ان کي تڙڻ جي ڪوشش ٿو ڪري. چڪر چالورهيو اچي. اهو مغز کي زيربار ڪري ٽڪائيندو ٿوري. هر وقت، بي سبب ٽڪاوت محسوس ڪرڻ جو سبب، اها اندرين ڪشمڪش آهي، جنهن مان خواب، بي خوابي ۽ ٻيا ڪيترا خراب نتيجا نڪرن ٿا.

جڏهن به اڌمواپڙڻ جي ٿو ڪري ته روڪيندڙ طاقت جنهن کي فرائڊ ”سينسر“ ٿو چوي، ان کي اسرڻ کان روڪي ٿو ۽ اڌموقت ڪندو دٻج وڃي، پر چڪتاڻ لايو اچي. جيڪڏهن ڪنهن سان خار يا ساڙ پيدا ٿئي ته بهتر آهي جو ان کي سهي سمجهي ان کان پاڻ کي آجو ڪجي. بلڪ اهڙي چٽاپيتي ئي ڇڏي ڏجي، جا ڪنهن لاءِ حاسدانہ نظر پيدا ڪري. مَن کي جهڳڙي کان آزاد ڪرڻ جي هيءَ بهترين واٽ آهي. دٻائي ڇڏڻ جا ٻن قسمن جا نتيجا ٿي سگهن ٿا: (1) ته هن لاءِ پيار ۽ دوستي مورڳو وڌيل

ڏيکاري (2) ته هن کي ڳجهه ڳوهه ۾ نقصان رسائيندو رهي، گلا سان يا ضروري ڪمن ۾ رڪاوٽن وجهڻ سان. ڀل ته پنهنجي دل کي پوريءَ طرح صاف به سمجھجي پر ڊپيل جذبو لڪچپ ۾ اهڙي طرح ڪم ڪندو هلندو جنهن جي اڳلي کي ٿيٽ به نه پوي.

ائين به ٿي سگهي ٿو ته ڊپيل پيار عداوت جي واٽ وٺي. زال ذات ۾ ائين اڪثر ٿيندو آهي. مردن ۾ به پوشاڪ، کاڌي پيئي ۽ رهائش ۾ ٺٽ نانگريءَ نفيس خيالي پيدا ٿي پوندي آهي. ڊپيل جذبو عام طرح ٻٽاڪي به ڪري وجهندو آهي. عمدو لباس، نت شت، ٽڪاش ۽ آبرو جو خيال گهڻو ٿي پوندو. ٻٽاڪي ۽ چيٽاڪ پنهنجي غلطي يا بي علمي ڪڏهن ڪين باسیندو. هو ته ظاهر ظهور پنهنجي گهٽتائين کي لڪائي سهڻو ڪري ڏيکاري رهيو آهي. گلا غيبت، اوگهڙ سان دلچسپي، تنگ پوشاڪ يا اڌ اگهاڙي پوشاڪ جفتي جذبي کي دبائڻ جو نتيجو آهن.

پهه پچائڻ

ڊپيل جذبن کي واٽ ڏيڻ جو ٻيو طريقو آهي پهه پچائڻ. جي هن پيٽان پيئيءَ جي دنيا ۾ ضروري تمنائون به پوريون نه ٿيون ته اوسيڙو، بيچني ۽ نراسائي، فڪر کي ڪم لائي هن اجائي دنيا کي اچلي پنهنجي آسرن اميدن واري دنيا ٺاهڻ ۾ محورهندا. پهه پچائڻ ۾ بعضي حقيقتون به هٿ اچي وينديون آهن، پر بعضي ته پهه خوابن کان ڪجهه ٿورو ئي بهتر هوندا آهن، ڪيترين حالتن ۾ ڪونه ڪورستو کلي پوندو آهي، جنهن تي همت سان هلي سگهجي، پوءِ کتن پاڳ. پر جي پنهنجي پيدا ڪيل رستي وٺڻ جي ٿورم به ڪانه هوندس جو انهن تي عمل ڪري، ته پوءِ پنهنجي پهه جي ٽپين ۾ ئي خيالي پلاءِ پچائيندو رهندو ۽ چٽو پهه جي موج به ري خرچ نشو آهي. جي نشو هوندو واجبي ته گهيڙ مان ڪڍي به وجهي پر پوتار ۾ ته الله توهار. پورالو ۽ متوالو بيڪار ته آهن.

(5) يڪسانيت: جڏهن ڪو آدمو ڪنهن ۾ ڪامياب نه ٿي بيڪار ويندو آهي تڏهن هو پاڻ واريون اٽلپ لياقتون ٻئي ڪنهن ۾ ڏسي انهيءَ تي ناز ڪري پاڻ کي هن ۾ ڏسندو آهي. مان نه ٿيس ته هو ٿيو. اهڙي موافقت پيدا ڪرڻ ۾ به گهڻي مسرت حاصل ٿيندي آهي، جيئن ڪو فوجي سپاهي دل وارا تمغا ٻئي کي ڏسي پاڻ کي ان ۾ سمائي، يڪسان سمجھي، خوش ٿئي. ٻئي جون فتحن پنهنجون سمجھڻ ۽ انهن تي ناز ڪرڻ ۽ ان ۾ پاڻ کي سمائي ساڳيو سمجھڻ، سماجي شراڪت کي پختي ڪرڻ جو هڪ قدرتي دليل پيو لڳي. ”هيرو ورشپ“ جو بنياد هتي ٿو ڏسجي.

ٻارن ۾ ته يڪسانيت جو مادو گهڻو ڏسبو آهي. ڪنهن کي پيءُ، استاد، فوجي سالار، ريلوي گارڊ، پوليس مئن، پوسٽ مئن سان ڪو خاص جذبو ڳنڍجي ويو ته پنهنجي راند ۾ به اهو ڀارت ادا ڪري، هن سان يڪسانيت پيدا ڪري حُظ حاصل ڪندو. وڏي هوندي به ڪو يوسف سان يڪساني ٿئي ته ڪا زليخا سان، ڪو صلاح الدين ٿئي ته ڪو تاج الملڪ. ناولون پڙهيون ٿي ڪنهن کي دل ڏيڻ لاءِ آهن! شل ته ڪو ڪتاب ”فقير مان امير“ جي نالي سان نڪري، پوءِ ڏسو ته اميريءَ جي خواهش وارا ڪيترا نراسيل ڪيئن نه ٿا اهو ڪتاب ڳنهن ۽ پڙهن. ڏسون ته هي ڪيئن امير ٿيو؟ ڪو ته ٿيو نه؟ نااميدي ته ڪانهي. ويتر جي انهيءَ امير جو اٿس هوندو جنهن سان پنهنجا مشڪل به آسان ٿي سگهن ته ٻيڙائيءَ پار. ڏسڻ ۾ يڪسانيت ۽ ٻه پڄاڻڻ قريبن پيا لڳن.

دماغي خلل ۾ ته يڪسانيت ايترو وڏي ويندي آهي جو پائڻبو ته سڪندر، سقراط، زليخا، الله مان آهيان. ڪنهن به دماغي اسپتال ۾ اهڙن بيمارن جي ڪوٽ ڪانه ڏسي.

جيڪڏهن ڪو ڪنهن اهڙي گهرو معاملي ۾ گرفتار هجي جنهن مان هو پاڻ کي آزاد ڪري نه سگهندو هجي ته ڪنهن ٻئي کي ساڳئي حالت ۾ ڏسي پائڻبو ته هن کي ته ڇڏايان. ڪيترا ماڻه جي ڪو مطلب حاصل نه ڪري سگهندا ته ڪوشش ڪندا آهن ته اها مراد، من پنهنجو پٽ ماڻي. ڪا ماءُ وري پنهنجي ويرين کان انتقام وٺڻ لاءِ پنهنجي اولاد ۾ سمائجي يڪساني ٿيندي. مطلب ساڳيو اهو ته جيڪي مون کي مرغوب هو، سو جي مون کي نه مليو ته من ڪنهن کي ته ملي.

(6) پنهنجو ڀرتو ٻئي ۾ ڏسڻ: جڏهن ڪا پاڻ ۾ اهڙي رغبت پيدا ٿئي جا شڪي ڪري ۽ ٻئي ڪنهن کي انهيءَ ساڳيءَ حالت ۾ ڏسجي ته ان تي انگشت نمائي ڪرڻ کان رهي ڪين سگهيو، ڇاڪاڻ جو ساڳي ڪيفيت ساڻ اٿس. جيڪو ٻين جي آڪڙ، هٿ يا ڪميٽپ جي شڪايت ڪري، سو پاڻ به انهن عيبن کان خالي نه هوندو. بعضي ته ائين به ڪري جو پنهنجون خطائون ٻين تي هڻي چوي ته اهي خيال ۽ خواهشون منهنجا نه آهن پر ڪنهن ٻئي جي اثر هيٺ پيدا ٿي پيا. اهڙا ماڻهو هميشه پاڻ کي تصوري نڪته چينيءَ کان بچائڻ جي ڪوشش ۾ ڏسبا. هو هر وقت پاڻ کي ويڙهيل چادر هيٺ محسوس ڪري پنهنجو ڀرتو ٻئي ۾ ڏسي پائڻبو ته اڳلو جو مون کي گلا منهن ۾ ڏئي، تنهن کان چو نه اڳي ئي آئون ڌڪ هٿان. حالانڪ اڳلي جي من ۾ اهڙي ڪا پڇاڙ به ڪانه هجي. دماغي خرابيءَ جي حالت ۾ ته هي احساس ايترو وڏي وڃي ٿو جو پاڻ ڏي ”خيالي آواز“ ايندا ٻڌي يا ”خيالي آڱريون“ ڪڇنديون ڏسي.

اهڙن وقتن تي جي ڪنهن کي وات هلندي ڪلندو ڏٺائين ته هڪدم ان تي تهمت رکندو ته مون کي گلاري ڪرڻ وارو اهو ڪميٽو آهي.

(7) بھانا بنائڻ: جيڪي ڪرڻو يا مڃڻو اٿئون يا اڳتي ڪري چڪا آهيون، پر سماجي نظر ۾ ڪريل ڏسڻ ۾ اچي ته ان کي مناسب ٺهراءُ لاءِ پاڻ کي دليل ڏئي، آڻت ڏبو ته ان ۾ ڪهڙي خطا ٿي؟ جيڪي ڪيمر ان لاءِ واجبي سبب هئا. منهنجو ڪهڙو قصور، ائين ڪرڻ ضروري هو.

من، هي طرز گهڻو ڪري انهن حالتن ۾ وڻندو آهن جن ۾ ڪي اڌما اخلافي چڪتاڻ پيدا ڪندا آهن ۽ پاڻ کي آجي ڪرڻ لاءِ عذر گهڙيندو آهي. جي پاڙي ڏيڻ کان اڳتي بس مان لهي پيو ته چئبو ته سارو وقت بيٺو ته هوس، پاڙو وري چاجو، جي آفيس جا پنا پينسلون ٻارن کي لکڻ لاءِ آڻي ڏبا ته ضمير جي هر ڪر لاهڻ لاءِ چئبو ته اسين به سارو ڏينهن رات پيا گهون، ايترو اسان به لهڻو. ڪو عادي پيا ڪ وري دل کي پريائيندو ته هونءَ ته ايڏو ڪم دل کي ڏاهي رکندو. تڪ کان سواءِ ڪم به نٿو اڪلي.

هڪڙو مغز جو خلل اهڙو به ٿيندو آهي جنهن ۾ نڪ سڪڻ جهڙي خسيس ڳالهه لاءِ به لاڳيتي لاندو دليلن جي ڏئي ويندو ته ائين ڪرڻ فائدي وارو آهي. شڪ جا بيمار ته دليلن گهڙڻ جا استاد ٿين. ڪنهن کي اهو شڪ وٺيو ته گهروارا مون کي ٿورو زهر پيا ڏين، پوءِ جي ڪو ڊاڪٽر ٿي چوبس ته ائين نه آهي ته هڪدم خيال ايندس ته مار ڊاڪٽر به هنن سان ملي ويو آهي.

ناڪاميءَ جي اثرن تي غالب پوڻ لاءِ من به صورتون وڻندو آهي: (1) سڌو رستو، جنهن ۾ هو پنهنجن انهن لياقت کي وڌائي ڏيکاريندو جن ۾ هو ڪريل هوندو (2) اڻ سڌو رستو، جنهن ۾ هو ڪرڻ واري وات جي خامي سمجهي ان کي ڇڏي ٻي وات لڳندو. هيءَ معاوضي روش جي شراڪتي اصولن موافق هوندي ته کيس چوٽڪارو ڏئي سگهي ٿي.

(8) لڪ ڪرڻ: جيئن دل گهرندي هجي ان جي ابتڙ هلت هلڻ کي لڪ ڪرڻ ٿو چئجي. ڪو ڊيڄو پاڻ کي بهادر ڏيکاري، ڪو شهوت پرست پاڻ کي پاڪ پوتي چوائي، ڪو رشوتي پاڻ کي زور زور ڪري ايماندار چوي، ڪو زوراور پاڻ کي سڀني جي خير گهرو ڏيکاري. هي لڪ چپ جي ڪيڏ گهڻو جٽاءُ ڪين ڪندي، ڪٿي نه ڪٿي ٿئي پوندو.

(9) بيماري: بعضي من ناکاميءَ جو تدارڪ بيماريءَ ۾ ڏسندو آهي، بيماري به واقعي هوندي آهي. ڊئونگ ڪونه ڪندو پر پنهنجي عاجزيءَ جو فائدو وٺندو. ڪڏهن ذهن ۾ ڪواهڙو جهلڪو آيو هوندس، هسٽيريا هڪ انهيءَ قسم جو من جو ويس آهي ۽ ڪيتريون ديوانگيون.

(10) شراب: جيئن مغز جون بيماريون من جي سچيتيءَ کي مائو ڪري، صحيح ماحول کان ڪڍي پنهنجي آسن اميدن جي نئين نرالي دنيا ٺاهيو وجهن، تيئن شراب به ساڳيو ڪم ٿو ڪري. سچيتيءَ کي جهڪو ڪري ناکامين ۽ نراسائيءَ جي ڏنگن جو سور گهٽايو ڇڏي. نشئي ناکاميءَ جو ثبوت آهي. نشي جي خرابي اها آهي، جو هڪڙي ناکاميءَ جي تلافيءَ جي آڙ ۾ پاڻ به عادت جي صورت وٺيو بي ناکامي به شامل ڪيو ڇڏي.

ظاهر آهي ته ناکاميءَ جي مايوسيءَ کان چوٽڪارو وري به ائين ملندو، جو هڪ واريءَ حالتن کي غور ۾ آڻي نروار ڪري، سوچي سمجهي کين سلجھائڻ جي سٿوري واٽ هٿ ڪجي. اها ضرور مهذب ۽ قانوني هوندي، تعصب ۽ نفرت ڪڏهن به ڪنهن ڳالهه کي عقل جي دائري ۾ آڻڻ کين ڏيندا. البت جي مطلب ايترو اوکو آهي جنهن کي پهچڻ محال ته ڏينس ٻن. اهو سون ئي گهوريو جو ڪن چئي. پڳي سان ئي پير جيسين رتوراس ٿئي. ان کي ڇڏي ڪا هيٺيري منزل مدنظر رکجي ته لڙائي لهي پوي. من جڳهڙي کان ڇٽي پوي. جتي پڇڻ ناهي جاءِ اتي پڇڻ ڪم وريام جو.

(11) پاڻ ڪڍائڻ: بعضي مغز گنهگاريءَ جو ڪم ٻئي کان وٺڻ ڪري، پاڻ کي گناهه جي بار کان آزاد سمجهندو آهي، ڪڏهن ته جان بچائڻ يا عزت بچائڻ خاطر ڪوڙ ڳالهائڻ مباح سمجهي. پورا مذهبي يهودي ڪوڙ ڳالهائڻ کي وڏو عذاب سمجهندا آهن ۽ آهن به گڙنگ واپاري. سچو اگهه به ته نه ڏسن. تجويز اها ڪيائون ته هڪ ٻه پگهاردار اهڙا رڪن جن کان ڪوڙ چوائڻ، جهڙا اسان جي پوليس جا پاڙهيل مشير. پاڻ اصل ڪوڙ نه ڳالهائڻ. انسانيت ته گهري ٿي ته انسان ذات سان نيڪي ڪجي ۽ صداقت سان هلجي پر جو لالچ به واسو ڪيو ته دليل اهو قائم ڪريو ته اخلاق آهي پنهنجن لاءِ، نه غيرن لاءِ. خبر تان پوي جو غيرن تان هلندي پنهنجن کان به نه گسي. ڪهڙو عجب ته پالتڪس به رومالي ڌوڪا هجن جي بين الاقوامي منظوري ماڻي رهيا آهن.

چربائيءَ جي حالت ۾ ته ٻئي پاسا کلي پوندا آهن. اڻهوند هوندي لڪ پتي چوائڻ، نيٺ مغز کي پلائي پيلو ڪري ارن کان ڪڍي وجهندو. سڏائيندو سيٺ، سوال ڪندو سگريٽ جو چي مئنيجر

ڪارخانو بند ڪري ويو آهي تڏهن ٿو گهران. خراب حالتن ۾ انهيءَ قسم جي ٻه-چئنائي ايترو زور وٺي وڃي، جو هڪ مان ٻه ماڻهو ٿي پون. ننڊ ۾ ڪجهه لڪڻ لڳي وڃي يا گهمي ڦري موٽي اچي هنڌ تي لپتي. وري جو ننڊ اڪليس ته خبر نه هجي ته ڇا لکيم يا ڪيڏي ويس. هڪڙو ننڊ ڪري پيو پيو لکي يا پنڌ ڪري.

(12) هستيريا: هيءَ هڪ مجذوبي بيماري آهي، جنهن ۾ جذباتي ڪشمڪش ڪنهن بيماريءَ جي صورت وٺندي آهي. گهڻو ڪري ڪٿي سخت سور لڪائبو يا ڪو سنڌ چرڻ کان بيهي ويندو ۽ پريشاني ته هر وقت هوندي. جذبن جو جسم تي اثر لازمي آهي. ڏک يا غصي ۾ بڪ مارجي ويندي. زوري گرهه ڀريو ته هانوتي چڙهيو بيٺو رهندو. ڪيترا ته کاڌي کي ڏسن ته اوڪارا اچن. ڊپ جي اثر هيٺ ته ٽپ به چڙهي وڃي.

هستيريا ۾ جسمي علامتن سان گڏ جذبن جو مظاهرو به خوب ڏسبو. مٿي جي ڦيري، هڪڙو ڳالهائڻ، بي سرتي، گڏيڙيون، ٻوڙاڻ، نظر نه پوڻ، اوچتو ڪنهن عضوي جو سڪي پوڻ، پيٽ ۾ اهڙو سور، جو ڪنهن قول نه لهي. پر جي هستيريا جي بيمار تي ڪنهن جو اثر پئجي وڃي ته بيمار سڪل گوڏو ٿوري مالش ۽ دلجوئيءَ سان جهٽ چوري وجهي.

هستيريا جي مدنظر اڪثر تي مطلب ڏنا ويا آهن: (1) ڪن اٿوٽنڊڙ حالتن کان نڪرڻ (2) ڪنهن جو ڌيان ڇڪائڻ يا سندس همدردي حاصل ڪرڻ (3) زور هٿ ڪرڻ. انساني تهذيب موجب بيمار سان قياس ڪرڻ جڳائي. ڪي سندس پلون چڪون هونديون ته به درگزر ڪيون هتي به مطلب اهو آهي.

(13) قصور واري ۽ احساس گناهه: رواجي فڪر ته لڳائي ٿا رهن: امتحانن جا، ڪمائيءَ جا، بيماريءَ جا. وقت گذريو ته ڳڻتي به ٿي. اها ڳڻتي جا پنهنجي قصور واريءَ ۽ عزت جي معاملي سان اٽڪيل ٿي ٿئي سا نه رڳو پائدار ٿي ٿئي، پر خطرناڪ به. اهڙيون ڳڻتيون جي ٻين سان ته ڇا، پر پاڻ سان به سلڻ ڏکيون، سي ممڪن آهي ته جذبن ۽ امنگن وانگر دٻجي وڃن. اهڙين حالتن ۾ ڳڻتي پنهنجو اصلوڪو ويس مٽائي غريبت، چريائي يا ڪنهن وڏي بيماريءَ جو روپ وٺي. بعضي ته انهيءَ خاص ڳڻتيءَ جي عوض گهڻين هلڪين سلڪين ڳالهين جي فڪر ۾ ڦاسجي وڃي. نئين سر نيون ڳڻتيون، هجن به بنهه خسي ڳالهين بابت. ”لائي ٻاهريون در بند ڪيم يا نه“ — ”خبر نه آهي ته منهنجي ڳالهه ڪا

غلط فهمي پيدانه ڪئي هجي” – ”خط ته بند ڪيم پر شل ڪاغذ نه مٽجي ويا هجن.“ مزو ته اهو آهي جو پاڻ به پيو سمجهندو ته ڳالهه ۾ ڪي به ڪين آهي پر ته به ڪانه ڪا ونڌ ڪنيو وينو هوندو. اهڙين حالتن ۾ جيڪو هٿ تڻ جو ظاهري سبب ڏيکاريو آهي، سو سچو نه هوندو آهي. ڇاڪاڻ ته سچي سبب سان ڪنهن گناهه جو احساس ضرور شامل هوندو آهي. اهي تشويشون جن سان شرمساري شامل نه هوندي آهي سي ڪيترو به وقتي ڏک ڏينديون، پر جڏو ڪين ڪنديون، زلزلو، ڪئين آفتون سرتي نازل ڪندا، پر ايترو نه لوڏيندا جيترو ڪي اخلاق سوز خطائون، ڇاڪاڻ ته اهي انسانيت جي درجن تان ستبور ڪن.

تعجب اهو آهي جو گنهگاريءَ جي احساس جي ماري لڻ جو گناهه به نه جهڙو هوندو آهي، پر ضمير ايترو قوي هوندو اٿن جو اٽلڪو گناهه به لڪائيندا آهن. سندن اخلاقي منزل بلند هوندي آهي ان ڪري ٿوري خامي به پئي جهوري بندن. ماڻهوءَ ۾ لالچ ۽ ضمير جي چڪري ته لڳي ٿي رهي، جا ڪڏهن برداشت جي حد کان نڪريو پوي. پوءِ تشويش ۾ سوچيندي سوچيندي خفقان ۾ ويڙهجو وڃن. سادو مزاج ماڻهوءَ ۾ جتي ضمير ضعيف هوندو آهي، اتي هستيريا منهن ڪيندي آهي.

دبيل ڳڻتيءَ جون علامتون: خسيس ڳالهين جو خفو، اجايا ڊپ، ٿوري سفر لاءِ ايڏيون تياريون ڪيون، جوهر هڪ آفت جا ممڪن هجي، پر سڌنيءَ کان پري ان جون به ذريون پرزيون ڇاچي سندن تدارڪ سڌبو. اونداهه، پوٺا، ڳوڙ، تنڊ، چچڙي، ڪوريٽرا، ڪٺا، پليون، سوڙهيون جايون، ماڻهن جو انبوهه، رت وغيره ڪنڊائيندس. ڪنهن به خسيس ڳالهه جو مقرر هراس، پڪي نشاني سمجهڻ گهرجي.

”تلاطم مين پهنس ڪر پڪڙتا هون موحين،

سمجهتا هون دامن ساحل يهي هي.“

پيشڪش : آن لائين ڪتاب گهر

ترتيب : قاسم سنڌي

نوٽ: (هي ڪتاب سنڌي ادبي بورڊ جي ويب سائيٽ تان ڪٽي پي ڊي آف جي صورت ۾ آڻي پڙهندڙن جي سهولت لاءِ رکيو ويو)

7/05/2014